

— ئۆز مىللىتىڭىزغا ماڭارسىڭىز كۈچۈڭىز بولسىڭىز
مىللەت كەلگۈسى دەپنە قىلغان مىللەتتۇر.

ئوماق سىلگىمىڭىزغا تىگەم، تۇغۇلغان كۈنىڭىزگە
مۇبارەك بولسۇن، بەخت سىزگە يار بولسۇن!
بەخت تۇغۇلغان كۈنىڭىزدا ئەمەس، كۈندە
قەدىرىڭىز بولۇپ ياشىڭىزغا تىگە كۈنىڭىز.

— ھەدىڭىز ئارزۇڭىز تۇمەن.

۱-۶-۲۰۰۵

مەمۇتىمىن ئەلا

تەكلىماكاندىن ياۋروپاغاچە

(ئەدەبىي خاتىرە)

نەشرگە تەييارلىغۇچى: سادىر ئابلىز

شىنجاڭ خەلق نەشرىياتى

ئانام رابىيە تۇرسۇنھاجىگە بېغىشلايمەن.
—ئاپتوردىن



ئاپتور: مەمتىن ئەلا

图书在版编目 (CIP) 数据

从塔克拉玛干到欧洲/买买提明·艾拉著. — 乌鲁木齐:
新疆人民出版社, 2001. 12

ISBN 7-228-06857-2

I. 从… II. 买… III. 维吾尔族—少数民族文学:
现代文学—文学研究—维吾尔语 (中国少数民族语言)
IV. I207.915-53

中国版本图书馆 CIP 数据核字 (2001) 第 090723 号

策划: 乌市安淇拉书店.

责任编辑: 库来西江·欧麦尔

责任校对: 阿不都热依木·阿不力米提

封面设计: 卡米力·吾守尔

从塔克拉玛干到欧洲 (维吾尔文)

买买提明·艾拉 著

新疆人民出版社出版

(乌鲁木齐市解放南路 348 号 邮政编码 830001)

新疆新华书店发行

新疆工人时报印刷厂印刷

850×1168 毫米 32 开本 5.5 印张

2002 年 4 月第 1 版 2002 年 4 月第 1 次印刷

印数: 1—4,000

ISBN 7-228-06857-2/I.2509 定价: 8.00 元

مۇھەررىردىن

مەمتىمىن ئەلا 1971 - يىلى 7 - نوپابىر ئاتۇش شەھىرىدە زىيالىي ئائىلىسىدە تۇغۇلغان . باشلانغۇچ ۋە ئوتتۇرا مەكتەپلەرنى ئۆز يۇرتىدا تاماملىغاندىن كېيىن ، 1989 - يىلى قەشقەر پېداگوگىكا ئىنستىتۇتىنىڭ ئەدەبىيات كەسپىگە قوبۇل قىلىنغان . 1993 - يىلى مەكتەپ پۈتتۈرۈپ ، شىنجاڭ خەلق نەشرىياتىغا تەقسىم قىلىنغان . ئاپتور شۇنىڭدىن تارتىپ ، شىنجاڭ خەلق نەشرىياتىنىڭ ئۇيغۇر تەھرىر بۆلۈمىدە تەھرىر بولۇپ ئىشلىگەن .

مەمتىمىن ئەلا قەشقەر پېداگوگىكا ئىنستىتۇتىدا ئوقۇۋاتقاندا « دەريا : ياۋايىلىق ۋە مۇھەببەت » دېگەن تۇنجى ئوبزورى بىلەن ئەدەبىيات نەزەرىيىسى تەتقىقاتىنى باشلىغان . ئۇنىڭ ئىلگىرى - ئاخىر بولۇپ « دېڭىزدىكى مەڭگۈلۈك ئەپسانە : ئادەم - تەبىئەت » ، « شېئىردىكى تۇيغۇ ۋە تۇيغۇدىكى شېئىر » ، « ئېشەك ۋە ئادەم » ، « ئەخلاق تراگېدىيىسى ۋە ئەدەبىيات » ، « ئەسئەت ئەمەتنىڭ ھېكايە ئىجادىيىتى ھەققىدە » ، « شېئىر ۋە مەن » ، « تەنھالىق ياكى سەنئەتكارلارنىڭ مەۋجۇتلۇقى » ، « ۋىناسنىڭ بىلىكى نەدە ؟ » (ئېلان قىلىنمىغان) ، « ئېزىتقۇ قەسىرىدىكى ئادەم : بورخس ۋە ئۇنىڭ ھېكايىچىلىق سەنئىتى » قاتارلىق يىگىرمىدىن ئارتۇق ماقالىلىرى ھەر قايسى گېزىت - ژۇرناللاردا ئېلان قىلىنغان .

مەمتىمىن ئەلا ھازىر بېلگىيىنىڭ لېۋېن ئونىۋېرسىتېتى پەلسەپە ئىنستىتۇتىدا غەرب پەلسەپىسى بويىچە ياردەمچى ئاسپىرانتلىقتا ئوقۇۋاتىدۇ .

يات ئەلگە سەپەر

ئادەم دېگەن زانى نېمە ؟ يوقلۇق چەكسىزلىككە ، يۈتۈنلۈك يوقلۇقتا سېلىشتۇرۇلغاندا ، ھەممە نەرسە بىلەن يوقلۇق ئوتتۇرىسىدىكى نۇقتا چەكسىز يىراقلىشىدۇ ۋە ئېكىستىملىكلەرنى (چەكسىز ئېشىش) چۈشىنىشكە ئايلىنىدۇ . يۈتۈنلۈك مۇجۇداتلارنىڭ ئاخىرى ۋە ئۇلارنىڭ پىرىنسىپى چۈشىنىشنى ۋە يەتكىلى بولمىس مۇخپىيەتلىكى بىلەن ئۇنىڭدىن ئۆزلىرىنى يوشۇرغان . ئوخشاشلا ، ئۇ ئۆزى كەلگەن يوقلۇقنى ۋە ئۆزىنى قويىنغا ئالدىغان چەكسىزلىكنى كۆرۈشكە قادىر ئەمەس .

— بايىس پاسكىل

بېيجىڭدىكى چېگرىدىن چىقىش رەسمىيەتلىرىنى تۈگەتتىم ، ئايروپىلان كۈتۈش ئۆيىگە كىرىپ ئولتۇردۇم . كاللام قۇبۇقۇرۇق ئىدى . بۇ قۇتۇلۇق سەپەر — بىلىم ئېلىش ئۈچۈن بېلگىيىگە بېرىشنىڭ ئۇزاقتىن بېرى مەندە قوزغاپ كېلىۋاتقان قىزغىنلىقلىرى ئەمدىلىكتە بولسا سۇسلاپ كېتىۋاتقاندا بىلىم مەكتە ئىدى . مەن خۇددى ئۈرۈمچىگە قايتىدىغاندەك تۇيغۇدا ئىدىم . ئەتراپىمدىكى كىشىلەر ئاۋۇغانسىپىرى ، چېچىلغان زېھ-نىمنى يىغىشقا باشلىدىم . كاللامدا بىر سوئال ئەگىپ يۈرەتتى : « مەن نەدىن نەگە كېتىۋاتىمەن ؟ » تۇرۇپلا جىددىيلىشىشكە باشلىدىم . مېنى خۇددى مەن چۈشىنەلمەيدىغان ۋە تېگىگە يېتەلمەيدىغان بىر مەۋھۇم چەكسىزلىك قويىنغا ئالدىغاندەك ئىدى . كاللامدا مۇشۇ سەپەرنى روياپقا چىقىرىش ئۈچۈن يېگەن غەملىرىم بىر - بىرلەپ تىزىلىشقا باشلىدى : كېچە - كۈندۈز ئۆگىنىش ، ئىمتىھان ، قوبۇل قىلىنىشنى كۈتۈش ، ئەلچىخانا ، سەپەر ... ھەربىر غەم يېڭى غەم ئالدىدا پۈتۈنلەي ئاجىزلىشىپ

ماڭغانىدى ، ئەمدىلىكتە سەپەر غەپى ئالدىنقى غەملەرنى ئاللىقا-
ياقلارغىدۇر ئۇچۇرۇۋەتەتەندى . ئەجەبا ، ھايات كونا غەملەرنىڭ
ئاجىزلىشىشى ئۇن - تىنسىز سېزىش بىلەن يېڭى غەملەرنىڭ
كېلىشىنى ئامالسىزلا كۈتۈشنىڭ ئوتتۇرىسىغا جايلاشقانمىدۇ ؟
بېلگىيىلىك داڭلىق دراماتورگ مېتېرنىك « ھايات ئازاب چې-
كىش ، كۆز يېشى ، جۇدالىق ۋە ئۇلۇغ پاجىئە ئەمەس ، بەلكى
دەل بۇلارنىڭ بولماسلىقى پاجىئەدۇر » دېگەنىكەن . ئەمەس ،
ئالدىدا كېلىشى مۇمكىن بولغان غەملەرنى قايسى تەرزىدە كۈتۈ-
ۋېلىشىم كېرەك ؟

ياۋروپا ھەقىقىدىكى خىيال ماڭا باشلانغۇچ مەك-
تەپنىڭ ئۈچىنچى يىللىقىدا ئوقۇۋاتقاندا ، « گىرم چۆچەك-
لىرى » دېگەن كىتابتىن باشلانغانىدى . لېكىن ، بۇ مې-
نىڭ ھازىرقى خىيالىم ئىدى . ئەينى ۋاقىتتا مەن « گىرم
چۆچەكلىرى » نى خۇددى « ئۇيغۇر خەلق چۆچەكلىرى »
دەكلا ئوقۇغانىدىم . ئۇلار ئوتتۇرىسىدا ھېچقانداق پەرقنى
ھېس قىلمىغانىدىم . « گىرم چۆچەكلىرى » دىكى ئاشۇ
ئۇنتۇلغۇسىز قىسسىلەر يېنىمىدىلا — قۇياشنىڭ ئوت-
لۇق تەپتى ئاستىدا ھاياتنىڭ قايناقلىقى ، سىرلىقلىقى ،
سېھرىيلىكى ۋە تراگېدىيىلىرىنى ئۆزىدە يوشۇرغان تەكلى-
ماكان ئەتراپلىرىدا يۈز بەرگەندەكلا ئىدى . شۇڭلاشقىمۇ ،
تەبىئەت بىلەن مۇناسىۋەتلىشىش ۋە ئۇنىڭدا ياشاش جە-
يانىدا ئۆزىدە سىرلىق ئەپسانىۋى تەسەۋۋۇر يېتىلدۈرگەن
خەلقىم بىلەن بۇ چۆچەكلىرنىڭ ئىگىسى بولمىش ياۋروپا-
لىقلار ئوتتۇرىسىدا ماكان ۋە زاماندىن ھالقىغان غايىۋانە
ئىنسانىي ئورتاقلىق بار ئىدى . ئەينى ۋاقىتتا ، بۇ چۆ-
چەكلىرى مېنىڭ دۇنيانى كۆزىتىشىمدىكى كۆزنىكىم ئىدى .
بۇ چۆچەكلىرى مېنى ئىپتىدائىي ۋە مەدەنىيەتنىڭ دەسلەپكى
مەزگىللىرىدىكى ئىنسانلارغا ۋە ئۇلارنىڭ ھاياتلىق ھەققىد-

دىكى ساددا ۋە سەمىمىي تەسەۋۋۇرلىرىغا چەمبەرچان باغلى-
ۋەتكەندى ياكى ، مۇنداقچە ئېيتقاندا ، ئىنسانلارنىڭ بالىلىق
دەۋرلىرىدىكى ئويلىرى ، ئارزۇلىرى ۋە تەسەۋۋۇرى دەل مېنىڭمۇ
بالىلىق قەلبىمدىكى ئويلار ، ئارزۇلار ۋە تەسەۋۋۇرلار ئىدى . ھا-
ياتلىق ۋە دۇنيا ھەققىدىكى ئىپتىدائىي ئۇيغۇ پۈتكۈل ئىنسانلارغا
ئورتاق ئىدى . شۇنداقلا ، ئۇلار بۇنى ئەڭ قىممەتلىك مەنىۋى
بايلىق سۈپىتىدە كېيىنكى ئەۋلادلارغا قالدۇراتتى .

« چۆچەكتىكى ئادەمگە ياكى ئەپسانىۋى ئادەمگە نىسبە-
تەن ، چۆچەك ۋە ئەپسانىنىڭ ئۆزى رېئاللىق . چۆچەك رېئاللىق-
نىڭ سىمۋوللاشقان شەكلىنىڭ ئىپادىسى ! ئاتا - بوۋىلىرىمىدىن
قالغان چۆچەكلەر تەكرار ئېيتىلىپ كەلدى . چۆچەكتىكى يۈ-
مىلاق شەكىلدىكى ۋاقىت مەڭگۈ يوقالمايدۇ . بۇ ، ئادەمگە
خۇددى تارىخ بىلەن تەقدىرنىڭمۇ يۇمىلاق شەكىلگە ئىگە ئىكەن-
لىكىدىن بېشارەت بېرىۋاتقان دەك تۇيغۇ بېرەتتى . شۇڭا ، بالىلىق
قىم چۆچەكلەرنى تارىخ ۋە تەقدىر سۈپىتىدە كۆرۈشكە ئاڭسىز
ھالدا ئادەتلەنگەندى . چۆچەكلەر مەن ئۈچۈن بىردىنبىر ۋە
ھەقىقىي رېئاللىق ئىدى . چۈنكى « ياغاچ ئات » ماڭا ھېلىمەم
ئەجدادلىرىم ئات ئوينىتىپ ، پۈتكۈل ئوتتۇرا ئاسىيا زېمىنىنى ،
موڭغول داللىرىنى ، تەڭرىتاغ ۋە تەكلىماكان ئېتەكلىرىنى ،
شۇنداقلا يىراق ئەللەرنى كەزگەن ۋە بويسۇندۇرغان تارىخنى
خۇددى تېخى يېقىندىلا يۈز بەرگەن ئىشلاردەك ھېس قىلدۇ-
رىدۇ . « ئېچىل داستانىم » مېنى ھاياتنىڭ خۇددى ئاچچىق
جازاسىدەك بىلىنىدىغان زۆرۈرىيەتلىرىدىن خالاس قىلىپ ،
ئەركىن خىيالىنىڭ قوينىدا ياشاتقۇزىدۇ . « يېرىلىك تېشىم »
تەقدىر بىلەن ھايات قېلىش ئوتتۇرىسىدىكى ئاخىرقى پاي-
ناھىگەتتىن شەپە بېرىدۇ . چۆچەكلەر مانا مۇشۇ ئالاھىدى-
لىكلىرى بىلەن ئادەم بىلەن كائىناتنى « مەڭگۈلۈك قاي-
تىش » شەكلىدە يۇغۇرۇۋەتكەن .

كالاامدىكى ھېلىقى سوئال يەنە تەكرارلاندى : « مەن نەدىن نەگە كېتىۋاتىمەن ؟ » چۆچەكلەردىكى « ئۇچار گىلەم » گە ئولتۇرۇپ يىراق ئەلگە — چۆچەكسىمان بوشلۇققا بارامدۇ مەن ؟ زامانىۋىلىك بىلەن ئەپسانە ، مېخانىك رېئاللىق بىلەن خام خىيالغا تولغان تەكلىماكان كەلگۈسۈم توغرىسىدا قانداق بېشا. رەتلەرنى بېرەلىشى مۇمكىن ؟ لېكىن ، مەن « ئۇچار گىلەم » ھەققىدىكى تەسەۋۋۇرلىرىم بىلەن مەن بارىدىغان بېلگىيە ئوتتۇرىسىدا ياتلىشىش بولۇۋاتقانلىقىنى تۇيۇقسىز بايقاپ قالدىم . قارىغاندا ، بالىلىقىمدىن تارتىپ ماڭا ھەمراھ بولۇپ كەلگەن « ئۇچار گىلەم » خىياللىرى باشقىلارغا تولمۇ يىراقتىكى ئىشتەك بىلىنەتتى ياكى ئۇنىڭ دەۋرى مەڭگۈ كەلمەسكە كەتكەندى . كىشىلەر ساددا ۋە شېرىن چۆچەكلەر دۇنياسىدىن چىقىپ ، رېئاللىققا سوغۇق قان ۋە ئەستايىدىل مۇئامىلە قىلىۋاتقاندا ئىدى . دېمەك ، ئەمدىكى مەسىلە تەكلىماكان ئېگىنىڭ يېڭى ۋە يات دۇنيادىكى تەقدىرىنى كۆزىتىشى ئىدى . گەرچە شۇ ۋاقىتنىڭ ئۆزىدە تەكلىماكان ئېگى بىلەن ياۋروپا رېئاللىقى ئوتتۇرىسىدىكى ھەرقانداق شەكىلدىكى مۇناسىۋەتنى بىلىشىم مۇمكىن بولمىسىمۇ ، ئىنسانلار ئارىسىدىكى رىشتىنىڭ زادى قانچىلىك ئىكەنلىكى مېنى تولمۇ قىزىقتۇراتتى .

ئايرىپىلان كۈتكەچ ئۆزۈمنى ئويلاپ باقتىم . خىياللىرىم تولمۇ مۇرەككەپ ئىدى . ئاشۇ دەقىقىدە ئۆزۈمنى تىخەدەك يالغۇز سېزەتتىم . ئەتراپىمدا يۈز بېرىۋاتقان ئىشلارنى خۇددى كۆرۈنمەس ئادەمگە ئوخشاش جىمجىت كۆزىتىۋاتاتتىم . ۋەھالەنكى ، يەنە باشقا بىر كۆزىتىش نۇقتىسى تەرىپىدىن كۆز تىكسەم ، شەكسىزكى ئۆزۈمنى « مۇتلەق » تەنھا دېيەلمەيتتىم . چۈنكى ، مېنىڭ ئەينى ۋاقىتتىكى ئەھۋالىمدىن ئېلىپ ئېيتقاندا ، ئابستراكت مەنىدىكى شەخسنى تېپىش مۇمكىن ئەمەس ئىدى .

مېنىڭ تەنھالىقىم مەۋجۇتلۇق نۇقتىسىدىن تەلئۆكۈس تەنھالىق كاتېگورىيىسىگە كىرگىنى بىلەن ، مەدەنىيەت نۇقتىسىدىن مەن تەكلىماكاندىن كەلگەن ئادەم ئىدىم . يات كوللېكتىپ ئارىسىدا تىخەدەك يالغۇز قالغان ئادەم ئۆز ۋۇجۇدىدا بارغانسېرى كۈچى يىۋاتقان « قەۋم ۋەزىنى » نى ھېچقانداق كاشىلىسىز تولۇقى بىلەن چۈشىنەلەيدۇ . دېمەككى ، شەخس ماھىيەتتە ئۆزى تەۋە قەۋمنىڭ ياشاش ئىرادىسىنىڭ رېئاللىشى . زامان نۇقتىسىدىن ئالغاندا ، قەۋمنىڭ پۈتكۈل تارىخى ۋە رېئاللىقى شەكىللەندۈرگەن يوشۇرۇن ھاياتلىق ئىقتىدارى ھەر ۋاقىت ، مەيلى ئاجىز ياكى كۈچلۈك بولۇشىدىن قەتئىينەزەر ، شەخس بىلەن بىللە ؛ ماكان نۇقتىسىدىن قارىغاندا ، شەخس ئۆز قەۋمىنىڭ ھاياتلىق ساپاسىنىڭ ھەرقانداق بىر رايون ياكى دۆلەتتە ياشىيالاش ۋە ياشىيالماسلىقىنى سىنىغۇچى ۋە رېئاللاشتۇرغۇچى . ھازىر قارىماققا مەن « سەپەر » قىلىۋاتقاندا قىلغان بىلەن ، ۋۇجۇدۇمنىڭ چوڭقۇر - چوڭقۇر قاتلاملىرىغا سىڭىپ كەتكەن تەكلىماكان روھى مەن ئارقىلىق ئۆزىنىڭ ياشاش ئىرادىسىنى ئەمەلگە ئاشۇراتتى . مەن بولسام بۇ ئىرادىنىڭ يات ئەل ۋە قەۋمدىكى مەۋجۇتلۇق ئەھۋالىنى بىۋاسىتە ياشاش شەكلىدە بېشىمدىن ئۆتكۈزەتتىم . ئۇنىڭ ھايات كۈچى ، تارىخىنى ۋە رېئاللىقىنى مەدەنىيەتلەرنىڭ ئۇچرىشىش شەكلىدە ئەڭ چوڭقۇر چۈشىنەتتىم . تەكلىماكاننىڭ يىراق قەدىمكى رېئاللىقى بىلەن ھازىرى ، ئۇنىڭ بۈگۈنى بىلەن ياۋروپانىڭ يىراق قىرغاقلىرى ئوتتۇرىسىدىكى ھەرىكەت داۋامىدا ئۆزۈمنىڭ مەدەنىيەت سالاھىيىتىمنى تېخىمۇ چۈشىنەتتىم . تەكلىماكان روھىغا ۋە مەدەنىيىتىگە تەۋە بولۇش سۈپىتىم بىلەن ، تەكلىماكاننىڭ چۈشلىرىنى ۋە ئازرۇ-سىنى تېخىمۇ يىراققا ئېلىپ كېتەتتىم . مۇنداقچە ئېيتقاندا ، قەدىمكى يىپەك يولىدىكى مەدەنىيەت ئەلچىلىرىگە ئوخشاش ، تەكلىماكان مەدەنىيىتىنى — دۇنيانىڭ ئېسىدىن كۆتۈرۈلۈپ كې-

تەي ، دەپ قالغان قەدىمىي مەدەنىيەتنى — يىراق ئەلگە توشۇ-
غۇچى ئەلچى ئىدىم .

ئايرىۋېلاننىڭ تېخنىكىلىق سەۋەب تۈپەيلى كېچىكىپ
ئۇچىدىغانلىقى ئۇقتۇرۇلغاندا ، ھېلىقى سوئال كاللامدا يەنە
تەكرارلاندى . « مەن نەدىن نەگە كېتىۋاتمەن ؟ » كۆزۈمنى
يۇمۇپ ، ياۋروپانىڭ ماددىي ۋە مەنىۋى تۇرمۇشىنى قىياس قى-
لىشقا باشلىدىم . ياۋروپانىڭ پۈتكۈل ئوبرازى مەن ئوقۇغان كى-
تابلاردىكى تەسۋىرلەر ۋە كىنولاردىكى كۆرۈنۈشلەر ئىدى . بو-
دېلىرنىڭ سىمۋولىغا ، ئاسىيلىققا ۋە ئەسەبىيلىككە تولغان شېئىر-
لىرىدىكى چۈشكۈن ۋە ئۇنتۇلغۇسىز فرانسىيە ؛ دېككېنس تەس-
ۋىرلىگەن قاراڭغۇ ۋە ئادەمنى پەرىشان قىلىدىغان ئەنگىلىيە ؛ جا-
مېس خويىنىڭ ئۆزى ھەم سەسكىنىدىغان ھەم ئىنتىلىدىغان
دۇبلىن تۇرمۇشى ؛ فرانسىيە كافكا ئۆز بېشىدىن كەچۈرگەن مۇز-
دەك رېئاللىق ۋە بىر - بىرىدىن ياتلاشقان ئادەملەر ؛ مەۋجۇد-
يەتچىلەر نەزەرىدىكى شەخسىي ئەركىنلىك بىلەن مەسئۇلىيەت
ئۈستىگە قۇرۇلغان بىمەنە دۇنيا ؛ پەيلاسوپ مارتىن خېيدگېر
ئېيتقان « ياۋروپا ئېڭىنى يېڭىلايدىغان » 2 - دۇنيا ئۇرۇشىدىن
ئىبارەت قاباھەتلىك تارىخى يازغۇچى گېرمانىيە ؛ قەدىمىي
تۈسى قويۇق مەيدانلىرىنى ئىنسانلاردىكى يوقالماس ئۈمىد —
تىنچلىق ئارزۇسىنىڭ سىمۋولى بولغان كەپتەرلەر قاپلىغان ئىنا-
لىيە كۆز ئالدىمىدىن بىر - بىرلەپ ئۆتۈشكە باشلىدى . ياۋروپا ۋە
ياۋروپالىقلارنىڭ سالاھىيىتى كاللامدا كۆپ قىرلىق پىرىزما شەك-
لىدە ئىدى . ئۇنىڭدىن خىلمۇخىل نۇر تارىلىپ تۇراتتى . بىر
تەرەپتىن ، ياۋروپا ئىنسانىيەت ئىرادىسىنىڭ ئەڭ ئاكتىپ قىسمىغا
ۋە مەزمۇنىغا ۋەكىللىك قىلسا ، يەنە بىر تەرەپتىن بۇ قەدىمىي
زېمىندا ئادەمنىڭ ئىشەنگۈسى كەلمەيدىغان قىرغىنچىلىق ۋە قا-
باھەتلىك ھۆكۈم سۈرگەنىدى . بەلكىم ياۋروپانىڭ ئاشۇ كۆپ
قىرلىق ئوبرازىغا ئومۇمىي ئىنسانىيەت مەدەنىيىتىنىڭ تەڭسىز

سىرلىرى يوشۇرۇنغان بولسا كېرەك . بۇ ھەم ئۇنىڭ جەلپكار
نۇقتىسى ئىدى .

ياۋروپا ماڭا تولىمۇ قېرىپ كەتكەندەك تۇيغۇ بېرەتتى .
چۈنكى ئۇنىڭ تارىخىغا ئادەمنىڭ ئېسىدىن كۆتۈرۈلمەيدىغان
ۋەقەلەر ۋە شەخسلەر تولۇپ كەتكەنىدى . ھەر بىر ۋەقە ئۆز نۆ-
ۋىتىدە بىزگە نۇرغۇن ئىشلارنى ئەسلىتەتتى . تارىخنىڭ قاراڭغۇ
ئۆڭكۈرلىرىدىن نىتىزىنىڭ « يۈكسەك ئادەم » ئوبرازىدىكى قەھ-
رىمانلارنىڭ ساداسىنى ھەر ۋاقىت ئاڭلىغىلى بولاتتى .
شۇڭلاشقىمۇ ، ياۋروپا يەنە بىر تەرەپتىن ھاياتىي كۈچنى يو-
قاتمىغانىدى . بەلكىم بۇلارنىڭ ھەممىسىگە ياۋروپا مەدەنىيىتىنىڭ
تولىمۇ قەدىمىي سەلتەنتى سەۋەبچى بولسا كېرەك . كىشىلەر
ياۋروپا مەدەنىيىتىنىڭ بۆشۈكى قەدىمكى گرېك مەدەنىيىتى ،
دەپ قارايدۇ . گەرچە قەدىمكى گرېك مەدەنىيىتى كېيىنكى
مەزگىللەردە خارابلاشقان بولسىمۇ ، ئۆز تەسىرىنى ۋە سەلتەنت-
تىنى ياۋروپا غول ئېقىن مەدەنىيىتى جەريانىدا داۋاملاشتۇرۇپ
كەلدى . ئەمىسە قەدىمكى گرېك مەدەنىيىتى زادى قانداق ئى-
دى ؟ بۇ دەل مەن ئىزدەنمەكچى بولغان سوئال . چۈنكى مەلۇم
مەدەنىيەتنى تولۇقى بىلەن چۈشىنىش ئۈچۈن ئالدى بىلەن ئۇ-
نىڭ يىلتىزىنى ئىزدەش كېرەك . چۈنكى مەدەنىيەت تۇرغۇنلۇق
ئەمەس ، بەلكى بىر جەريان بولۇش سۈپىتى بىلەن قەۋمنىڭ
ئۆلچەملەشكەن ھاياتلىق ئىدىيىلىرى ۋە قىممەت قاراشلىرىنىڭ
بىرلىكىدۇر .

ئايرىۋېلان ئۇچماي كېچىككەنسېرى ، كۈتۈش ئۆ-
يىدىكى يولۇچىلار جىددىيلىشىشكە باشلىدى . ئەتراپىم-
دىكى يولۇچىلارنىڭ مۇتلەق كۆپ قىسمى چەت ئەللىكلەر
ئىدى . لېكىن ، ئۇلارنىڭ قايسى مىللەتكە تەۋە ئىكەنلى-
كىنى دەماللىققا بىلەلمىدىم . ئۇلارنىڭ پاراڭلىرىغا زەن
سېلىپ باقتىم ، ئىنگىلىزچىگە ئوخشىمايتتى . قارىغاندا

ئۇلار داچچە^① سۆزلىشىۋاتسا كېرەك . ئۇلارنىڭ بەزىلىرى ھېچ نېمىگە پەرۋا قىلماي بەخىرامان پاراڭلىشىپ تۇراتتى . تەرتىپلىك تۇرمۇش رىتىمىغا كۆنگەن بۇ چەت ئەللىكلەر ئايروپىلاننىڭ كېچىكىشىدىن ئىبارەت بۇ مەسىلىگە تولمۇ سوغۇق قان مۇئامىلە قىلىۋاتاتتى . مەن ئۇنىۋېرسىتېتنىڭ چەت ئەللىك ئوقۇغۇچىلارنى كۈتۈۋېلىشقا مەسئۇل خادىمغا ئىككى كۈن ئاۋۋال بېلگىيىگە ئۇچۇش ۋاقتىم توغرىسىدا فاكس سېلىۋەتكەچكە ، ئايروپىلاننىڭ كېچىكىشى مېنى خېلىلا جىددىيلەشتۈرۈپ قو-يۇۋاتاتتى . ئەگەر فاكسىمنى قوبۇل قىلغان خادىم ئايروپىلاننىڭ كېچىكىشىنى بىلمەي كېتىپ قالسا ، بېلگىيىدە تېنەپ قېلىشىم ئېنىق ئىدى . بۇ مېنىڭ چەت ئەلگە تۇنجى قېتىم چىقىشىم بول-خاچقا ، بېلگىيىگە چۈشكەندىكى قىيىنچىلىقلارنى ئويلاپ بېشىم قېتىپ كەتتى . بۈگۈندىن باشلاپ ھەممە ئىشلىرىمنى ئۆزۈم يال-خۇز بىر تەرەپ قىلىشىم كېرەك ئىدى . دۇنياغا تىخىدەك يۈزلىنىش دېگەن شۇدە . ئەسلىدىمۇ ئادەمنىڭ بۇ دۇنيادىكى ھالىتى مېنىڭ ھازىرقى ھالىتىمنىڭ دەل ئۆزى ئىدى . بىز پەقەت رېئاللىقىمىزغا ئۆزىمىزنىڭ يېقىنلىرىنىڭ ۋە دوستلىرىمىزنىڭ مەدەنىيىتىنى كىرگۈزۈۋېلىپ ، ساختا قەسىر ئىچىگە كىرىۋېلىپ ، خاتىرجەم-لىك تۇيغۇسىغا ئېرىشىدىكەنمىز . ئەمەلىيەتتە ، ئالدىمىزدىكى ھەممە ئېھتىماللىق ۋە يۈز بېرىش مۇمكىنچىلىكلىرى بىزدىن تەنھا ھەرىكەت قىلىشنى تەلەپ قىلاتتى . بۇ يەردە خام خىيالغا ئورۇن يوق ئىدى . قىيالىڭىزچ رېئاللىق ، بىلگىلى بولمايدىغان ئېھتىمال-لىق ۋە مۇزدەك كەلگۈسى .

تۇيۇقسىز پىسخىك ساپا توغرىسىدا ئويلاپ قالدىم .

① داچ (Dutch) — گوللاندىيە تىلىنى كۆرسىتىدۇ ، لېكىن بېلگىيىنىڭ شىمالىي قىسمىدىكى فلەمىش خەلقىمۇ بۇ تىلنى قوللىنىدۇ . بېلگىيىنىڭ دۆلەت تىلى داچ ۋە فرانسۇز تىللىرى بولۇپ ، بېلگىيىنىڭ جەنۇبىي قىسمى فرانسۇز تىلى رايونى ، يەنى ۋاللونىيە دەپ ئاتىلىدۇ .

ئادەمنىڭ روھىنىڭ ماھىيىتىدىن ئېلىپ ئېيتقاندا ، روھ يات مۇ-ھىتتا ئۆز تەنھالىقىغا يوشۇرۇنغان قۇدرەت ئارقىلىق ، ئادەمدە ئاۋۋالقى بىخەتەرلىك ۋە خاتىرجەملىك تۇيغۇسى ئاخىرلاشقان جايدىن يېڭى ماسلىشىش قابىلىيىتىنى ئاستا - ئاستا يېتىلدۈرۈپ چىقالايدۇ . يات مۇھىت ۋە بىلگىلى بولمايدىغان كەلگۈسىنىڭ ئالدىدا ئادەمدە روھنىڭ ئىچكىرىسىدىكى قۇدرەتكە تايانماقتىن باشقا ئامال يوق . پىسخىك ساپا شۇنىڭ ئۈچۈن مۇھىمكى ، ئادەم بارلىق تايانچلىرىدىن ئايرىلغاندا ، ئۆزى يېتىلدۈرگەن ياشاش ئىقتىدارى ۋە ماسلىشىش قابىلىيىتى ئارقىلىقلا يېڭى ئۈمىدكە ئې-رىشەلەيدۇ ، شۇنىڭ بىلەن بىر ۋاقىتتا ، تېخىمۇ مۇھىمى ئۆزىدە بار ۋە ئۆزىنى قۇتقۇزالايدىغان پىسخىك ساپانى دەڭسىيەلەيدۇ . ئۆزىنى تونۇش ئادەمنىڭ تىخىدەك تەنھالىقىدىلا ئېنىقلىققا ئىگە بولىدۇ . چەكسىز ئېھتىماللىققا تولغان بۇ دۇنيادا ياشاشنىڭ پەلسەپىسى شۇكى ، ئادەم ئۆزىنىڭ پىسخىك ساپاسىغا قارىتا خام خىيالدا ۋە خاتا مۆلچەرلەشتە بولماسلىقى ، تېخىمۇ مۇھىمى رو-ھىنىڭ قۇدرىتىنى ئەڭ ئېنىقلىقتا تۇيالىشى كېرەك .

گەرچە مەن پۈتۈنلەي ناتونۇش ئەلگە بارساممۇ ، لېكىن ئۇ يەرنىڭ تۇرمۇش شەكلىنىڭ ۋە كىشىلەرنىڭ كۆزقارىشىنىڭ مېنىڭكى بىلەن ئاسمان - زېمىن پەرق قىلىپ كېتىشى ناتايىن ئىدى . ئادەم بولۇش سۈپىتىم بىلەن پۈتۈن جىسمىمنى چىرماپ تۇرغان « ھازىر » نىڭ بويۇنتۇرۇقلىرىدىن بىر پەس قۇتۇلۇپ ، كەلگۈسىمدە بولىدىغان ئىشلارنى كۆرەلمەيدىغان بولغاچقا ، مەندە كۈتمەكتىن باشقا ئىلاج يوق ئىدى . شۇڭا ، كەلگۈسىدە بىزنى كىمىنىڭ ، قاچان ۋە قەيەردە قايسى خىل شەكىلدە كۈ-تۈۋالىدىغانلىقىنى تەسەۋۋۇر قىلىشىمۇ قىيىن . ئەجەبا ، ھېچكىم كۈتۈۋالمايدىغان يېگانە سەپەر بەزى چاغلاردا قورقۇنچلۇق بولارمۇ ؟ بىر تامچە سۇنىڭ سۇغا قېتىلىپ يوقاپ كېتىشى بىلەن بىر ئادەمنىڭ يات ئەلگە ئۆزلىشىپ كېتىشى ئوتتۇرىسىدا زادى

قانچىلىك پەرق بار ؟ ئەگەر كەلگۈسۈمدىكى ئېنىقسىزلىق ئۆت-
 مۇشكە ئايلىغاندا ۋە خېلى ئۇزاقتىن كېيىن ، بەلكىم يەككە
 شەخس بولۇش سۈپىتىم بىلەن خۇددى سۇغا ئوخشاش ھەر-
 قانداق جايغا ھەرقانداق چاغدا سىڭىپ كېتىشىم مۇمكىن . لې-
 كىن ، شۇنىڭ بىلەن بىر ۋاقىتتا ، ئۆزۈم تەۋە مەدەنىيەت ئاتا
 قىلغان مەڭگۈ ئۆزگەرمەس سالاھىيەتكە ئىگە ئادەم بولۇش سۈ-
 پىتىم بىلەن باشقا يات مەدەنىيەتكە پۈتۈنلەي ياكى ئىزسىز سى-
 ڭىپ كېتىشىم مۇمكىن ئەمەس . چۈنكى مەن نەچچە مىڭ يىللىق
 مەدەنىيەتنىڭ دەقىقىلىق ئەمەس ، بەلكى ئۇزاق يىللىق مەھسۇلى
 ئىدىم . مېنىڭ تىنىقىم ، ئاۋازىم ۋە ئويلىرىمغا تەكلىماكان روھى
 سىڭگەنىدى . مەن بۇنى كېيىنچە تېخىمۇ چوڭقۇر چۈشەندىم .
 ئايروپىلان ئاخىر ئۇچىدىغان بولدى ، لېكىن ئۇ توپتوغرا
 توققۇز سائەت كېچىككەندى . مەن ئالدىمغا چىقىپ مېنى كۈ-
 تۈۋالدىغان ئادەمدىن ئۈمىدىمنى پۈتۈنلەي ئۈزۈشكە مەجبۇر
 بولدۇم . چۈنكى ، بىز ئەتىسى ئەتىگەن سائەت تۆتلىرىدە
 برىۋىسسىپل ئايروپىلانغا قوناتتۇق . دەل شۇ چاغدا ، ئۆزۈمنى
 بەزلەيدىغان ۋە روھىمنى سەل - پەل كۆتۈرۈشكە ياردەم بېرى-
 دىغان سۆز ئىزدەشكە باشلىدىم . شۇنىڭغا ئىشەنچىم كامىلىكى ،
 مەن ئىزدەۋاتقان سۆزنى مەندىن ئىلگىرى ياشىغان بىر ئۇيغۇر
 بېشىغا كۈن چۈشكەندە دېگەن ۋە بۇنى يەنە بىر ئۇيغۇر تەكرار-
 لىغان . دېمەك ، مەن ئىزدەۋاتقان سۆز ئۇيغۇرلارنىڭ ھاياتىدا
 نۇرغۇن - نۇرغۇن قېتىم دېيىلگەن . ماھىيەتتە ، مەن ئىزدەۋاتقان
 سۆز بىزنىڭ پىكىر قىلىش ئۇسۇلىمىزدۇر . ئۇ ، ئۈمىد ئۈزۈلگەن
 زۇلمەتتە خۇددى قەدىمكى ئۇيغۇرلارنىڭ ئەڭ ئاخىرقى نەسلى
 بولغان نىمجان بالىنى يېتىلەپ ، قۇياش پارلاپ تۇرغان بوشلۇققا
 ئاچىققان كۆك بۆرىگە ئوخشايدۇ : « باشقا كەلگەننى كۆرەر-
 مەن » . « باشقا كەلگەننى كۆرۈش » ئۆلمىگەن جاننىڭ ھايات-
 لىق ئىستىكى قوزغىغان تاللاش ۋە كەلگۈسىنىڭ ئۆزىدە يوشۇر-

غان بارلىق ھىيلە - مېكرلىرى ۋە پىستىرىملىرىغىچە يالغۇز يۈز-
 لىنىش ۋە ئۇنى كۈتۈۋېلىشقا تەييارلىنىشتۇر . « باشقا كەلگەننى
 كۆرۈش » كۆپ خىل تاللاش ئىچىدىكى بىر خىل تاللاش ئە-
 مەس ، بەلكى ئۈمىد ۋە ئۈمىدسىزلىك بىزدىن مەجبۇرىي تاللاش
 ئېلىپ بېرىشنى تەلەپ قىلغان رېئاللىق . يەنى بىز ياشىشىمىز
 كېرەك بولغان كەلگۈسى ۋە تىرىكلىكنىڭ قانۇنىيىتى . دېمەك-
 چىمەنكى ، مەن ھازىر كۆرۈنمەس كۈچنىڭ — رېئاللىقنىڭ تە-
 لپى ۋە مەن باشتىن ئۆتكۈزۈشۈم كېرەك بولغان تەقدىرنىڭ
 سايىسى ئاستىدا ھەرىكەت قىلىۋاتاتتىم . ئالدىمدىكى ھەممە ئېھ-
 تىماللىقنى كونترول قىلالمايتتىم ، چۈنكى ، بىر مىنۇتتىن كېيىن
 يۈز بېرىدىغان ئىشلارغىچە ، ماڭا تەۋە ۋە مۇناسىۋەتلىك ئىشلار-
 نىڭ ھەممىسى تەسەۋۋۇرۇم بىلەن ئىدراكىمدىن ھالقىغىلىق
 ئىدى .

ئايروپىلان قوزغالدى . ئۆز ئورنىمغا جايلىشىۋالغاندىن
 كېيىن ، كۆڭلۈم سەل جايغا چۈشتى . ماڭا بۇ سەپەر مەڭگۈ
 تۈگىمەيدىغاندەك ، كېيىنكى ھاياتىم سەپەر ئىچىدە ئۆتۈپ كې-
 تىدىغاندەك بىلىنىپ كەتتى . بۇ غەلىتە خىيالىنىڭ نەدىن كەل-
 گەنلىكىنى بىلەلمىدىم . بەلكىم تۇنجىلىق تۇيغۇسى ماڭا ئا-
 شۇنداق خام خىيالىنى ئويلاشقۇزغان بولسا كېرەك — تۇرۇپلا ،
 ئالىي مەكتەپتىكى بىر ساۋاقدىشىمنىڭ كىتاب ئوقۇشقا يېڭىدىن
 كىرىشكەندە ، ماڭا ئېيتقان مۇنۇ سۆزلىرى يادىمدىن كەچ-
 تى . « ھاياتلىق بىر كىتاب بولسا ، ئۇنى بىر ئۆمۈر ئوقۇپ ئۆتۈپ
 كەتسەم . » ئۇنى رېئاللىقتىن قاچقۇچى ، خىيالىي ، دەپ ئەيىبلە-
 يەلمەيتتىم . ئۇ ئۆزى خالىغان بىز تۇرمۇش شەكلىنى تاللاۋا-
 تاتتى . گەرچە ئۇنىڭ تاللىشى ئادەمگە رېئالسىزلىق تۇيغۇسى
 بەرسىمۇ ، ئۇ دەل مۇشۇ رېئالسىزلىقنى بىردىنبىر رېئاللىق سۈپ-
 ىتىدە قوبۇل قىلىۋاتاتتى . مەنچۇ ؟ مەن تاللاش بىلەن تاللىنىش
 ئوتتۇرىسىدا توختاپ قالغانىدىم . مېنىڭ ھەربىر تاللىشىم مېنىڭ

تەقدىرىم بولاتتى . مەن ھەم تاللايتتىم ھەم كۆرۈنمەس كەلگۈسى تەرىپىدىن تاللىناتتىم . تۇرۇپلا ، ناھايىتى مۇھىم بىر ئىشقا ھاياتىمغا يېڭى بۇرۇلۇش ۋە مەنە ئېلىپ كېلىدىغان ھەرىكەتكە تەۋەككۈل قىلىۋاتقاندا ئويلاپ قالدۇم . نېمىلا دېگەن بىلەن ، مېنىڭ رېئاللىق بىلەن كۈچۈمنىڭ بارىچە تەسەۋۋۇر قىلىشقا ئۇرۇنۇۋاتقان كەلگۈسۈم ئوتتۇرىسىدىكى تۇتۇق نۇقتىدا تۇرۇۋاتقانلىقىم ئېنىق ئىدى . ھەتتا شاللىنىش خەۋپىگە دۇچ كەلسەممۇ ، تۇرمۇشۇمنىڭ نورماللىقى كەلتۈرۈپ چىقارغان بۇ رۇقتۇرما بىر خىللىقنى باشقىچە تاللاش ئارقىلىق بۇرۇشۇم ئېلىپ كەلگەن قىممەت ھەرقانداق بەدەلگە تەييار ئىدى . مەن تەۋەككۈلچىلىككە ئوخشاپ كېتىدىغان تاللاش ۋە ئۇرۇنۇش ئارقىلىق ئۆزۈمنى چۈشىنىپ بېقىشقا موھتاج ئىدىم . ئۆزۈمنى تونۇش مېنى ئۆزۈم يېتىلگەن تەكلىماكان مەدەنىيىتىنىڭ زادى قانداق سېھرىي كۈچكە ۋە قانچىلىك قۇدرەتكە ئىگە ئىكەنلىكىنى بىلىشكە ئېلىپ باراتتى .

ئايرىۋېلان قوزغالدى . ئايرىۋېلان بۆلمىسىدىكى تېلېۋىزورلاردا ياۋروپا مەنزىرىلىرى ئارىلاپ - ئارىلاپ كۆرسىتىلىپ تۇراتتى . چۆچەكلەر دۇنياسىدىكى ئاجايىپ - غارايىباتلار ماڭا ئەمدى بىراقلا تەسەۋۋۇرغا ئايلانغاندەك بىلىنىپ كەتتى . مۇنداقچە ئېيتقاندا ، چۆچەكلەر دۇنياسى ئانا قىلغان قىزغىنلىق بارغانسېرى ئاجىزلاپ ، كىشىلەر ئۆز رېئاللىقىنى يېڭىچە تەسەۋۋۇر ئارقىلىق قايتىدىن ئورۇنلاشتۇرىدىغان بولدى . بۇ گۈنكى زاماندىكى كىشىلەرنىڭ تۇرمۇشىدىكى مۇھىم دەپ قارىلىۋاتقان ۋە بىز - بىزگە مۇناسىۋەتلىك مۇنداق ئىككى مەسىلە بۇ نۇقتىنى يېتەرلىك ئىسپاتلىماقتا : ساياھەتچىلىك ۋە كۆچمەنلىك .

دۇنيا پۈتۈنلەي ئۇچۇرلاشقان ۋە تورلاشقان ، مەدەنىيەتلەر ئوتتۇرىسىدىكى مۇناسىۋەت تېخىمۇ ئېچىۋېتىلىشكە يۈزلەندۈرۈلۈپ كەتتى .

كەن بۈگۈنكى دۇنيادا ، مەدەنىيەت ئانتروپولوگىلىرى تاشقى دۇنيادىن مۇتلەق ئايرىلغان يېگانە مەدەنىيەت كوللېكتىپىنىڭ ، تۈپ پىنىڭ ۋە ئىپتىدائىي قەبىلىنىڭ ساقلىنىپ قالغانلىقىنى بارغانسېرى ئىنكار قىلىشقا باشلىدى . كلاسسىك ئانتروپولوگىلارنى قىزىقتۇرغان ئىپتىدائىي ھالىتىنى ساقلاپ قالغان مەدەنىيەت تىپلىرى ئەمدىلىكتە باشقا مەدەنىيەتلەرنىڭ توسۇۋالغۇسىز تەسىرىدە ئۆزگىرىشكە ، يېڭى مەدەنىيەت ئېلىپ كەلگەن تۈرلۈك خىزىنەلەرنى كۈتۈۋېلىشقا مەجبۇر بولدى . مەدەنىيەتلەر ئوتتۇرىسىدىكى ئۆزئارا ئالاقە ۋە بېرىش - كېلىش تارىختىكى ھەرقانداق چاغدىكىدىن مۇھىم ئەھمىيەتكە ئىگە بولدى . ئوخشىمىغان مەدەنىيەتلەر ئوتتۇرىسىدىكى دىئالوگىلار سىياسىي چېگرا ۋە ئىدىئولوگىيە قورۇقلىرىنى بېسىپ ئۆتۈپ ، كىشىلەرگە يېڭىچە ياشاش ئۇسۇلى ۋە تاللاش شەكلى ھەققىدە ئىزدىنىش تەخىرىسىزلىكىنى تونۇتتى . شۇڭا ، كەلگۈسىدىكى مەۋجۇتلۇق ۋە تەرەققىيات مەسىلىسىنى تار رايون دائىرىسىدىن ئىزدەش ۋە ئۆز مەدەنىيىتىنىڭ ئىچكى ئېنېرگىيىسىگە بىر تەرەپلىمە ھالدا تايىنىۋېلىش ھازىرقى دۇنيادا ئەھمىيەتسىز ئۇرۇنۇش سۈپىتىدە قالماي قالىدىغان بولدى .

تېخىمۇ كەڭ ئالاقە مەدەنىيەتلەر ئوتتۇرىسىدىكى ئىقتىسادىي ۋە سىياسىي مەنپەئەتلىنىشنى ئىلگىرى سۈرۈپ ۋە تەڭشەپلا قالماي ، كىشىلەرنىڭ ياشاش ئېڭىغا تەۋەككۈلچىلىككە ئوخشاپ كېتىدىغان تەسەۋۋۇر قۇدرىتىنى ۋە تاللاش مۇمكىنچىلىكىنى ئاتا قىلدى . قەدىمدە كىشىلەر دۇنيانى ئەپسانە ۋە چۆچەكلەر ئارقىلىق چۈشەنمەس ، بۈگۈنكى دەۋردىكى كىشىلەر دۇنيانى تەسەۋۋۇر ئارقىلىق كۆزەتمەكتە . ئەڭ ئەمەلىي مەسىلە شۇكى ، ھەر بىر ئادەم ئۆز تۇرمۇشىنى تىزىۋۇرغا باغلايدىغان بولدى . بۇ ھەقتە پوست - مودېرنىزىملىق مەدەنىيەت ئانتروپولوگىيىسىنىڭ مەشھۇر ۋەكىللىرىدىن بىرى بولغان ئار-

جۇن ئاپپادۇرايىنىڭ مۇنۇ سۆزلىرى ۋەكىللىك ئەھمىيەتكە ئىگە : « تەسەۋۋۇر ھازىرقى ئىجتىمائىي ھاياتتىكى يەككە ھەم يېڭى كۈچ سۈپىتىدە قوبۇل قىلىندى . درامىلاردا ، ناخشىلاردا ، فانتازىيىلەردە ، ئەپسانىلەردە ۋە ھېكايىلەردە ئىپادىلەنگەن تەسەۋۋۇر مەدەنىيەت جەھەتتىن تەشكىللەنگەن شەكىلدە ، ھەر بىر جەمئىيەتنىڭ مۇھىم تەركىبىي قىسمى بولۇپ كەلدى . »^①

كىنو ، تېلېۋىزور ۋە ھەرخىل ۋىدېئو (Video) تېخنىكىلىرىنىڭ ئىجتىمائىي تۇرمۇشتىكى رولى بارغانسېرى ئېشىۋاتىدۇ ، بۇلار كىشىلەرنىڭ تەسەۋۋۇرىنىڭ پەيدا بولۇشىدىكى ئىنتايىن مۇھىم كۆزنەككە ئايلانماقتا . دۇنيانىڭ مەلۇم قىسمىدا ئىلگىرى خىلمۇ خىل مەنىۋى بېكىتمىچىلىكتە ياشىغان كىشىلەر تېخىمۇ كەڭ ياشاش مۇھىتىنىڭ مەۋجۇتلۇقىنى ھېس قىلماقتا ۋە بايقىماقتا . بۇنىڭدىكى مۇھىم ئامىل مېدىئا (Media) بولۇپ ، باي ، ئۆزگىرىشچان ھاياتلىق ئىمكانىيەتلىرىنى كىشىلەرگە تونۇتماقتا . مانا مۇشۇ تەسەۋۋۇر تۈركۈملىگەن جۇڭگولۇقلارنى ياش ھەم گۈللەنگەن قۇرۇقلۇق — ئامېرىكىغا جەلپ قىلماقتا . مانا مۇشۇ تەسەۋۋۇر نۇرغۇن ئافرىقىلىقلارنى ، ئاسىيالىقلارنى ۋە لاتىن ئامېرىكىلىقلارنى ياۋروپادىن ئىبارەت بۇ قەدىمىي ۋە مەدەنىيەتلىك قۇرۇقلۇققا كېلىشكە ئۈندىمەكتە . تېخىمۇ قىزىقارلىقى ، يېڭى قۇرۇقلۇقتا ئاتا — بوۋىلىرىنىڭ كۆچمەنلىك تارىخىنى ئۇنتۇغان ئەۋلادلار مانا مۇشۇ تەسەۋۋۇرنىڭ تۈرتكىسىدە ، تارىخنىڭ ئۇزاق مۇساپىسىدە ئۇنتۇلغان ئەسلىملىرىنى — ئۆزلىرىنىڭ يىلتىزىنى ئىزدىمەكتە . كىشىلەرگە شۇ ئايان بولدىكى ، ئادەم گەرچە جۇغراپىيىلىك ئۇقۇم مەنىسىدىكى چېگرىدىن ھالقىپ ،

① ئارجۇن ئاپپادۇراي : « يەنە بىر خىل زامانىۋىلىق ۋە ئېتنوگرافىك دۇنيا . ۋىزىم » (ئىنگلىزچە) ، كولومبىيە ئۇنىۋېرسىتېتى نەشرىياتى ، 1991 - يىل نەشرى ،

يىراق - يىراقلارغا كەتكەن بىلەن ، ئۆزى تەۋە مەدەنىيەتنىڭ چېگرىسىدىن مەڭگۈ ھالقىيالمايدۇ . ئەگەر ھالقىدى دېيىلسە ، ئۇ ئادەم ئۆز مەدەنىيىتىنىڭ ۋە كوللېكتىپىنىڭ قەلب تارىخىغا مەڭگۈ قايتا كىرەلمەيدۇ .

تور ئارا — ئىنتېرنېت دۇنياۋى ئۇچۇر ئىمپېرىيىسىگە ئايلىنىۋاتقان ، ياشاش ۋە تەرەققىيات ئاساسىي مۇقام بولۇۋاتقان بۈگۈنكى كۆپ قۇتۇپلۇق دۇنيادا ، تەكلىماكاندىن كەلگەن مەدەنىيەت چۆل مەدەنىيىتى ئاپىرىدىسىنىڭ تەسەۋۋۇرى نېمىلەردىن ئىبارەت بولۇشى مۇمكىن ؟ ئەلۋەتتە ، بىلىم ئېلىش كىشىلەرنىڭ قەدىمىي تەسەۋۋۇرلىرىدىن بىرى . ھېلىمەم ، دۇنيادىكى نۇرغۇن ئوقۇغۇچىلار تەرەققىي قىلغان ئەللەرنىڭ مائارىپىدىن بەھرىمەن بولۇشنى ، شۇ ئارقىلىق يېڭى مەدەنىيەتلەر بىلەن ئۇچرىشىشنى دۇنيا ھەققىدىكى تەسەۋۋۇرىنى ئەمەلگە ئاشۇرۇشنىڭ مۇھىم يولى ، دەپ قارىماقتا . شۇنداقلا ، كىشىلەر ئۆز پائالىيەت دائىرىسىنىڭ مەلۇم دائىرىدە چەكلىنىپ قېلىشىنى خالىمايدىغان بولدى . يۇقىرىقىلاردىن مەلۇمكى ، قەدىمكى يىپەك يولىنىڭ گۈللەنگەن ئۆتەر يولىدىن ئىبارەت بولغان تەكلىماكان مەدەنىيىتى دۇنياۋى يۈزلىنىش — ئۇچۇرلاشقان دەۋردە يەنىلا ئۆز قەدىمىيلىكى ۋە سۈكۈتىنى ساقلاپ تۇرالمىدۇ . ئەمدىكى يۈزلىنىش ئېچىۋېتىلگەن بولۇپ ، كۆپ خىل ئۇچۇرلارنىڭ ئالدىنقىسى ، مەدەنىيەتلەرنىڭ ھەرخىل شەكىلدە ئۇچرىشىشى كىشىلەر ئوتتۇرىسىدىكى ماكان ۋە زامان ئۇقۇمىنى يېڭىلايدۇ .

ئاپىروپىلان ئۇچۇراتاتتى . ئون سائەتكە سوزۇلغان بۇ سەپەر ھاياتىمىدىكى مۇھىم بۇرۇلۇش بولغاچقىمىكىن سەپەرنىڭ ھەر بىر ئۇششاق جەريانلىرىغاچە ئىنچىكە كۆزىتىۋېتىم . كاللامدا خۇددى گارسىيا مار كوسچە ۋاقىت ئۇقۇمى لەيلەگلىك ئىدى : بۇ سەپەرنى كېيىن چوقۇم ئىنتايىن ئەستايىدىل كەيپىياتتا ئەس لەيمەن . نەگە كەلگەنلىكىمىزنى كۆرمەكچى بولۇپ ، دېرىزىدىن

تۆۋەنگە قارىدىم ، لېكىن قاپقاراڭغۇدا ھېچنېمىنى كۆرەلمىدىم . نەگە كەلگەنلىكىمىز ئايىزوپىلان بۆلمىسىدىكى تېلېۋىزورلاردا خەرىتىلىك كۆرسىتىلىپ تۇرغاچقا ، كەلگەن يەرلەرنى كاللامدا تەسەۋۋۇر قىلىپ ماڭدىم .

بىر دوستۇمنىڭ خوشلىشىش سۆزىدە : « مۇساپىر بولدىغان بولدىڭ » دېگىنىنى ئەسلەپ قالدۇم . « مۇساپىر » سۆزى سەپەر بىلەن باغلانغان بولۇپ ، ئۆز يۇرتىدىن ئايرىلىپ يىراق جايلاردا ماڭغان ئادەم « مۇساپىر » دەپ ئاتىلىدۇ . ئۇيغۇرلاردىكى « مۇساپىر قوشاقلىرى » ئۇيغۇر تارىخىدىكى ھەربىر كۆچۈش ۋە كۆچۈرۈلۈش ، ياقا يۇرتلاردىكى سەرسان - سەرگەردانلىق ۋە سېغىنىشلارنىڭ تارىخىي ئىپادىسى . بۇلاردىن مەلۇمكى ، ئەگەر ھەرقانداق بىر ئۇيغۇر بۇ قوشاقلارنى ئوقۇسا ، سەپەر قىلىشتىن يالتىيىپ قېلىشى مۇمكىن ئىدى . شۇڭلاشقىمۇ ، قەدىمدىن تارتىپ تەۋەككۈل قىلىپ ، يېڭى ياشاش ماكانى ئىزدەش كۆپىنچە ھاللاردا ئۇيغۇر جەمئىيىتىنى ئانچە رىغبەتلەندۈرەلمەي كەلدى . پەقەت 840 - يىلىدىكى ئورخۇن ئۇيغۇر خانلىقى تۈرلۈك ئىچكى - تاشقى سەۋەبلەر تۈپەيلى يىمىرىلگەندىن كېيىنكى چوڭ كۆچۈش پۈتكۈل ئۇيغۇر تارىخىدىكى ئىنتايىن مۇھىم ، ئۆز نۆۋىتىدە يېگانە سەھىپە . قارىغاندا ، تەكلىماكاننى چۆرىدەپ ، ئورتاق ياشاش ئىرادىسىنىڭ تۈرتكىسىدە ياشاپ كەلگەن ئۇيغۇرلارغا نىسبەتەن ، ئىچكە يۈزلەنگەن توپلىنىپ تۇرمۇش كەچۈرۈش ئادىتى ھەرقانداق شەكىلدىكى تەۋەككۈلچىلىكنى بوغۇپ كەلگەن بولسا كېرەك . چۈنكى تەكلىماكاندىن ئىبارەت « بارسا كەلمەس يول » جۇغراپىيىلىك ئاڭ جەھەتتىن ئۆي-خۇرلارغا مەلۇم جەھەتتىن ئامالسىزلىق تۇيغۇسى ئاتا قىلغان . شۇنداقسىمۇ ، تەكلىماكاننى چۆرىدەپ ئېلىپ بېرىلغان يۇمىلاق شەكىلدىكى ئىچكى ئالاقە ۋە يىپەك يولىنىڭ خاسىيىتى بىلەن بارلىققا كەلگەن تۈز لىنىيىلىك سەپەر ھەرخالدا ئۇيغۇرلارغا

« مۇساپىر » بولۇپ بېقىشنىڭ مۇمكىنچىلىكى ۋە قىزىقتۇرۇش دىن بارلىققا كەلگەن تەسەۋۋۇرنى ئويغاتقان . شۇڭا ، تەكلىماكاندىن ئىبارەت مەركىزىي بوشلۇق كەلتۈرۈپ چىقارغان ئىچكە يۈزلەنگەن ھالدا توپلىشىپ ياشاش بىلەن ئاز ساندىكى كىشىلەرلا بەھرىمەن بولغان تاشقىرىغا - باشقا ئەللەرگە سەپەر قىلىپ بېقىشتىن ئىبارەت ئىككى ئومۇمىي يۆتكىلىش ئۇيغۇر تارىخىدىكى ئاساسلىق ھەرىكەت پائالىيىتىنىڭ دائىرىسىنى بەلگىلەپ كەلدى . ۋەھالەنكى ، يىپەك يولىنىڭ چۆلدەرىشى ئۇيغۇرلارنىڭ سەپەر قىزغىنلىقىغا بېرىلگەن ئەڭ قاتتىق زەربە دېيىشكە بولىدۇ . ئۇنىڭدىن كېيىنكى تارىخ ئۇيغۇرلارنىڭ يېڭى ھاياتلىق ماكانى ئىزدەش تەسەۋۋۇرىنى سەلبىي مەنىگە ئىگە قىلىپ قويدى . گەرچە يىپەك يولىنىڭ خارابىلىشىشىدىن كېيىن ، ئۇيغۇر خەلقى بەزىبىر كۆچۈش ھەرىكەتلىرىنى ئۆز بېشىدىن ئۆتكۈزگەن بولسىمۇ ، بۇلارنىڭ ھەممىسى مەجبۇرىي خاراكتېردە بولغاچقا ، ئۇيغۇرلار سەپەر ياكى مۇساپىرچىلىق ۋەدە قىلغان ھەرقانداق كەلگۈسىگە پەقەت گۇمان بىلەن قارايدىغان بولدى . بۇ خىل يۈزلىنىش ئۇيغۇر مەدەنىيىتىنىڭ كېيىنكى مەزگىللەردىكى ئۆز مەدەنىيىتىنىڭ باشقىلاردا - قوشنا ئەللەرگە ياكى يىراققا تەسىر قوزغىيالماسلىقى بىلەن باشقا مەدەنىيەتلەرنى قوبۇل قىلالماسلىقى تەك ئەجەللىك چېكىنىش دەۋرىگە ئېلىپ كىردى . 20 - ئەسىرنىڭ باشلىرىدا ياكى زىڭشىن يۈرگۈزگەن « خەلقنى نادانلىقتا قويۇش » سىياسىتى ئۇيغۇرلار تەيىنى دەۋردە ئەڭ ئېھتىياجلىق بولغان « دۇنيا كۆرگەن » زىيالىيلارنىڭ بارلىققا كېلىشىنى ئارزۇ قىلغان سۈرۈۋەتتى . ۋەھالەنكى ، ئىچكى - تاشقى مەدەنىيەت تەرققىياتى ئېلىپ كەلگەن پەرقنىڭ بارغانسېرى زورىيىشى ئۇيغۇر جەمئىيىتىنىڭ ئويغانغان ياكى ئويغىنىۋاتقان قاتلىمىدا كۈچلۈك قىزىقىش پەيدا قىلدى . بۇ ئەلۋەتتە ئۇچرىشىش ۋە سەپەرنى تەلپ قىلاتتى . سوۋېت ئىتتىپاقىدىكى ئۆزگىرىشلەر مەدەنىيەت

ئۇچرىشىشىدىن مەھرۇم قالغان ئۇيغۇرلارغا ئاجايىپ يېڭىلىق تۇيغۇسى ئېلىپ كەلدى. شۇنىڭ بىلەن ، 20 - ئەسىردىكى تۇنجى تۈركۈم ئۇيغۇر زىيالىيلىرى سەپەرگە ئاتلىنىشنىڭ تەخىرسىزلىكىنى تونۇپ يەتتى . ئەمەلىيەتتە ، ئۇلارنىڭ يېڭى مەدەنىيەتتە كۆرگىنى ئەجدادلىرىنىڭ ماددىي جەھەتتىكى غېرىبلىقى ۋە ھېسسىيات سەرسانلىقىدىن تۈپتىن پەرقلىنەتتى . ئۇلار تۇنجى قېتىم ئۆزىدىكى مەدەنىيەت غېرىبلىقىنى ئازابلىق كەيپىياتتا ھېس قىلدى . مەنىۋى تېڭىرقاش ۋە روھىي « مۇساپىرچىلىق » ئۇلارنىڭ مەنىۋى تۇرمۇشىنىڭ مەركىزىي نۇقتىسى بولۇپ قالدى . ئابدۇخالىق ئۇيغۇر دەل ئۇيغۇر بۈگۈنكى زامان تارىخىدا مەيدانغا چىققان تۇنجى مەدەنىيەت سەيياھى ۋە ئۇيغۇر روھىيىتىدىكى « مۇساپىر » بولۇپ قالدى . شۇنداق ئېيتىشقا بولىدۇكى ، پەقەت سەپەر بىلەن بارلىققا كەلگەن ئىلمىي مۇساپىرلىق ۋە روھىي جەھەتتىكى سەرگەردانلىق ئابدۇخالىق ئۇيغۇردىن باشلانغان ھەقىقىي ئۇيغۇر زىيالىيلىرىنىڭ دۇنياغا كېلىشىگە يول ئېچىپ بەردى .

ئۆزۈمنىڭ مۇساپىرچىلىقىنى ئويلاپ باقتىم . ھېچكىمم يوق بىر دۇنياغا ھەممە كىشىلىرىم قالغان دۇنيادىن مېڭىۋاتىمەن . كىچىكىمدىن تولا ئاڭلاپ يادا بولۇپ كەتكەن قاراش بو-يىچە ئېيتقاندا ، مەن بارىدىغان شەھەر « ئاتام كۆرمىگەن ، ئانام كۆرمىگەن شەھەر » ئىدى . ئۇ شەھەرنى « ئاتا - ئانامنىڭ كۆرۈشى » مەن ئېيتقان « ساختا قەسىر » نىڭ ئۆزى . مەنىۋى ساپانىڭ ئاجىزلىقى « ئاتا - ئانا » قۇرۇپ بەرگەن روھىي كاپالەتتى ۋە ياشاشنىڭ تەلئۇكۇس مۇمكىنلىكىنى تەلەپ قىلاتتى . ئەجەب ، بىزگە ھەر ۋاقىت ئىرسىي ئىزچىللىق ئەكەلگەن مەنىۋى كاپالەت ۋە تەجرىبىدىن ئۆتكەن ماكاننىڭ خاتىرجەملىك تۈپ-خۇنى لازىمۇ ؟ مەن « ئاتا كۆرمىگەن شەھەر » گە تەۋەككۈل قىلىپ ماڭغىنىم بىلەن مېنىڭ بالىلىرىم « ئاتىسى كۆرگەن شە-

ھەرلەر » گە مەندىن قالغان قانداشلىق خاتىرجەملىكى بىلەن بارالارمۇ ؟ ئەنگىلىيىلىك يازغۇچى سامورسېت ماۋخام : « ئۆز دۆلىتىڭنى چۈشىنەي دېسەڭ ، كەم دېگەندە ئۈچ - تۆت دۆلەتنى ئايلىنىپ كۆرۈپ باق » دېگەنىكەن . ئۇنىڭ كۆزدە تۇتۇۋاتقىنى ھېچقانداق ئالدىن كاپالەت ۋە مەنىۋى خاتىرجەملىك بولمىغان ئەھۋال ئاستىدىكى « كۆرۈپ بېقىش » ۋە « سېلىشتۇرۇش » . ئاخىرقى مەقسەت باشقىلارنىڭ ئەمەس ، مۇھىمى ، باشقىلار ئاز-قىلىق ئۆزىنى چۈشىنىش . تارىخ ئادەم ئىرادىسىنىڭ ئەۋلادىمۇ ئەۋلاد ئىزچىللىشىش جەريانى . ئويلاپ قالغىنىم ، خۇددى مەندەك يەنە بىر ئۇيغۇر بۇنىڭدىن ئىككى يۈز يىل ئىلگىرى بىلىم ئېلىش ئۈچۈن ياۋروپاغا بېرىپ باققان ياكى تەسەۋۋۇرىدىكى ياشاش بوشلۇقىنى « باشقا كەلگەننى كۆرۈش » تەك تەۋەككۈلچىلىك بىلەن ئىزدەپ باققان بولسا ، ياۋروپامۇ بىزگە ھازىر « ئاتا - ئام كۆرمىگەن يەرلەر » بولماس بولغىنىتتى . ياكى ئۇ ، ياۋروپادا يەتكۈچە مۇساپىر بولۇپ قايتىپ كەلسە ، گەرچە مەكتەپ ئېچىپ بىلىم تارقىتالمىسىمۇ ، بالىلىرىغا دۇنيادا « ياۋروپا » دەپ ئاتىلىدىغان بىر ئاجايىپ گۈزەل ۋە سېھرىي كۈچكە تولغان ئەلنىڭ بارلىقىنى ھېكايە قىلىپ بېرىپ ، ئۇلاردىمۇ ياشاپ بېقىش ۋە تەۋەككۈل قىلىش ئىشتىياقىنى قوزغىغان بولاتتى . ھەتتا ئۇ قايتىپ كېلەلمەي ، ياۋروپادا كۆز يۇمسا ، ئۇنىڭ بالىلىرى ئۇ كەتكەن يىراق ۋە يات ئەلنىڭ نىشانىغا ئىگە بولاتتى . بۇنداق بولغاندا ، ئۇلار « ياۋروپا » دېگەن تولىمۇ مەۋھۇم بىر ئۇقۇمغا ئېرىشەتتى . « ياۋروپا » دېگەن چۈشەنچىنىڭ ئۇلارنىڭ مەنىۋى تۇرمۇشىغا قېتىلىشى ھېچبولمىسا بىرخىل مەۋجۇتلۇقنىڭ تەسەۋۋۇرىنى قوزغايتتى .

تۇنجى ئەنگىلىيىلىكلەر ئامېرىكا قۇرۇقلۇقىغا قەدەم باس-قاندا ، ئۇلار كولىپكتىپ غېرىپ - مۇساپىرلار ئىدى . ئۇلار ئۆز كۈچىگە تايىنىپ ، بۇ يېڭى قۇرۇقلۇقتا ئادەمنىڭ ئىشەنگۈسى

كەلمەيدىغان سۈرئەتتە بۈگۈنكى زاماندىكى قۇدرەتلىك ئامېرى-
كىنى قۇرۇپ چىقتى . گەرچە ئۇلارنىڭ مۇۋەپپەقىيەتلىرىنى شە-
مالدىكى كىچىككىنە ئارال مەدەنىيىتى — ئىنگلىز مەدەنىيىتىنىڭ
كۆچمەنلەر بىلەن ئامېرىكىغا كېڭىيىشى ۋە يەرلىك ئىندىئانلار
مەدەنىيىتىنىڭ بۇزغۇنچىلىققا ئۇچرىشىدىن ئايرىپ قارىيالىم-
ساقمۇ ، يېڭى رېئاللىق ئۇلاردا ئەجدادلىرىنىڭكىگە ئوخشىمايدۇ-
غان تەرەققىيات ئالاھىدىلىكىگە ئىگە بولۇشنى تەلەپ قىلدى .
شۇنىڭ بىلەن بىر ۋاقىتتا ، ئامېرىكا باشقا مەدەنىيەتكە تەۋە ئە-
ۋەككۈلچىلەرنى ۋە مۇساپىرلارنى قىزىقتۇرىدىغان ھاياتىي
كۈچكە باي قۇرۇقلۇق بولۇپ قالدى . كۆپ خىل مەدەنىيەتنىڭ
توقۇنۇشى ، ئۆزئارا تەسىر كۆرسىتىشى ۋە سىڭىشى ئامېرىكا
مەدەنىيىتىنىڭ كۆپ خىللىقىنى كەلتۈرۈپ چىقىرىپلا قالماي ،
مەدەنىيەتلەر ئوتتۇرىسىدىكى ئېسىل تەركىبلەرنىڭ يىغىلىشىنى
بارلىققا كەلتۈردى . بۇ خىل يۈزلىنىش ئېلاستىك مەدەنىيەت
ئېڭى — ئامېرىكا چۈشىنى ئايرىدە قىلدى . چۈنكى مەدەنىيەت
ھەرگىز تۇرغۇن ھالەت بولماستىن ، بەلكى ئۈزلۈكسىز ئۆزگ-
رىش ، قوبۇل قىلىش ، كېڭىيىش ۋە تەسىر كۆرسىتىش
جىريانىدۇر . بۇ مەنىدىن ئالغاندا ، مۇساپىرچىلىق مەدەنىيەتنىڭ بىر
خىل كۆچۈش شەكلى بولۇپ ، ئوخشىمىغان مەدەنىيەتلەرنىڭ
ئۇچرىشىشى كولىپكتىپنىڭ ۋە شەخسنىڭ مۇساپىرچىلىقىغا
باغلانغان . ئۆز نۆۋىتىدە شۇنىمۇ قىستۇرۇپ ئۆتۈش زۆرۈركى ،
سەبىياھلىق مەقسەتدارلىقى ئېنىق « مۇساپىرچىلىق » بولۇپ ،
تەرەققىي قىلغان ئەللەرنىڭ مەدەنىيەت تارىخىدا ئالاھىدە ئورۇن
تۇتىدۇ . ئۆزىدىن سەبىياھ چىقىمىغان ياكى سەبىياھنىڭ چىقىشىنى
رىغبەتلەندۈرۈلمىگەن مەدەنىيەت ، بېكىنمە مەدەنىيەت تىپىغا
كىرىدۇ .

مۇساپىرچىلىقتىكى توختىماي ئايلىنىش ، ماكانسىزلىق ،
سالاھىيەتسىزلىك ۋە تەۋەككۈلچىلىك مۇساپىرنى ئۆزىنىڭ

مەۋجۇتلۇقى ھەققىدە ئويلىنىدۇرۇشتىن تاشقىرى ، مۇساپىرچى-
لىقنىڭ ئىنسانلار قۇتۇلمايدىغان تەقدىر ۋە مەۋجۇتلۇق ھالىتى
ئىكەنلىكىگە ئىشەندۈرىدۇ . مۇساپىرچىلىقتىكى سەرگۈزەشتلەر
ئۆزى كەلگەن مەدەنىيەتنىڭ ۋەزىنى تېخىمۇ چۈشىنىش بىلەن
يېڭى مەدەنىيەت تەرىپىدىن يوقىلىش ئارقىسىدا ، مۇساپىردا نو-
قۇل ھالدىكى يۇرتىنى سېغىنىش ئىستىكىدىن ھالقىغان يېڭى
چۈشەنچىنى بارلىققا كەلتۈرىدۇ . ئەنە شۇ چاغدا « مەن كىم »
دېگەن سوئال ياشاش ئارزۇسىنىڭ نېگىزىگە ئايلىنىدۇ . ئۆتمۈش
بىلەن بۈگۈن ، ئۆز مەدەنىيەت بىلەن يات مەدەنىيەت ئوتتۇرى-
سىدا تېخىراقاۋاتقان ، تىركىشىۋاتقان مۇساپىر ئىنساننى ۋە ئۇنىڭ
مەۋجۇتلۇق ھالىتىنى تېخىمۇ چوڭقۇر چۈشىنىدۇ . بۇ بىزگە
بۈگۈنكى زامان ئامېرىكا مەدەنىيەت تەنقىدچىلىك ساھەسىدىكى
ئەڭ كۆزگە كۆرۈنەرلىك شەخسلەردىن بىرى بولغان ئېدۋارد
سەئىدىنىڭ مۇنۇ سۆزلىرىنى ئەسلىتىدۇ : « سۈرگۈندى ۋە مۇسا-
پىر نەرسىلەرنى نېمىلەرنىڭ ئارقىدا قالغانلىقى ۋە نېمىلەرنىڭ
مۇشۇ يەردە ، ھازىر يۈز بېرىۋاتقانلىقى بىلەن كۆرگەچكە ، بۇ
يەردە بىر - بىرىدىن ئايرىلمايدىغان قوش كۆرۈش نۇقتىسى
بار . »^① ئەمدىلا باشلانغان مۇساپىرچىلىق ئۆتمۈشكە بولغان
سېغىنىشىمنى تېخىمۇ كۈچەيتىۋەتكەچكە ، كاللامدىكى ئۆتمۈش ،
ھازىر ۋە خىرە كەلگۈسىنىڭ تەرتىپى تېخىمۇ ئىنچىكە پەرق
ھاسىل قىلىشقا باشلىدى . ماڭا ئۇچراۋاتقان ھەربىر ئۆزگىرىشنى
ئىككى ئۆلچەمدە كۆرۈۋاتاتتىم . بىر ئۆلچەمدە كۆرۈۋاتقىنىم ئۆ-
زۈم ئارقىمدا قالدۇرغان نەرسىلەر — ئۆزۈم تەۋە مەدەنىيەتنىڭ
قەلبىمدا قالدۇرغان ئۇنتۇلغۇسىز تەسىراتلىرى ، يەنە بىر ئۆل-
چەمدە كۆرۈۋاتقىنىم مەن ھازىر ئۇچرىتىۋاتقان نەرسىلەر .
بۇلارنىڭ كېسىشىش نۇقتىسىدا ، ياشاشتىن ئىبارەت پۈتكۈل

① ئېدۋارد سەئىد ، « زىيالىيلىكنىڭ ئىپادىلىرى » (ئىنگلىزچە) ، ۋىنتىج
كىتابلىرى نەشرىياتى ، 1996 - يىل نەشرى ، 60 - بەت .

ئىنسانىيەتنىڭ گۈزەل ۋە ئىزگۈ ئارزۇسى ياناتتى . ھەربىر ئاۋاز ، رەڭ ، شەكىل ۋە ھەتتاكى ئىدىيە مېنى ئۆتمۈشۈمگە — مەن ئا- پىرىدە بولغان مەدەنىيەتنىڭ ئەڭ مۇڭلۇق ئاۋازىغا ، جۇلالىق رەڭگىگە ، نازۇك شەكىلگە قايتۇرۇپ كېتەتتى . مېنىڭ نەزەرىمدە ھازىر ھېچنەرسە يەككە — يېگانە ياكى توختاپ قالغان ھازىر سۈپىتىدە مەۋجۇت ئەمەس ئىدى . ھەتتا ، ئۆزۈممۇ خۇددى سانسىز « مەن » لەردىن تەركىب تاپقانلىقىمغا كېلىپ قالدىم .

كەلگۈسىم توغرىسىدا ئويلاپ قالدىم . ئاشۇ ناتونۇش ئەلدە كەلگۈسىم زادى قانداق بولۇشى مۇمكىن ، بۇنى قىياس قىلغىلى بولارمۇ ؟ ئېنىقكى ، مەن ھازىر ئۆتمۈش بىلەن كەلگۈ- سىنىڭ ئوتتۇرىسىدا توختاپ قالغانىدىم . « توختاپ قېلىش » ئېنىقسىزلىقتىن دالالەت بېرەتتى . ئۆزۈم تەۋە مەدەنىيەتتىن قى- زىكىلىق ئۇچرىشىشتىن ئايرىلغان ھالدا يېڭى مەدەنىيەتكە ئۇچ- رىشىشقا كېتىۋاتىمەن . ئىككى مەدەنىيەتنىڭ ئوتتۇرىسىغا كۈچ- لۈك ئېنىقسىزلىق سېزىمى قىستۇرۇلغانىدى . ئوتتۇرىلىق ئوقۇمى پەلسەپە ۋە مەدەنىيەت ئانتروپولوگىيىسىدىكى مۇھىم ئانالىز بو- لۇپ ، مېنىڭ ھازىرقى روھىي ھالىتىمگە بەكمۇ ماس كېلەتتى . مەن ھازىر ئوتتۇرىلىقتا توختاپ قالغان ئادەم ئىدىم ؛ يەنى ئۆت- مۈشۈمگە قايتالمىدىم ، كەلگۈسىمنى ھەم ئېنىق مۆلچەرلىيەل- مەيتتىم . ئۆتمۈش بىلەن كەلگۈسى ئوتتۇرىسىدا ياتقان مۇشۇ ھالەت ئېنىقسىز ۋە سىزلىق ئىدى . مېنىڭ ھالىتىم خۇددى مەن كېيىن تونۇشقان ۋە دەرس ئالغان ئوقۇتقۇچۇم — پروفېسسور ۋىليام دېرموندنىڭ مۇنۇ سۆزىگە تولمۇ ئوخشايتتى : « سىزلىق ئېنىقسىزلىق ئوتتۇرىلىقىنىڭ روي بېرىشىگە يىلتىز تارت- قان . »^① ئىككى چېگرا ئوتتۇرىسىدا سوزۇلغان ئېنىقسىز ھالەت

① ۋىليام دېرموند ، « پەلسەپە ۋە ئۇنىڭ باشقا مەسىلىلىرى » (ئىنگ- لىزچە) ، سۇنى نەشرىياتى ، 1991 - يىل نەشرى ، 75 - بەت .

خۇددى مۇراسىملارغا ئوخشايتتى . مۇراسىم ئوتتۇرا نۇقتىدىكى ھالەت بولۇپ ، قاتناشقۇچىلار ئۆزلىرىنىڭ ئەسلىدىكى ئىجتىما- ئىي ھالىتىدىن ۋە سالاھىيىتىدىن ۋاقىتلىق ئايرىلىپ ، مۇراسىم- دىن ئىبارەت ئېنىق بولمىغان ، كەلگۈسىگە پۈتۈنلەي تەۋە بول- مىغان ھالەتتە تۇرىدۇ . مۇراسىم ئاخىرلاشقاندا ، ئۇلار ئەسلى- دىكى ھالىتىگە قايتىدۇ ياكى يېڭى ئىجتىمائىي سالاھىيەتكە ئىگە بولىدۇ .

مەن كەلگۈسىنى توختىماي ئويلاشقا ، قىياس قىلىشقا ۋە ئەڭ ئاخىرىدا كۈتۈشكە مەجبۇر . ئوتتۇرىلىق ھالىتىدە بۇنىڭدىن ئارتۇق ئىشلارنى قىلالمايتتىم . لېكىن ، نېمىلا دېگەن بىلەن ، ئوت- تۇرىلىق ئادەمنى جىددىيلەشتۈرۈپ قويغاننىڭ ئۈستىگە ، ئۆز- دىكى سىزلىق تىمتاسلىق بىلەن ئادەمنى تاقەتسىز قىلىۋېتەتتى . ئەلۋەتتە ، كەلگۈسى ھەققىدە ھېچقانداق شەپسىز ياشاش ئا- دەمنى قورقۇنچقا سالدىمۇ . گەرچە كەلگۈسىنى بەزىدە قىياس قىلالمىساقمۇ ، لېكىن ئىنسان بولۇش سۈپىتىمىز بىلەن ، كەل- گۈسى ھەققىدە ئاز - تولا ئېنىقلىققا موھتاج . ماڭا غەلىتە بىلى- نىۋاتقىنى شۇ بولۇۋاتاتتىكى ، بىز كۆپ ھاللاردا باشقىلارغا مەلۇم ئىش توغرىسىدا (ئەمەلىيەتتە كەلگۈسى ھەققىدە) ۋەدە بېرى- مىز . بىز ھېچبولمىغاندا ئۆزىمىزنىڭ ئاشۇ ۋەدە قىلىنغان كەل- گۈسىگىچە ساق - سالامەت ياشىيالايدىغانلىقىمىزغا ئىشەنچ باغ- لىغان . ۋەدە بېرىش ۋاقىتىنىڭ ئېنىقسىزلىقى ئادەملەر ئوتتۇرى- سىدىكى ئىشەنچ ئارقىلىق يېڭىش ئۇسۇلى ياكى ھاياتتىكى ئې- نىقسىزلىققا ئامالنىڭ بارىچە ئېنىقلىق تۈسى بېرىشكە ئۇرۇنۇش ۋە ياكى ئۇنىڭدىن ئۆزىنى ئېلىپ قېچىش . لېكىن ، مەندىكى بۇ ئىشەنچ قېنى ؟ مەن نېمە ئۈچۈن ئايروپىلاندا ئولتۇرۇپ ، ئۆزۈم- نىڭ كەلگۈسى توغرىسىدا ئۆزۈمگە ۋەدە بېرەلمەيمەن ؟ لېكىن ، ھايات ھەرگىزمۇ بىرىنىڭ يەنە بىرىگە بەرگەن ۋەدىسى ئەمەس ياكى ئۇ ئىنسان تەسەۋۋۇرىدىن پۈتۈنلەي ئايرىلغان يەككە -

يېگانە ھالەتمۇ ئەمەس ، بەلكى بىز ياشاۋاتقان ۋە ياشماقچى بولغان رېئاللىق . شۇندىمۇ ، كەلگۈسىگە يوشۇرۇنغان سىزلىق ئې-نىقسىزلىق ئادەمنى تۈگىمەس خىياللارغا ، غەم - ئەندىشەگە ۋە ئىزتىراپقا دۇچار قىلاتتى ، چۈنكى بۇلار بىزنىڭ رېئاللىقىمىزنىڭ ئومۇمىي مەنىسى ئىدى .

ئايرىپىلان ئاخىر بىر يۈسۈپ ھاۋا بوشلۇقىغا كىردى . ئايرىپىلان دېرىزىسىدىن تۆۋەنگە قارىدىم . سانسىز چىراغ چاراقلاپ يېنىپ تۇرغان بۇ شەھەر كۆزۈمگە بۆلەكچە ئىسسىق كۆرۈندى . « كېچە بولماس شەھەر » دېگەن نامغا يارىشا ، بۇ شەھەر ھاۋا بوشلۇقىدىن قارىغاندا ، ھەر بىر بۇلۇڭ - پۇچقاقلد-رىغىچە يورۇتۇلغاندەك تۇيغۇ بېرەتتى . بۇ چىراغلار خۇددى كەلگۈسى ھەققىدىكى پۈتكۈل قاراڭغۇلۇقنى ئامالنىڭ بارىچە ھەيدەۋاتقانداك ئىدى . چۈنكى ، يورۇقلۇق چۈشەنچىسى قەدىم-دىن تارتىپ ئىنسانلارنىڭ ئۈمىدى ۋە ھاياتقا ئۆز سايىسىنى قوغلىغۇچى ياخشىلىقنىڭ ۋە غەلبىنىڭ سىمۋولى بولۇپ كەل-دى . شۇڭلاشقا ، ئىنسانلاردا قاراڭغۇلۇققا قارىتا تۇغما ۋەھىم ۋە يىرگىنىش مەۋجۇت .

— بىر يۈسۈپلە كەلدۇق ، چۈشۈشكە تەييارلىنىڭلار !
ئايرىپىلان خادىمىنىڭ ئاڭلىتىشى ھەممىمىزنى ئالدىرد-تىپ قويدى . تۇيۇقسىز مەندىكى جىددىيلىشىش پەسىيىپ ، كۆڭلۈمنى غەلبە خاتىرجەملىك ئىگىلەشكە باشلىدى ، نامەلۇم رېئاللىققا قەدەم بېشىش ئالدىدىكى خاتىرجەملىك مېنى قايىمۇق-تۇرۇپ قويدى ، ئاشۇ قىسقا دەقىقە ئىچىدە بېشىمغا قانداق قىس-مەتلەرنىڭ كېلىشىدىن قەتئىينەزەر ، بۇلارنىڭ ھەممىسىنىڭ بىردەمدىن كېيىنلا ئۆتمۈشكە ئايلىنىدىغانلىقىنى ھېس قىلدىم . دېمەك ، مەن ھەممىنى كۈتۈۋېلىشقا ھازىرلىنىۋاتاتتىم .
ئەتىگەن سائەت تۆت بولغاچقىمۇ ، بىر يۈسۈپ ئايرودرو-مىدا بىزدىن بۆلەك يولۇچىلار يوق ئىدى . ئەتراپ جىمجىت .

بېلگىيە ئاۋىئاتسىيىسىنىڭ چېگرا تەكشۈرۈشىدىن ئۆتكەندىن كېيىن ، ئىككى چېگرا ئوتتۇرىسىدىكى ئېنىقسىز ھالەتنىڭ ئا-خىرلاشقانلىقىنى ، يېڭى ھەم ناتونۇش ئەلگە رەسمىي قەدەم باس-قانلىقىمىنى جەزم قىلدىم . يۈك - تاقلىرىمنى ئالغاندىن كېيىن ، قايىققا مېڭىشنى بىلمەي تۇرۇپ كەتتىم . مېنى كۈتۈۋېلىشقا چى-قىدىغان خادىم كۆرۈنمەيتتى . ئۇنىڭ ئايرودرومغا كەلگەن - كەلمىگەنلىكىنى بىلمەيتتىم . ئەمدى ھەممە ئىشنى ئۆزۈم بىر تە-رەپ قىلىشىم كېرەك ئىدى . مەن بارىدىغان شەھەرنىڭ ئىسمى لېۋېن بولۇپ ، بىر يۈسۈپ ئايرودرومىدىن قىرىق مىنۇتچە يول ئىدى . مۇساپە قىسقا بولغىنى بىلەن ، لېۋېنغا بالدۇرراق بېرىۋې-لىپ جايلىشىۋېلىش بىر گەپ ئىدى . لېكىن ، نېمە بولۇشىدىن قەتئىينەزەر ، ئازراق ئارام ئېلىۋېلىپ ئاندىن مېڭىش ئويىغا كە-لىدىم . چۈنكى ، ئايرىپىلاندىكى تۈگىمەس خىياللار مېنى يە-كۈچە ھاردۇرۇۋەتكەندى .

ئۇزۇن ئورۇندۇققا يۈك - تاقلىرىمنى قويۇپ ، كۆزۈمنى يۇمغىنىمچە يەنە خىيالغا كەتتىم . ئەتراپىمىدىكى پۈتكۈل يېڭى-لىمىقلار ۋە ناتونۇشلۇقلار كاللامغا بىراقلا سىغىۋالدى . ھەر بىر ئۆزگىچىلىك ۋە دىققىتىمنى تارتىۋاتقان ھادىسە مېنى ئانا يۇر-تۇمىدىكى باراۋەر ھادىسە ۋە ھالەتكە سېلىشتۇرما قىلىشقا مەج-بۇرلايتتى .

— ئەپەندى ، ياردەم قىلىشىڭىز .

بۇ ئاۋازدىن چۆچۈپ كۆزۈمنى ئاچسام ، ئالدىمدا يېشى يەتمىشلەردە ، كۆزلىرى ئولتۇرۇشۇپ كەتكەن بىر چال تۇراتتى . ئۇنىڭ تۇرقىدىن دېۋانلىقى چىقىپ تۇراتتى . ئۇنىڭ ئۆمۈلگەن كۆزلىرى مەندەك بىر ھېرىپ ھالىدىن كەتكەن ۋە خىيالغا غەرق بولۇپچىدىن ياردەم سوراۋاتاتتى . دەماللىققا نېمە قىلارمىنى بىلە-لمەي جىددىيلىشىپ كەتتىم . بۇ ماڭا پۈتۈنلەي تاسادىپىيلىق بى-لىنىدى . مەن پۇللىرىمنى تېخى بېلگىيە فرانىكاغا ئالماشتۇرۇم-دۇ .

خاچقا ، ئۇنىڭغا ياردەم قىلالمايتتىم . شۇڭا ، ئەھۋالىمنى ئۇنىڭغا ئېيتىپ كەچۈرۈم سورىدىم . ئۇ كەتتى .

دېۋانلەر ئادەمگە ھاياتنىڭ بېسىمىنى ھېس قىلدۇرىدۇ . بەزىلەر گەرچە دېۋانلەر ئارقىلىق ئۆز تۇرمۇشىغا نىسبەتەن قا- نائەتلىنىش تۇيغۇسىغا ئېرىشكىنى بىلەن دېۋانلەر ئادەمگە ھا- ياتىنىڭ يەنە بىر قاراڭغۇ يۈزىنىڭ بىز بىلەن ھەرۋاقىت ئارىلى- شىپ ياشاۋاتقانلىقىنى بىلدۈرۈپ تۇرىدۇ . بېلگىيىدە تۇنجى پاراڭلاشقان ئادىمىمنىڭ دېۋانى بولۇپ چىقىشى مېنى راستتىنلا گاڭگىرىتىپ قويدى . ئۇ مەندىن پۇل ياكى ئىنسانىي ياردەم تى- لەپ ئالدىمغا كەلگەندى ، ئەمىسە مەن بۇ يەرگە نېمە « تىلەپ » شۇنچە پىراقتىن كەلدىم ؟

پۇللىرىمنىڭ ئاز بىر قىسمىنى ئايرودروم بانكىسىدىن بېلگىيە فىرانكىغا ئالماشتۇردۇم . ھېلىقى دېۋانگە ئازراق ياردەم قىلىپ قويۇش مەقسىتىدە ئۇنى ئىزلىدىم ، لېكىن ئۇ كۆرۈن- مەيتتى . ئايرودروم خىزمەتچىسىدىن لېۋېنگە بارىدىغان پويىز يولىنى ۋە ئۇنىڭ ۋاقتىنى تەپسىلىي سورىۋالغاندىن كېيىن ، يۈك - تاقلىرىمنى كۆتۈرۈپ ، ئاستىنقى قەۋەتتىكى پويىز كۈ- تۇش زالىغا ماڭدىم .

پويىز كەلدى . تېخى ئەتىگەن بولغاچقا ، پويىزدا ئادەملەر شالاڭ ئىدى . يولدا ماڭغاچ ، يولنىڭ ئىككى قاسنىقىدىكى قويۇق ئوتتۇرا ئەسىر ئۇسلۇبىدىكى يېنالىرىنى تاماشا قىلدىم . 2 - دۇنيا ئۇرۇشى مەزگىلىدە ، بېلگىيە گېرمانىيە تاجاۋۇزچىلىرىغا ئانچە قارشىلىق كۆرسەتمەيلا تەسلىم بولغاچقا ، نۇرغۇن مەدەنىيەت يادىكارلىقلىرى ئۇرۇش ۋەيرانچىلىقىدىن ساقلىنىپ قالغانىدى .

برىۇسسېلدىن لېۋېنگە بارىدىغان پويىزغا ئالماشتىم . بۇ مۇساپە پەقەت يىگىرمە مىنۇتلۇق ئىدى . لېۋېن بېكىتىدە چۈشۈپ قېلىپ ، شەھەر تەرەپكە قازاپ ماڭدىم . كوچىدا ئىنس - جىن كۆرۈنمەيتتى . بۇ تاڭ سۈزۈلۈشكە باشلىغان چاغ بولۇپ ، بى-

نالارنى ئىلغا قىلغىلى بولاتتى ، نەھەرنىڭ سوغۇقىدا قەدىمىي ۋە ھەيۋەت بىنالار كىمدۇر بىرى ئېيتقان : « ئىمارەتلەر مۇزلىغان مۇزىكا » سۈپەت جىمىدە تۇراتتى . ھەممىنى ئۇتتۇپ ، بۇ سەن- ئەت ئەسەرلىرىدىن ھۇزۇرلىنىشقا باشلىدىم . لېۋېن كىچىك شەھەر بولۇپ ، يوللىرى تار ، ئوتتۇرا ئەسىر ئۇسلۇبىنى ساقلاپ خاھىدى . مەن خۇددى ئوتتۇرا ئەسىردىكى ياۋروپاغا قايتىپ كەتكەندەك تۇيغۇغا كەپقالدىم . چۈنكى ، ئەگەر كوچا چىراغ- لىرى ۋە ماگىزىنلارنى كېچىسىمۇ يورۇتۇپ تۇرغان چىراغلارنى ھېسابقا ئالمىغاندا ، بۇ شەھەرگە تۇنجى كەلگەن ئادەم ۋاقتىنىڭ ئوتتۇرا ئەسىردىن كېيىن ئۈزلۈكسىز ئۆتكەنلىكىدىن گۇمان قى- لىپ قالاتتى .

ئىككى - ئۈچ قەۋەتلا قىلىپ سېلىنغان نەقىشلىك بىنالار يولنىڭ ئىككى قاسنىقىدا ئۇزاق ئۆتمۈشنى سۆزلەۋاتقان مويىس- پىتلاردەك ئىككى سەپ بولۇپ تۇراتتى . قەدىمىيلىك زامانىۋىلىق نىڭ شاۋقۇن - سۈرەنلىرى ، ئالا - يېشىل چىراغلار يورۇتۇ- ۋەتكەن رەڭلەر ۋە مۇدېرنىزىملىق شەكىللەر ئىچىدە يەنىلا ئۆز سەلتەنىتىنى ، سېھرىي كۈچىنى ۋە قەدىمىي سۈكۈتىنى ساقلاپ تۇراتتى . ئۆمرۈمدە قىلچە سەنئەت زوقى بېرىلمەيدىغان سە- رەڭگە قېپىغا ئوخشايدىغان بىنالارنى تولا كۆرۈپ كەتكەچكىمۇ ، بۇ ئىمارەتلەر ماڭا « ياۋروپا » نىڭ تۇنجى تۇيغۇسىنى بېرىۋا- تاتتى . كۆز ئالدىمدىكى قەدىمىي مەدەنىيەت مېنى تەكلىماكان- دىكى قەدىمىي مەدەنىيەت ئىزلىرىغا ئېلىپ كەتتى . قۇم باسقان شەھەرلەر ، مەدەنىيەت خارابىلىرىدىكى مۇكەممەللىك ۋە سەلتە- نەت ، تەكلىماكاننىڭ ئەتراپىدىكى قۇم ھىدى كېلىپ تۇرىدىغان قەدىمىي ۋە كونا ئۆيلەر ... دېمەك ، ئادەمدە قەدىمىيلىككە بولغان بالىلارچە ئىنتىلىش بار ، ئۇلار بۇ ئارقىلىق ئۆز رېئاللىقىنى تارد- خىي جەريان سۈپىتىدە كۆرۈشكە ئادەتلەنگەن .

دوقمۇشقا كېلىپ توختىدىم . قاياققا مېڭىشىمنى بىلمەيت-

تىم . يولدا ئۆتكەن - كەچكەنلەرمۇ بولمىغاچقا ، بىرەرسىدىن يول سوراشمۇ مۇمكىن ئەمەس ئىدى . دەل شۇ ۋاقىتتا ، قاغىلار-نىڭ غاقلىدىغان ئاۋازى سەھەرنىڭ جىمجىتلىقىنى بۇزدى . ئەندىكىپ كەتتىم . كۆڭلۈم غەش بولۇپ قالدى . ئاتا - بوۋىلە-رىمدىن قالغان ئۇدۇم نۇقتىسىدىن ئېيتقاندا ، قاغىنىڭ غاقلىدىشى شۇملۇقنىڭ بېشارىتى ئىدى . دوقمۇشتا گاڭگىراپ قاياققا مېڭى-شىنى بىلەلمەيۋاتقان مەن ئۈچۈن بۇ ئاۋاز كۆڭۈلسىز كەلگۈسى-نىڭ بېشارىتىدەك بىلىنىپ كەتتى . قاچانلاردىدۇر بىر ۋاقىتتا كۆرگەن ئىرلاندىيە فىلىمىدىكى مۇنداق كۆرۈنۈشنى ئەسلەپ قالدىم : چەكسىز كەتكەن ۋە ئاسمىنى قاغىلار قاپلىغان تاقىر دالادا بىر كىچىك بالا جان - جەھلى بىلەن قېچىۋاتاتتى . « مەنمۇ قېچىۋاتامدىمەن نېمە ؟! » ئەتراپىمغا ئالاق - جالاق بو-لۇپ قارىدىم . ھېچكىم يوق ، ئەتراپ خۇددى زاماننىڭ قاراڭغۇ ئۆڭكۈرلىرىدەك تىمىتاس . تەكلىماكاننىڭ ئەسىرلەردىن بۇيان داۋاملىشىپ كېلىۋاتقان ئۇدۇملىرى مەندە زاھىر بولۇۋاتاتتى . مەن قاغىلارنىڭ ئاۋازىنى مەڭگۈ ئۇنتۇيالمايتتىم . چۈنكى ، بۇ جىمجىت سەھەرنى ئەرۋاھلار يوقلىغانىدى .

تۇيۇقسىز يىراقتىن بىر تاكسى كۆرۈندى . قولۇمنى كۆ-تۈرۈپ ئۇنىڭغا ئىشارەت قىلدىم . تاكسى شوپۇرىنىڭ ئىشارى-تىمنى كۆرگەن - كۆرمىگەنلىكىنى جەزم قىلالىدىم . بىر ھازا-دىن كېيىن ، تاكسى يېنىمغا كېلىپ توختىدى .

— مەن يېڭى كەلگەن ئوقۇغۇچى . مەن ئوقۇغۇچىلار ياتىقىغا ئالدىن تىزىملىتىپ قويغان ، مېنى شۇ يەرگە ئاپىرىپ قويالامسىز ؟ — دېدىم تاكسى شوپۇرىغا .

— كەچۈرۈڭ ، بۈگۈن يەكشەنبە ، ھەممە يەر ئې-چىلمايدۇ . ئەرزان مېھمانخانىلار بولسا قانداق ؟

— بولىدۇ ، — دېدىم ئالدىراپ . چۈنكى ، مەن بىر ئۆيگە — تۆت ئەتراپى تام بىلەن قورشالغان « ئۆيگە » بەكمۇ

موھتاج ئىدىم . ھېرىپ ھالىدىن كەتكەن تېنىم بىلەن روھىم ئارام ئېلىشىنلا ئىزدەيتتى . شۇنچە كەڭ يەر شارىدىن كىچىككىنە تېنىمنى قوغدىغۇدەك جاينىڭ بولۇشى ھازىرنىڭ ئۆزىدە مەن ئۈچۈن ياشاشنىڭ ئەڭ زۆرۈر شەرتى بولۇپ قالغانىدى .

ياتاققا ئورۇنلىشىپ ، ئۇيغۇغا باش قويغىنىمدا ، بۇ يېڭى زېمىن كاللامدا تۇتۇقلىشىشقا ، ئۇنىڭ تەسىراتلىرى ۋە قىزغىن-لىقلىرى ئاجىزلىشىشقا باشلىدى . مەن چۈش قوينىغا كىرىپ كەتتىم ...

شەھەردىن ساڭا ياتاق چىقىشىغا ھازىرچە بىر نېمە دېيەلمەيمەن .
بوش ياتاقلارنى سەن ئۈنۈپ سىتېنتىڭ ئىنتېرنېت تورىدىن ئىز-
دەپ تاپالايسىن . مانا بۇ تور ئادرېسى ، بۇنىڭدىن ئۆزۈڭگە كې-
رەكلىك ھەرقانداق ئۇچۇرنى ئىزدەپ تاپالايسىن ، — دېدى .

— رەھمەت ، — دېدىم مەن قايتىشقا تەمىشلىپ .
— ئەگەر ياتاقنى پەقەت تاپالماساڭ ، مېنى ئىزدە ، —
دېدى ئۇ ئاخىرىدا .

ئاۋۋال پەلسەپە ئىنىستىتۇتىغا بېرىش قارارىغا كەلدىم .
سوراشتۇرۇپ يۈرۈپ ، لېۋېن ئۈنۈپ سىتېنتىڭ پەلسەپە ئىنىستى-
تۇتىنى تاپتىم ، لېكىن ئىنىستىتۇت دەرۋازىسى ئالدىدا بىر ھازا-
غىچە تۇرۇپ كەتتىم . كونا بىنالار بىلەن قورشالغان ۋە ئوتتۇ-
رىسىدا كىچىككىنە گۈللۈكى بار بۇ ئىنىستىتۇت خۇددى پەيلا-
سوپىلارنىڭ ئۆيىگە خاس ئېغىزلىق ۋە قەدىمىي ۋەزىن بىلەن
قەد كۆتۈرۈپ تۇراتتى . سۈرلۈك كۆرۈنىدىغان بىنالار مېنى
كىرىشتىن دەماللىققا توسۇپ قويدى . بەلكىم بۇ مېنىڭ پەلسەپىگە
زىيادە سىرلىق نەزەردە قارىۋالغانلىقىمدىن پەيدا بولغان تۇيغۇ
بولۇشى مۇمكىن ئىدى . ئەجەب ، پەلسەپە بىلەن بۇ بىنالار ئوت-
تۇرىسىدا ئادەم چۈشەندۈرۈپ بېرەلمەيدىغان باغلىنىش مەۋ-
جۇتمىدۇ ؟

ئاخىر ھويلىغا كىردىم . ھويلا جىمجىت ئىدى . ھويلا-
نىڭ ئوتتۇرىسىدا قاياققا مېڭىشىمنى بىلەلمەي تۇرۇپ قالدىم .
يات ئەل كەلتۈرۈپ چىقارغان ئاخىرى كۆرۈنمەس تېڭىرقاشلارغا
كۆنۈپ قېلىشقا باشلىغانىدىم . ۋەھالەنكى ، ھەربىر تېڭىرقاش
مەندىن ھۆكۈم قىلىش ياكى رەت قىلىشنى تەلەپ قىلاتتى .
شۇڭا ، ئۇدۇلدىكى چوڭ ئىشىكنى كۆزلەپ ماڭدىم . قىياسىمدا ،
ئىنسانلارنىڭ ياشاش ئادىتىدە مەركىزىي ئىشىك چوقۇم ئۆيىنىڭ
مەركىزىي قىسمىغا تۇتىشاتتى . ئىشىكنى ئېچىشىمغىلا ، پروفېس-
سور سۈپەت بىر ئادەم ئۇچراپ قالدى .

سەن كىم ؟

ئۇلار سېنىڭ كىم ئىكەنلىكىڭنى بىلمىدۇ .

— جەپس بالدۇن —
ئىككىرى سىن ئازابلارنى ھېكايە قىلىپ ئېيتماقچى بولساڭ ، ئىز شۇ
يىردىن يېشى ئازابلار توغۇلدۇ .
— ئىساك دىنېپىن —

ئەنئىسى ئەتىگەن ئالدىنلا كېلىشىپ قويغان ياتاققا ۋاق-
تىنچە ئورۇنلىشىۋالدىم . بۇ ياتاق پەقەت يېڭى كەلگەن چەت
ئەللىك ئوقۇغۇچىلارنىڭ مۇقىم ياتاق تاپقۇچە يېتىپ تۇرۇشى
ئۈچۈن ھازىرلانغان بولغاچقا ، ئۆزۈمگە تەۋە ياتاقنى تېپىشىم
كېرەك ئىدى . شۇڭا ، ياتاق باشقۇرۇشقا مەسئۇل خادىمنى ئىز-
دەپ تاپتىم .

— بىز سېنىڭ فاكسىڭدىكى ۋاقىتقا ئاساسەن ئايرود-
رومغا ئادەم ئەۋەتكەندىن بۇيان ، لېكىن ئۇ سېنى تاپالماپتۇ ، — دېدى
ئۇ سەل نارازى بولغان ئاھاڭدا ، — بۇنى چۈشەندۈرۈپ بېرە-
لمەسەن ؟

مەن ئۇنىڭغا كېچىكىپ قېلىشىمنىڭ سەۋەبىنى تەپسىلىي
ئېيتتىم .

ئۇ سۆزىنى داۋاملاشتۇرۇپ :

— سەن ئاۋۋال ئىنىستىتۇتقا بېرىپ كەلگەنلىكىڭنى
خەۋەر قىلىۋەت . ياتاقنى ئەنە ئىزدەسەڭمۇ بولىدۇ . لېكىن ، ساڭا
ئەسكەرتىپ قوياي ، بېلگىيىنىڭ مائارىپ قانۇنىدا ھەربىر ئوقۇ-
غۇچى ئايرىم ياتاققا يېتىشى كېرەك . بىزدە كوللېكتىپ ياتاق
دەيدىغان نەرسە يوق ، سەن بەكلا كېچىكىپ كەپسەن ، مەن بۇ

— مەن ئىنىستىتۇت كاتىپى بىلەن كۆرۈشمە كىچى ئىدىم .
ئۇ ئادەم ئەدەپ بىلەن :
— ئىككىنچى قەۋەتكە چىقىڭ ، ئىشىككە يېزىقلىق ، ئا-
سانلا تاپالايسىز ، — دېدى .
دېگەندەك ، كاتىپ ئىشخانىسىنى تاپتىمىۇ ، كاتىپنى تا-
پالمدىم . ئۇ ئىشخانىسىدا يوق ئىدى . ساقلاشقا مەجبۇر بولدۇم .
كاتىپ ئىشخانىسىنىڭ يېنىدىكى ئۆيدە تىزىقلىق ماتېرىياللارنى
كۆرگەچ ئۇنى ساقلاشقا باشلىدىم . شۇ ئەسنادا ، كاتىپ ئىشخا-
نىسىغا بىر قارا تەنلىك ئوقۇغۇچى كىرىپ كەلدى .
— كاتىپ بارمىكەن ؟ — دەپ سورىدى ئۇ .
قارىغاندا ئۇ ئافرىقىلىق بولسا كېرەك ، ئىنگىلىزچە تەلەپ-
پۇزى سەل غەيرى ئىدى .
— يوقكەن ، مەنمۇ ساقلاۋاتىمەن ، — دېدىم ئۇنىڭغا
جاۋابەن .
— يېڭى كەلگەن ئوقۇغۇچى ئوخشىماسەن ؟ — سو-
رىدى ئۇ ماڭا قىزىقسىنىپ .
— ھەئە .
ئۇ مەن بېلگىيىگە كېلىپ تۇنجى قېتىم ئەركىن - ئازادە
ۋە دوستانە پاراڭلاشقان ئادەم بولغاچقىمۇ ، كۆڭلۈم سەل كۆ-
تۈرۈلۈپ قالدى .
— نەدىن كەلدىڭ ؟ — سورىدى ئۇ .
— جۇڭگودىن .
— ھەئە ... لېكىن سەن ...
ئۇنىڭ مەقسىتىنى چۈشەندىم . ئۇ مېنىڭ چىرايىمنى
باشقا جۇڭگولۇقلارغا ئوخشىتالمايۋاتاتتى .
— مېنىڭ ئىككى - ئۈچ جۇڭگولۇق دوستلىرىم بار ، لې-
كىن سېنىڭ گەپ - سۆزلىرىڭ ۋە چىرايىڭ ئۇلارغا پەقەت
ئوخشىمايدىكەن ، — ئۇ مەقسىتىنى ئۇدۇللا ئېيتتى .

— مەن ئۇيغۇر ، جۇڭگونىڭ شىنجاڭ دېگەن يېرىدىن
كەلدىم .
ئۇ ھېچنېمىنى چۈشەنمەي ھاڭۋېقىپ قاراپلا قالدى . ئۇ
ئۆمرىدە تۇنجى قېتىم ئاڭلاۋاتقان بۇ « بوچۇن » مىللەت نامىنى
ئەسلەشكە تىرىشىپ بىر ھازا جىمىپ كەتتى . ئاخىر بۇنىڭدىن
ۋاز كەچتى بولغاي :
— مېنىڭ ئىسمىم پېتېر ، نېگىرىيىلىكەن ، — دېدى ئۇ
ئۆزىنى تونۇشتۇرۇپ .
مەن ئۇنىڭ بىلەن پاراڭلىشىش ئارقىلىق ئۆز سالاھىيى-
تىمنى تونۇشتۇرۇشنىڭ قىيىنلىقىنى تۇنجى قېتىم ھېس قىلدىم .
— ياتاق تاپتىڭمۇ ؟ — دېدى ئۇ كۆيۈنگەن تە-
لەپپۇزدا ، — بۇ يەردە ئەڭ مۇھىمى ئالدى بىلەن كۆڭۈلدىكىدەك
ۋە مۇۋاپىق ئۆي تېپىش . مېنىڭ تەجرىبەمدىن ئېيتقاندا ، سەن
ھەممىنى قويۇپ تۇرۇپ ، ياتاق تېپىشنىڭ كېرەك . مەندەك بولۇپ
قالما ، ... — ئۇ گېپىنىڭ ئاخىرىنى يۇتۇۋەتتى .
مەن ھەيران قالغان ھالدا :
— گېپىڭنى چۈشەنەلمىدىم ، — دېدىم .
ئۇ بىر ھازا تۇرۇپ كەتكەندىن كېيىن سۆزىنى باشلى-
دى ، قارىغاندا ئۇنىڭمۇ ھېكايىسى باردەك قىلاتتى :
مەن ياتاق تېپىشتا قاتتىق قىينالغان . ئۈچ - تۆت ئۆيىنى
ئۇقۇشۇپ ، ياتاقنى كۆرگىلى بارغىنىمدا ، ئۆي ئىگىسى مېنى
كۆرۈپلا : « نېگىرلارغا ياتاق ئىجارە بەرمەيمەن » دەپ ئىشىكىنى
قوپاللىق بىلەن يېپىپ كىرىپ كەتكەن ... دەرس ۋاقتى توشۇپ
قاپتۇ ، كۆرۈشكىچە خەير .
ئۇنىڭ ئاق تەنلىكلەر جەمئىيىتىدىكى سەرگۈزەشتىسى
مېنى ئويلىاندۇرۇپ قويدى . پېتېرنى رەت قىلغان ئاق تەنلىكلەر-
نىڭ ۋۇجۇدىدا ئاق تەنلىكلەر ئۈستۈنلۈكىدىن ئىبارەت نەچچە
يۈز يىلدىن بېرى داۋاملىشىپ كېلىۋاتقان ئىچكى ۋە ئورتاق

پىسخىك ئامىل ھۆكۈمران ئىدى . مەدەنىيەت گەرچە كىشىلەر-
نىڭ ھەرىكىتىنى ۋە ئىدىيىسىنى تەڭشەپ تۇرىدىغان ئەڭ مۇھىم
ئىجتىمائىي مېخانىزم بولسىمۇ ، ئۇنىڭ كۈچلۈك مىللىي ئالاھىد-
لىكى پۈتۈن ئىنسانىيەتنىڭ ئورتاق ئەخلاقىي مىزانىنى شەكىل-
لەندۈرۈشىدە يېتەرلىك رولىنى جارى قىلدۇرۇشنى مۇمكىنسىز-
لىككە ئايلاندۇرۇپ كېلىۋاتىدۇ . كوڭزى نەچچە مىڭ يىللار
ئىلگىرىكى غەرب بىلەن شەرقنىڭ ئورتاق ئەخلاق ئىدىيىسىگە ۋە
ئېتىكا شۇناسلىرىغا چوڭقۇر تەسىر كۆرسەتكەن مۇنداق مەشھۇر
ئەقلىيىسىنى قالدۇرغان : باشقىلارغا خۇددى ئۆزۈڭ باشقىلاردىن
كۈتكەندەك مۇئامىلە قىل . بۇ خۇددى ئۇيغۇرلارنىڭ ماقالىدا
ئېيتىلغاندەك : « پىچاقنى ئاۋۋال ئۆزۈڭگە سال ، ئاغرىمىسا
خەققە » ئېتىكىسىدۇر . مەدەنىيەتلەشكەن ئەقىل ۋە قېرىنداشلىق
مېھرى دېگەندەك گۈزەل غايىلەر ئادەملەر ئوتتۇرىسىدىكى ئوقۇل
تېرە رەڭگىدىن ھالقىپ كەتكەن چوڭقۇر ھاڭىنى يوقىتالمىدى .
لېكىن ، قارا تەنلىكلەرنىڭ ئاق تەنلىكلەر جەمئىيىتىدە ئۇچراتقان
ئىرقىي كەمسىتىشلىرى ۋە خورلىنىش تەجرىبىلىرى ئۇلاردا ئاق
تەنلىكلەرنىڭ ياشاش ئۆلچىمىگە قارىتا ھۆرمەت قوزغىيالمىدۇ .
گەرچە ئۇلار ئاق تەنلىكلەرنىڭ قىممەت ئۆلچىمى ھاكىم جەمئى-
يەتتە ياشاشقا مەجبۇر بولسىمۇ .

ئامېرىكىلىق قارا تەنلىك مەشھۇر يازغۇچى جامىس بالد-
ۋېن دەل قارا تەنلىكلەرنىڭ قەلبىنىڭ چوڭقۇر قاتلاملىرىدىكى
قورقۇش ، ئۆچمەنلىك ۋە ئۈمىدىنى سەزگۈچى . توققۇز يېشىدا
ئاق تەنلىك ساقچىلار تەرىپىدىن خورلانغان بالدۋېن ئۆزىنىڭ
قىممىتىنىڭ بۇ جەمئىيەتتە دېموكراتىك ئەنئەنە ۋە ئەمەلىيىتىگە
ئىگە دەپ قارىلىدىغان دۆلەتتە — زادى قانچىلىك ئىكەنلىكىنى
ھېس قىلىدۇ . ئۈمىدسىزلىك ۋە نامراتلىق قاپلىغان رايوندا چوڭ
بولغان بالدۋېن « دەۋر ، ئىنساندىكى ئازاب ۋە ئىنسانىيەتنىڭ
تىرىشچانلىقىغا قارىتا غەلىتە كۆرۈش نۇقتىسىغا ئىگە بولىدۇ »

دەيدۇ . ئۇ ئۆزىنىڭ غەربتە تەسىر قوزغىغان كىتابى « كېيىن
كىمى ئوت » نىڭ كىرىشى سۆزىدە جىيەنىگە يازغان خېتىنى
ئەسلىپ ئۆتىدۇ : « ئاق تەنلىكلەر نەچچە مىڭلىغان قارا تەنلىك-
لەرنىڭ ھاياتىنى ۋەيران قىلدى ۋە قىلىۋاتىدۇ . لېكىن ئۇلار
بۇنى بىلمەيدۇ ھەم بۇنى بىلىشنى خالىمايدۇ ... جامېس ، ئېسىڭدە
بولسۇن ، ئۇلارنىڭ نېمىگە ئىشىنىدىغانلىقى ۋە نېمىلەرنى قىلغان-
لىقى سېنىڭ تۆۋەن ئوزۇندا تۇرىدىغانلىقىڭنى ئىسپاتلىمايدۇ ،
بەلكى ئۇلارنىڭ ئىنسانىيلىقتىن ياتلاشقانلىقىنى ۋە قورقۇنچىنى
ئىسپاتلايدۇ ... جامېس ، ئەتىگەندە ئورنىڭدىن تۇرغاندا قۇياش-
نىڭ نۇر چېچىپ ۋە پۈتۈن پۇلتۇزلارنىڭ يېنىپ تۇرغانلىقىنى
بايقىغىنىڭدا ، قانداق ئويىدا بولىدىغانلىقىڭنى قىياس قىلىپ باق .
سەن چوقۇم ۋەھىمىگە چۆمسەن ، چۈنكى بۇلار نورماللىقتىن
ھالقىپ كەتكەن ھادىسىلەردۇر . كائىناتتىكى ئۆزگىرىش قور-
قۇنچىلۇق ، چۈنكى ئۇ ئادەمنىڭ ئۆز رېئاللىقى ھەققىدىكى تۈپ-
خۇسغا زەربە بېرىدۇ ... سەن ۋە مەن بۇ دۆلەتنىڭ يۈز يىللىق
ئەركىنلىك تارىخىنى تەبىرىكلەشكە ئاز قالغانلىقىنى بىلىمىز .
ئۇلار ئەركىن بولمىغۇچە بىز ئەركىن بولالمايمىز . » ①

جامېس بالدۋېن كېيىن خرىستىئان دىنى ئارقىلىق قارا
تەنلىكلەرنىڭ تەقدىرى ۋە رېئاللىقنىڭ سىرى ھەققىدە ئىزدىنىش
مەقسىتىدە ، چېركاۋدا ئىشلەيدۇ . لېكىن ئۇنىڭ دىنىي ھاياتى
ئۇنى تېخىمۇ ئۈمىدسىزلىككە دۇچار قىلىدۇ . چۈنكى ، ئۇنىڭغا
نەسبەتەن چېركاۋ « خام خىيالغا ۋە ساختا سېزىمگە » ② تولغا-
نىدى . ئۇ ئاخىر شۇنى بايقايدۇكى ، « خۇدامۇ ئاق تەنلىك
ئىدى » . ③ ئۇ مۇنداق ئازابلىق سوئالنى چېركاۋنىڭ مەسئۇل-
دىن سورايدۇ : « سىلەر ئېيتىۋاتقان ۋە خرىستىئان دىنىدا ۋەدە

① جامېس بالدۋېن : « كېيىنكى ئوت » (ئىنگلىزچە) ، « مايكېل جو-
سېپ نەشرىياتى ، 1968 - يىل نەشرى ، 17 ، 19 ، 20 - ۋە 21 - بەتلەر .
② ③ يۇقىرىقى ئەسەردىن ئېلىندى .

قىلىنغان جەننەتنىڭ قارا تەنلىكلەر ياشاۋاتقان نامراتلار مەھەل
لىسىدىن ياخشى ئىكەنلىكىنى قانداق ئىسپاتلىيالايسىز ؟ .
جاۋاب ئەلۋەتتە جامېس بالدۇبىنى قانائەتلەندۈرەلمەيتتى . ئاخىر
ئۇ ئۆزىنىڭ ھاياتىدىكى قىستۇرما كۈي — ئۆز نۆۋىتىدە مەغلۇپ
بولغان روھىي قۇتقۇزۇلۇش تەرىقىسىدىكى دىنىي ھاياتىنى ئا-
خىرلاشتۇرىدۇ . ئۇنىڭچە ئىنسانلار ئوتتۇرىسىدىكى ھەرقانداق
شەكىلدىكى مېھىر - مۇھەببەت بىر ئىرقنىڭ تەقدىرىنى ئۆزگەر-
تىشكە قادىر ئەمەس ئىدى ...

خېلى ئۇزاقتىن كېيىن كاتىپ كىرىپ كەلدى . ئۇنىڭغا
تونۇشلۇق بەردىم . مېنىڭ ئىسمىم ئۇنىڭ ئېسىدە بولسا كېرەك ،
ئۇ مېنىڭ كېچىكىپ كېلىشىمنىڭ سەۋەبىنى سورىدى ۋە ئاخى-
رىدا :

— سەن بۇ مەۋسۇملۇق ئوقۇشقا ئۈچ ئايغا يېقىن كې-
چىكتىڭ . دېمەكچىمەنكى ، ئەسلى قائىدە بويىچە ئېيتقاندا ئوقۇ-
غۇچىلار دەرسكە بىر يېرىم ئاي كېچىكىپ قاتناشسا بولى-
دۇ . لېكىن سېنىڭ ئەھۋالىڭ ئالاھىدە بولدى . مەن بۇنىڭغا
كېسىپ بىر نەرسە دېيەلمەيمەن . سەن ئەڭ ياخشىسى بىزنىڭ
چەت ئەللىك ئوقۇغۇچىلار باشقارمىسىنىڭ مەسئۇلى — پرو-
فېسسور ۋىليام دېزموند بىلەن كۆرۈشۈپ باق . ئەگەر ئۇ دەرس-
لەرگە قاتنىشىۋەر دېسە ، دەرسلەرگە قاتنىشىۋەرسەڭ بولىدۇ .
بۇنىڭدا مەسىلە يوق .

كاتىپنىڭ قارارى مېنى جىددىيلەشتۈرۈپ قويدى .
چۈنكى بۇ ئۇنىۋېرسىتېت دۇنيادىكى باشقا ئۇنىۋېرسىتېتلارغا
ئوخشاش ئەتىياز پەسلىدىمۇ يېڭى ئوقۇغۇچىلارنى قوبۇل قىل-
مايتتى . ئەگەر مەن كۆرۈشمە كىچى بولغان پروفېسسور كېلەر
يىلى كۈزدە ئوقۇشنى باشلا ، دېسە بۇ شەھەردە بىر يىلغا يېقىن
لاغايلاپ يۈرمەكتىن باشقا ئامال يوق ئىدى .

پروفېسسورنىڭ ئىشخانىسىنى تېپىپ ئىشىكىنى چەككە-

نىمىدە ، ئىچىدىن « كىرىڭ » دېگەن ئاۋاز ئاڭلاندى . ئىشىكىنى
ئېچىپ كىردىم ، كۆردۈمكى ، ئالدىمدا ئەللىك ياشلاردىن ئاشقان
« پروفېسسور سۈپەت » ئادەم تۇراتتى . ئۇ « نېمە ئىش » دېگەن
مەنىدە ماڭا قاراپ تۇراتتى . مەن ئۆزۈمنىڭ يېڭى كەلگەن ئو-
قۇغۇچى ئىكەنلىكىمنى ئېيتتىم .

— كاتىپ بىلەن كۆرۈشتۈڭمۇ ؟ — سورىدى ئۇ .
مەن كاتىپنىڭ نېمىلەرنى دېگەنلىكىنى ئۇنىڭغا قىسقىچە
دېدىم .

— كاتىپ دېگەندەك بۇ يىللىق ئوقۇش ئاللىبۇرۇن باش-
لىنىپ كەتتى . مەن سېنىڭ دەرسلەرگە يېتىشەلەش — يېتىشەل-
مەسلىكىڭگە ھۆكۈم قىلالمايمەن . سېنىڭ ئۆزۈڭدىن سوراپ با-
قاي ، دەرسلەرگە يېتىشەلمەسەن ياكى ... — پروفېسسور سۆزىنى
توختىتىپ قويدى . دېمەك ، ئۇمۇ دېلىغۇل بولۇۋاتاتتى . مەنمۇ
ئۆتۈلگەن ۋە ئۆتۈلمە كىچى بولغان دەرسلەرنىڭ سالمىقىنى دەڭ-
سىيەلىمگەچكە ، دەماللىققا جاۋاب بېرەلمەي تۇرۇپ كەتتىم . نې-
مىلا دېگەن بىلەن ، بۇ يەرگە كەلگەنكىمەن ، چوقۇم ئوقۇشۇم
كېرەك ئىدى . شۇڭا قەتئىي تەلەپپۇز بىلەن :

— دەرسلەرگە يېتىشەلمەيمەن ، — دېدىم .
ئارىمىزدا لەيلەپ تۇرغان جىددىي كەيپىيات سەل بو-
شىدى . ئۆزۈممۇ ئازادلىنىپ قالغاندەك ھېس قىلىشقا باشلىدىم .
ئوخشمايدىغان مۇھىت ، ئوخشمايدىغان مەدەنىيەت ، ئوخش-
مايدىغان ئادەملەر دۇنياسى نېمىلا دېگەن بىلەن بىر چۈشتەك مېنى
لەيلەتمەكتە ، خىيالىم چىڭگىش ، مۇرەككەپ ئىدى . مېنىڭ پرو-
فېسسور بىلەن ئازراق پاراڭلاشقۇم بار ئىدى . ئەمەلىيەتتە ، مې-
نىڭ مەقسىتىم ئاز — تولا ئۇچۇر ئىگىلەش ئىدى .

— قايسى دۆلەتتىن كەلدىڭ ؟ — سورىدى پروفېسسور
قىزىقسىنىپ .
— جۇڭگودىن .

— مەن جۇڭگوغا بېيجىڭ ئۈنۋېرستېتىدا لېكسىيە سۆزلەش مۇناسىۋىتى بىلەن ئۈچ قېتىم باردىم ھەم جۇڭگونىڭ كۆپ قىسمىنى ئايلىنىپ چىقتىم. سەن جۇڭگونىڭ قايسى قىسمىدىن كەلدىڭ؟

— جۇڭگونىڭ غەربىي شىمال قىسمىدىكى شىنجاڭدىن، مىللىتىم ئۇيغۇر.

— ئۇيغۇر؟! — پروفېسسور ھېچنېمىنى ئاڭقىرالماي تۇرۇپ كەتتى. مەن نەچچە مىڭ يىل ئاۋۋالقى ئەجدادلىرىمىزنى ئەسلىدىم. ئۇلار ئاسىيا، ئافرىقا، ياۋروپا زېمىنىنى تىترەتكەن چاغلاردا ئەۋلادلىرىنىڭ بۈگۈنكىدەك ئۇنتۇلۇش گىردابىغا چۈشۈپ قالغانلىقىنى ئويلىغان بولغىمىدى؟ پروفېسسور دۇنيادا سەككىز مىليوندىن ئارتۇق نوپۇسى بار خەلقنى — تارىختا ئەڭ دەسلەپ مەدەنىيەتلىشىش دەۋرىگە قەدەم قويۇپ، دۇنيا مەدەنىيەت تارىخىغا ئۆز ھەسسسىسىنى قوشقان ئۇيغۇردىن ئىبارەت بۇ مىللەت نامىنى بىلمەيۋاتاتتى. قارىغاندا، ئۇنىڭغا نىسبەتەن يىراق قۇرۇقلۇقتىكى بىرەر ئۆسۈملۈكنىڭ نامىنى ئەستە ساقلاش زۆرۈر بولمىغاندەك، يىراق تەكلىماكان مەدەنىيىتىنى ۋە ئۇنىڭ خەلقىنى ئەستە ساقلاش زۆرۈر بولمىسا كېرەك. كىشىلەر مەدەنىيەتنىڭ قەدىمىيلىكىگە قىزىقىش بىلەن بىرگە، ئۇنىڭ داۋامى سۈپىتىدىكى ھازىرقى ئەھۋالىغىمۇ قىزىقىدۇ. ئەگەر مەلۇم مەدەنىيەت پەقەت قەدىمىي تەرەققىياتى بىلەن كىشىلەرنىڭ خاتىرىسىدىن ئورۇن ئالسا، ئۇنىڭ ھازىرى ئادەمنىڭ ئېسىدىن كۆتۈرۈلۈپ كېتىدۇ ياكى ئۇ ئەھمىيەتسىز تېمىغا ئايلىنىپ قالىدۇ. چۈنكى مەدەنىيەتنىڭ تەرەققىيات جەريانى بىر ئىزىدىلا توختاپ قېلىش ئەمەس، ئەڭ مۇھىمى، ھازىرنىڭ ئۆزىدىمۇ ئۆزىنىڭ مەۋجۇتلۇقىنى ئىپادىلەش — كىشىلەرنىڭ خاتىرىسىدىن ئورۇن ئېلىش، مەلۇم ئاتالغۇنىڭ ئۇنتۇلۇشى ئۇنىڭغا مۇناسىۋەتلىك پۈتكۈل ئامىللارنىڭ يوقالغانلىقىنىڭ ئىپادىسى.

— ماڭا مىللىتىڭ ھەققىدە سۆزلەپ بېرەلمەسەن؟ چۈنكى بىز ئىرلاندىيىلىكلەر دۇنيا خەلقلرىگە بەكمۇ قىزىق قىمىز، — دېدى پروفېسسور قايتىدىن قىزىقىشىنىپ. مەن ئۇنىڭغا ئۇيغۇرلار ھەققىدە قىسقىچە سۆزلەپ بەردىم.

ئۇ تۇيۇقسىز: — سىلەردىن پەيلاسوپ چىققانمۇ؟ — دەپ سوراپ قالدى.

شۇ ھامان يۈسۈپ خاس ھاجىپ يادىمغا كەلدى. بىراق، يۈسۈپ خاس ھاجىپنى بۇ پروفېسسورنىڭ بىلىشى ئېھتىمالدىن تولىمۇ يىراق ئىدى. چۈنكى «ئۇيغۇر» دېگەن ئېتنىك نامنى بىلىدىغان بىر پەلسەپە پروفېسسورى ئەلۋەتتە ئۇنىڭ مەشھۇر پەيلاسوپلىرىنى بىلەتتى ياكى مۇنداقچە ئېيتقاندا، يۈسۈپ خاس ھاجىپتىن ئىبارەت ئۇيغۇر پەلسەپە تارىخىدىكى گىگانت پەيلاسوپى بىلگەن ئادەم ھېچبولمىغاندا، ئۇنىڭ مىللىتىنى بىلمەي قالمايتتى. تارىخىي تەرەققىيات نۇقتىسىدىن ئالغاندا، مىللەت ھەرگىزمۇ ئۆز لۈكىدىن مەشھۇر ياكى باشقىلارغا تونۇشلۇق بولۇپ قالمايدۇ، بەلكى ئۇنى باشقىلارغا تونۇتىدىغىنى ئۇنىڭدىن يېتىشىپ چىققان مەشھۇر شەخسلەردۇر. يېگانە ئارالدەك كۆرۈنىدىغان ئەنگىلىيە مەدەنىيىتى بىر كېچىدىلا كىشىلەرگە تونۇشلۇق بولۇپ قالغىنى يوق، بەلكى ئۇ نۇرغۇن مەشھۇر زاتلارنىڭ كۆپ خىل ساھەدىكى تىرىشچانلىقىنىڭ ئۈزلۈكسىز مەيدانىغا كېلىشىنىڭ مەھسۇلى.

— بىزنىڭ قەدىمكى ئەنئەنىمىزنى ۋە بۇ ھەقتىكى ئىزدىنىشىمىزنى قەدىمكى گرىكلارنىڭكىگە سېلىشتۇرغىلى بولمايدۇ. لېكىن، ئۇيغۇر قەدىمىدىن تارتىپ ھاياتلىق ھەققىدە ئويلىنىشنى مەنئىي ھاياتىنىڭ مۇھىم قىسمىغا ئايلاندۇرۇپ كەلگەن ۋە بۇ ئىزدىنىش ئۆز نۆۋىتىدە ئۇيغۇر مەدەنىيىتىنىڭ شەكىللىنىشىگە مۇھىم رول ئوينىدى.

نىشىدە تۇرتكىلىك رول ئوينىغان . فارابغا كەلگەندە ئۇي-
خۇرلارنى ئۆز ئىچىگە ئالغان باشقا ئوتتۇرا ئاسىيا خەلقلەرنىڭ
پەلسەپە تەتقىقاتىدا يېڭى يۈكسىلىش بارلىققا كەلگەن . كېيىنكى
تەرەققىياتلاردىن مەلۇمكى ، فارابى ئۇيغۇر پەيلاسوپلىرىغا پەلسەپە
سىستېمىسى تۇرغۇزۇش زۆرۈرلۈكىنى تونۇتقان .

— دەرۋەقە ، ئەل فارابى بۈيۈك شەرق پەيلاسوپلىرىنىڭ
بىرى . ۋەھالەنكى غەرب ئىلىم ساھەسى ئەل فارابىنى پارسىي ۋە
ئەرەب مەدەنىيىتىگە تەۋە دەپ قارايدۇ ، — دېدى پروفېسسور .
دېمەك ، ھازىر مەن بىلەن پروفېسسور ئوتتۇرىسىدا تا-
رىختىن بېرى داۋاملىشىۋاتقان كونا دەتالاش — فارابىنىڭ مىل-
لەت ۋە مەدەنىيەت تەۋەلىكى مەسىلىسى قايتا ئورۇلۇۋاتاتتى .

— بىز ئۇيغۇرلار ۋە ئوتتۇرا ئاسىيادىكى باشقا تۈركىي
مىللەتلەر ئەل فارابىنى تۈركىي مىللەتلەرنىڭ مەنبۇى داھىيىسى
دەپ قارايمىز ، بىر مىللەتنىڭ مەدەنىيەت ئىزچىللىقى بولىدۇ .
فارابىدىن كېيىنمۇ بىزدە نۇرغۇن پەيلاسوپلار يېتىشىپ چىققان .
فارابىدىن كېيىن ئوتتۇرا ئاسىيادىن چىققان يەنە بىر مەشھۇر
پەيلاسوپ يۈسۈپ خاس ھاجىپ . فارابى بىلەن ئۇنىڭ ئوتتۇ-
رىسىدىكى مۇناسىۋەت ئىنتايىن يېقىن ، مۇنداقچە ئېيتقاندا ،
يۈسۈپ خاس ھاجىپ ئەل فارابىنىڭ مەلۇم تەسىرىنى قوبۇل
قىلغان .

پروفېسسور بىردەم ئويلىنىپ تۇرۇپ كەتكەندىن كېيىن ،
سۆزىنى داۋاملاشتۇردى :

— سەن ھازىر نامىنى ئېيتقان پەيلاسوپنى مەن بىلمەي-
دىكەنمەن . شۇ نەرسە ئېنىقكى ، ئەل فارابىدا ئارىستوتىلنىڭ
تەسىرى ئىنتايىن كۈچلۈك . ئەپلاتوننىڭ تەسىرىمۇ بار ، لېكىن
ئارىستوتىلنىڭكىگە يەتمەيدۇ . غەربلىكلەر بولۇپمۇ غەربتىكى
پەيلاسوپلار ۋە پەلسەپە تارىخچىلىرى ئەل فارابىدىن باشقا يەنە
ئىككى بۈيۈك ئىسلام پەيلاسوپىنى ئىنتايىن يۇقىرى ئورۇنغا قو-

يىدۇ . ئۇلار ئىبىن سىنا (لاتىنچە ئاتىلىشى Avicenna) ۋە ئىبىن
رۇشىد (لاتىنچە ئاتىلىشى Averroes) . ئىبىن سىنا ئىسلام دۇنى-
ياسىدا ھەقىقىي پەلسەپە سىستېمىسىنىڭ ياراتقۇچىسىدۇر . ئىبىن
رۇشىدنى ئىبىن سىنانىڭ رادىكالىلاشقان ئىپادىسى دېسە كەمۇ
بولىدۇ .

— غەرب پەيلاسوپلىرى نېمە ئۈچۈن بۇ ئىسلام پەيلا-
سوپلىرىغا شۇنچە قىزىققان ؟

— مەلۇم مەنىدىن ئېيتقاندا ، ئوتتۇرا ئەسىردە ئىسلام
پەلسەپىسى ئارىستوتىل ئىدىيىسىنىڭ غەربكە تولۇقى بىلەن تو-
نۇشتۇرۇلۇشىدىكى كانال بولۇپ قالغان . ئىبىن سىنا بىلەن ئى-
بىن رۇشىدنى ئارىستوتىل ئىدىيىسىنىڭ ئوقۇل شەزھىشۇناسلى-
رى ، دېيىش ئانچە مۇۋاپىق ئەمەس . ئۇلار ئۆز نۆۋىتىدە ئارىس-
توتىلىزمنى ئىسلام ئىدىيىسىگە ۋە ئېتىقادىغا ماس ھالدا تەرەققىي
قىلدۇردى ۋە بېيىتتى . غەرب تاكى 12 — ئەسىرگىچە ئارىستوتىل
بىلەن ھەقىقىي رەۋىشتە تونۇشمىدى ، دېسەك خاتا بولمايدۇ .
ئوتتۇرا ئەسىر غەرب پەلسەپىسىدە ئەپلاتون بىلەن ئارىستوتىل-
نىڭ تەسىرى ئىنتايىن چوڭقۇر ، ھەتتا ھازىرمۇ ئۇلارنىڭ تە-
سىرىنى ھېس قىلالايمىز . لېكىن ، ئارىستوتىلنىڭ تەسىرى پە-
قەت ئىسلام پەيلاسوپلىرىنىڭ تەرجىمىسى ، شەرىھى ۋە راۋاجى
ئارقىلىق ، غەرب بىلەن تولمۇ كېچىكىپ يۈز كۆرۈشتى .
شۇنداقلا ، يۇقىرىقى پەيلاسوپلارنىڭ ئىزدىنىشى غەرب پەلسەپە-
سىنىڭ تەرەققىياتىغا مۇھىم تۆھپە قوشتى . بۇنىڭ مىسالى ، تو-
ماس ئاكۇيىناستۇر . ① بۇلارنى ئىككىنچى مەۋسۈمدىكى « ئوتتۇرا
ئەسىر پەلسەپىسى » دېگەن دەرس تە ئۆگىنىسەن .

① توماس ئاكۇيىناس (1206 — 1274) ، ئوتتۇرا ئەسىر غەرب پەلسەپىسىنىڭ
سىستېما قۇرغۇچىسى ، ئارىستوتىل ئىدىيىسىنىڭ چوڭقۇر تەسىرىگە ئۇچرىغان . ئۇ
ئوتتۇرا ئەسىر غەرب پەلسەپىسىنىڭ پەلسەپە پىلاننى غەلبىلىك تاماملانغۇچى ،
دەپ قارىلىدۇ .

ئارنى بىر پەس سۈكۈت باستى . يۈسۈپ خاس ھاجىپ ، ئەل فارابى بىلەن قەدىمكى گرېك پەلسەپىسىنىڭ مۇناسىۋىتى خىيالىمنى تارىخنىڭ قاراڭغۇ قوينغا ئېلىپ كەتتى . يۈسۈپ خاس ھاجىپ باكوندىن نەچچە يۈز يىل ئاۋۋاللا ئىنسان ھاياتىدا بىلىمنىڭ ئەھمىيىتىنى تەكىتلىگەن . لېكىن بۇ ئىدىيىنىڭ تۇنجى تەشەببۇسچىسى يەنىلا سوقرات . سوقراتنىڭ قارىشىچە ، ئەقىل-نىڭ ئەخلاقىي ئۆلچەملىك ئالاھىدىلىكى بار . ئەگەر ئىنسان ئۆزىدىكى ئەقىلنى يېتەرلىك جارى قىلدۇرسا ، ئۇ ئۆز مەۋجۇد بولۇشىنىڭ مۇكەممەللىكىگە ئېرىشەلەيدۇ . سوقرات ئىنسانغا بەخت كەلتۈرىدىغان نەرسىنىڭ بىلىم ئىكەنلىكىنى ئوتتۇرىغا قويغان . ئۇنىڭ قارىشىچە ، بەختلىك ھايات ئەقىلگە بويسۇنغان ھاياتتۇر ، شۇڭا بۇنىڭدىن شۇنداق خۇلاسىگە كېلىپ چىقىدۇكى ، پەيلا-سوپلارنىڭ ھاياتى ئەڭ بەختلىك ھاياتتۇر . يۈسۈپ خاس ھاجىپمۇ مەسىلىگە دەل سوقراتتەك قارىغان ، ئۇنى سوقراتنىڭ ۋە ئەل فارابىنىڭ تەسىرىگە ئۇچرىغان دېيىشكە بولىدۇ . لېكىن ، مەسىلىنىڭ ئەڭ سەزگۈر نۇقتىسى شۇكى ، يۈسۈپ خاس ھاجىپ سوقراتنىڭ تار دائىرىدىكى بىلىمنىڭ ئەخلاقىي ئۆلچەم بولۇشىدەك قارىشىدىن زور دەرىجىدە ھالقىپ ، بىلىمنىڭ ئىدىئال دۆلەتنىڭ (يۈسۈپ خاس ھاجىپنىڭ نەزەردىكى ئىدىئال دۆلەت چۈشەنچىسى قويۇق شەرقچە ئالاھىدىلىككە ئىگە بولۇپ ، بىزگە ئەپلاتوننىڭ « غايىۋى دۆلەت » ئىدىيىسىنىڭ بەزى تەسىرلىرىنى ئەسلىتىدۇ . ئەمەلىيەتتە ، « غايىۋى دۆلەت » ياكى ئوتوپپيەنى تەشەببۇس قىلغان مۇتەپەككۇرلارنىڭ ئىچىدە ئەپلاتوننىڭ تەسىرىگە ئۇچرىمىغانلىرى پوق دېيەرلىك) سىياسىي ، ئىقتىساد ، قانۇن ۋە ھەربىي ئىشلاردىكى رولىنى تولۇق ئىپادىلىگەن .

— ئاخىرىدا ، — دېدى پروفېسسور خىيالىمنى بۆلۈپ ، — ئېسىڭدە بولسۇن ، سەن تاللىغان بۇ كەسىپ ئىنتايىن كىيىن ۋە مۇرەككەپ . بەلكىم بۇلارنى كىيىن ئۆزۈڭمۇ ھېس قى-

لىشىڭ مۇمكىن . قانداق قىيىنچىلىقنىڭ بولسا مېنى ياكى كاتىپىنى ئىزدە . بىزنىڭ كاتىپ خۇددى پەرىشتىگە ئوخشايدۇ . سەن ئۇنىڭدىن خالىغان سوئالنى سورىساڭ بولىدۇ ، مەسىلەن ، بۇ شەھەرنىڭ قەبىرىدە ئەڭ ئەرزان ۋە سۈپەتلىك كوكا — كولا سېتىلىدۇ ، دېگەندەك . مەن سېنىڭ سېپىمىزگە قېتىلغىنىڭنى قارشى ئالمەن .

كۆڭلۈم كۆتۈرۈلۈپ كەتتى . مېنى قىيناپ تۇرۇۋاتقان ئازابلىق سوئال — « سەن كىم ؟ » سەل بوشىنىش تاپتى . بۇ سوئالنىڭ جاۋابىنىڭ يېرىمى تەكلىماكاننىڭ چاڭ - توزان باسقان ئاشۇ قاراڭغۇ تارىخنىڭ ئىچكىرىسىگە جايلاشقاندى . مەن قەدىمكى يىپەك يولى ئېلىپ كەلگەن ئىدىيە ئالمىشىش ھەرىكىتىنىڭ تەكلىماكاندىكى راۋاجىنى كۆرگەندەك بولدۇم . — رەھمەت سىزگە ، پروفېسسور ، — دېدىم مەن قايتا ماقچى بولۇپ .

ئۇ مېنى بىرمۇنچە رىغبەت سۆزلىرى بىلەن ئۆزىتىپ قويدى . بۇ قېتىمقى ئەھمىيەتلىك سۆھبەت مېنىڭ ئۆزۈم تەۋە بولغان تەكلىماكان مەدەنىيىتىنى تېخىمۇ ئىلگىرىلىگەن ھالدا چۈشىنىشىمگە يول ئاچتى . كىيىن غەرب ئوتتۇرا ئەسىر پەلسەپە تارىخىنى ئۆگىنىش جەريانىدا ، ئىسلام پەلسەپىسىنىڭ غەرب ئوتتۇرا ئەسىر پەلسەپىسىنىڭ ئەپلاتوننىڭ ئىزىدىن ماڭغان مەشھۇر پەيلاسوپ ئاگۇستىننىڭ كىيىن بارلىققا كەلگەن بىر مەزگىللىك تۇرغۇنلۇق ھالىتىنى بۇزۇپ تاشلاشتا ئوينىغان رولى بىلەن تونۇشۇپ چىقتىم . دەرۋەقە ، بۇ تەسىر مۇناسىۋىتىدە يەنىلا ئەل فارابى ، ئىبىن سىنا ۋە ئىبىن رۇشىدلار ئارىستوتېلىزم نىڭ غەربكە تەسىر كۆرسىتىشىدە ئۆچمەس تۆھپە قوشقاندى . بۇ ئۈچ كاتتا ئىسلام پەيلاسوپلىرىنىڭ پەلسەپە نەتىجىلىرى ئىسلام پەلسەپىسىنىڭ مىستىتېزمدىن خالىي ئەقلىي سىستېمىدا تەرەققىي قىلىشىدا ۋە پەلسەپىنىڭ مۇھىم بىر ئىلىم سۈپىتىدە

ئىسلام دۇنياسىدا يىلتىز تارتىشىدا ھەل قىلغۇچ ئەھمىيەتكە ئىگە .

ئەل فارابى باغداد ئېقىمىغا تەۋە بولۇپ ، مىلادى 950 – يىلى ۋاپات بولغان . ئۇ ئىسلام دۇنياسىغا ئارىستوتىل لوگىكا سىنى تونۇشتۇرغان ۋە تۈرلەرگە ئايرىش شەكلى ئارقىلىق پەلسەپە بىلەن تېئولوگىيىنىڭ مۇناسىۋىتى ۋە پەرقلەرنى كەڭ دا-ئىرىدە بايان قىلغان . شۇنداقلا ، پەلسەپىنى تېئولوگىيىدىن ئايرىپ چىقىپ ، مۇستەقىل ئىلىم سۈپىتىدە مۇئامىلە قىلغان ، لېكىن ، ئۇ بۇنىڭلىق بىلەن ئىسلام تېئولوگىيىسىنىڭ ئورنىنى تۈ-ۋەنلەتمىگەن . ئۇ ئىسلام پەلسەپە تارىخىدا تۇنجى بولۇپ ، ئادەم بىلەن خۇدا ئوتتۇرىسىدىكى مۇناسىۋەتنى پەلسەپە نۇقتىسىدىن چۈشەندۈرگەن ، ئۇنىڭ قارىشىچە ، بۇ دۇنيادىكى بارلىق شەيئەلەرنىڭ ھەممىسى زۆرۈرىيەت سۈپىتىدە ئەمەس ، بەلكى تاساددۇپىيلىق سۈپىتىدە مەۋجۇت بولۇپ تۇرىدۇ : ئۇلارنىڭ ماھىيىتى مەۋجۇتلۇقىغا باغلانمىغان . بۇنىڭدىن شۇنداق خۇلاسە كېلىپ چىقىدۇكى ، ئۇلار ئۆز مەۋجۇتلۇقىنى قوبۇل قىلىدۇ . شۇڭا ئادەم ئەڭ ئاخىرىدا خۇدانىڭ مەۋجۇتلۇقىنىڭ ماھىيەت ۋە زۆرۈرىيەت سۈپىتىدە مەۋجۇت ئىكەنلىكىنى چوقۇم ئېتىراپ قىلىشى كېرەك . خۇدا بارلىق تاساددۇپىيە مەۋجۇدىيەتلەرنىڭ سەۋەبىياتىدۇر .

ئۇنىڭ يەنە بىر پەلسەپىۋى سىستېمىسى ۋەھدەتتۇر . ئۇنىڭ بۇ ئىدىيىسى شەرق سۈپىزم ئىدىيىسى بىلەن زىچ باغلانغان بولۇپ ، ئۇنىڭ پەلسەپىسى قويۇق دىنىي تۈسكە ئىگە . ئۇنىڭ قارىشىچە ، ئىنساننىڭ ئەڭ ئالىي ۋەزىپىسى خۇدانى تونۇش . ئالەمنىڭ ئومۇمىي جەريانى خۇدادىن باشلىنىپ ، خۇداغا قايتىدۇ . شۇڭا ، ئادەم خۇدانىڭ ياراتمىشى بولۇش سۈپىتى بىلەن خۇداغا قايتىشىنى ئىرادە قىلغان .

يەنە بىر ئۇلۇغ ئىسلام پەيلاسوپى ئىبنى سىنادۇر (980 — 1037) . ئۇ كۆپ قىسىم ئەسەرلىرىنى ئەرەب تىلىدا

يازغان . تۇغما ئەقىللىق بولۇش سۈپىتى بىلەن ، ئىبنى سىنا كىچىكىدىلا قۇرئان كەرىم ، ئەرەب ئەدەبىياتى ، گېئومېتىرىيە ، قانۇن ۋە لوگىكىلارنى سىستېمىلىق ئۆگەنگەن . ئۇنىڭدىن سىرت ، ئۇ تېئولوگىيە ، فىزىكا ، ماتېماتىكا ۋە مېدىتسىنالارنى ئۆزلۈكىدىن ئۆگەنگەن ، شۇنداقلا ئون ئالتە يېشىدىلا تونۇلغان تېۋىپ بولۇپ قالغان . ئۇ بىر يېرىم يىل سەرىپ قىلىپ ، پەلسەپە ۋە لوگىكا ئۆگەنگەن . ئۇ پەقەت ئەل فارابىنىڭ شەرھلىرى ئار-قىلىقلا ئارىستوتىلنىڭ مېتافىزىكىسىنى تەلۋىكۈس چۈشىنىشكە مۇۋەپپەق بولغان . ئۇ ئارىستوتىلنىڭ بەزى ئەسەرلىرىنى ئەللىك قېتىم ئوقۇپ ، ئاندىن چۈشەنگەنلىكىنى يازغان .

ئىبنى سىنانىڭ ھاياتى تولىمۇ ئەگرى – توقايلىقتا ئۆت-كەن . ئۇ بىر نەچچە خانلىقتا ۋەزىر بولغان ، تېبابەتچىلىك بىلەن ئىزچىل شۇغۇللانغان . پەيلاسوپ بولۇش سۈپىتى بىلەن ئەسەرلىرىنى ئاتىنىڭ ئۈستىدە ۋە تۈرمىلەردە يازغان . ئۇ ئەللىك ئالتە يېشىدا ھەمەداندا ۋاپات بولغان . ۋاپات بولۇش ئالدىدا پۈ-تۈن مىراسلىرىنى كىشىلەرگە بۆلۈپ بەرگەن ۋە ئارىستوتىلغا ئوخشاش بارلىق قۇللىرىنى ئازاد قىلىۋەتكەن . ئۇنىڭ پەلسەپىۋى ئەسەرلىرى ياۋروپا تىللىرىغا كۆپلەپ تەرجىمە قىلىنىپ يۈكسەك تەسىر قازانغان .

ئىبنى سىنانىڭ نەزەرىدە ، زۆرۈرىيەت قارىشى بىرىنچى ئورۇندا تۇرىدىغان مۇھىم قاراشتۇر . ئۇنىڭچە ، بارلىق مەۋ-جۇداتلار زۆرۈرىيەتتىندۇر . ئۇ ئىككى خىل زۆرۈرىيەتنى ئوت-تۇرىغا قويغان ۋە ئۇلارنى بىر – بىرىدىن پەرقلەندۈرگەن . ئۇ-نىڭ قارىشىچە ، بۇ دۇنيادىكى ئالاھىدە ئوبيېكت ئۆز – ئۆزىدىن زۆرۈر ئەمەس ، ئۇنىڭ ماھىيىتى مەۋجۇتلۇقىغا زۆرۈرىيەت سۈ-پىتىدە باغلانمايدۇ . ئۇ شۇنىڭ ئۈچۈن زۆرۈرىيەتكى ، ئۇنىڭ مەۋجۇتلۇقى ئۆزىدىن سىرت بولغان زۆرۈر ھەرىكەت تەرىپىدىن بەلگىلەنگەن . ئىبنى سىنا ئۇچۇن تاساددۇپىيە مەۋجۇدات مۇنداق

مەنەگە ئىگە ، يەنى تاسادىپىي مەۋجۇداتنىڭ مەۋجۇتلۇقى مەۋ-
جۇداتنىڭ ماھىيىتى سەۋەبىدىن ئەمەس ، بەلكى تاشقى سەۋەب-
نىڭ زۆرۈر ھەزىكىتى داۋامدا ھاسىل بولىدۇ . بۇ خىلدىكى
مەۋجۇداتلار ئەلۋەتتە سەۋەبلەنگەن ، شۇڭا تاسادىپىيىدۇر ، ئىبىن
سېنا بۇنىڭدىن شۇنداق خۇلاسەگە كەلگەنكى ، سەۋەبىيات
چەكسىز داۋاملاشمايدۇ . بۇ يەردە چوقۇم تاشقى سەۋەبىيات تە-
رىپىدىن سەۋەبلەلمىگەن بىرىنچى سەۋەبىيات مەۋجۇت بولۇشى
كېرەك . بۇ سەۋەبلەلمىگەن ئىلاھىي مەۋجۇدات ماھىيىتى ۋە
مەۋجۇتلۇقىنى باشقا مەۋجۇداتلاردىن قوبۇل قىلمايدۇ ، بەلكى
ئۇنىڭ مەۋجۇتلۇقى دەل ئۇنىڭ ماھىيىتىدۇر . بۇ زۆرۈر ۋە
ئاداققى مەۋجۇدات ئۆز - ئۆزىدىن زۆرۈر . ۋەھالەنكى ، تاسادىپىي
مەۋجۇداتلار ئۆز - ئۆزىدىن زۆرۈر ئەمەس . بۇ ئاداققى ھەم زۆ-
رۈر مەۋجۇدات خۇدادۇر .

بىز ئىبىن سېنانىڭ يۇقىرىقى قاراشلىرىدىن ئارىستوتىل-
نىڭ روشەن تەسىرىنى كۆرۈۋالالايمىز . لېكىن ، ئۇ ئارىستوتىل-
نىڭ ئىسلام ئىدىيىسىگە ماس كەلمەيدىغان قىسمىنى چىقىرىپ
تاشلاپ ۋە بەزىلىرىنى ئۆزگەرتىپ ، ئىسلام پەلسەپىسىنى يارات-
قان . ئۇ تېخىمۇ ئىلگىرىلىگەن ھالدا خۇدانىڭ سۈپەتلىرىنى ھە-
ققەت ، ئىزگۈلۈك ، ئىشۇق ۋە ھاياتقا يىغىنچاقلىغان . ئۇنىڭ قا-
رىشىچە خۇدا مۇتلەق ئىزگۈلۈكتۇر ، ئۇ ئۆز ئىزگۈلۈكلىرىنى
زۆرۈرىيەت شەكلىدە تارقىتىدۇ ، بۇنىڭ مەنىسى شۇكى ، خۇدا
مەۋجۇداتلارنى زۆرۈرىيەت بىلەن ياراتقان . خۇدا زۆرۈر مەۋ-
جۇدات بولغاچقا ، ئۇنىڭ سۈپەتلىرىمۇ چوقۇم زۆرۈرىيەت بو-
لۇشى كېرەك .^①

شۇ كۈنى چۈشتىن كېيىن تۇنجى سائەتلىك دەرسكە

① ئەل فارابى ۋە ئىبىن سېنانىڭ پەلسەپە ئىدىيىلىرى ھەققىدىكى بىر
لىمىلەر فېردىك كوپلېستىننىڭ « پەلسەپە تارىخى » (ئىنگلىزچە) دېگەن ئەسەر-
رىنىڭ 2 - تومىدىن ئېلىندى .

قاتناشتىم . كېچىكىپ كەلگەنچىكىمىكىن ، ئۆتۈلۈۋاتقان مەز-
مۇنلارنى ۋە ئۇلارنىڭ ئالدىنقى بۆلەك بىلەن بولغان مۇناسىۋەت-
تىنى چۈشىنىش ھەقىقەتەن تەسكە چۈشتى . ئۇنىڭ ئۈستىگە ،
بۇ يەردە « ئۆلچەملەشكەن دەرسلىك كىتاب » دېگەن ئۇقۇم
بولمىغاچقا ، ئۆتۈلگەن ھەر بىر مەزمۇننىڭ مۇناسىۋەتلىك قىسىم-
لىرىنى باشقا ئالاقىدار كىتابلاردىن كۆرۈش كېرەك ئىدى .
ياخشى يېرى ، ھەر بىر دەرس باشلىنىپ ، تۇنجى سائىتىدىلا ،
پروفېسسورلار ئۆز دەرسىگە مۇناسىۋەتلىك كىتابلارنىڭ ، ماقالى-
لەرنىڭ تىزىملىكىنى ۋە دەرسنىڭ ئۆتۈلۈش ۋاقتى جەدۋىلىنى
تارقىتىپ بېرىدىكەن . بۇنداق بولغاندا ، ئۆزۈمنىڭ دەرسلەردە
قانچىلىك تارقىدا قالغانلىقىم ۋە قانداق يېتىشىۋېلىشىم ھەققىدە
كۆڭلۈمدە ئېنىق سان بولاتتى .

پۈتۈن شەھەرنى ئىككى كۈن قاتراپ يۈرۈپ ، مىڭبىر
تەستە ئۆزى كىچىك بولسىمۇ ، ھاۋالىق جايغا جايلاشقان ياتاق
ئۆي تېپىۋالدىم . ئەمدىكى مەسىلە ، پۈتۈن كۈچۈم بىلەن
دەرسلەرگە يېتىشىۋېلىش ئىدى . شۇنىسى ، ئۆتۈلۈۋاتقان دەرس-
لەردىن ئىنگىلىزچە خاتىرە قالدۇرۇپ مېڭىش ۋە ھەر بىر دەرس-
لىك ئۈچۈن كىچىك - كىچىك ماقالىلەرنى يېزىپ تۇرۇش ماڭا
دەسلىپىدە قىيىن بولىدى . ئىنگىلىز تىلىنىڭ مۇھىملىقى بارغان-
سېرى بىلىنىشكە باشلىدى . ھەر ھالدا ، دەرسلەرگە ئاستا - ئاستا
كىرىشىشكە باشلىدىم .

ھەر دەم ئېلىش سائىتى توشقاندا ، بەزى ساۋاقداشلىرىم
« يولدا قوشۇلغان ھەمراھ » قا — ماڭا قىزىقسىنىپ ، نەدىن
كەلگەنلىكىم ۋە كىم ئىكەنلىكىم ھەققىدە سوئاللارنى سورايتتى .
مەن بىر قاتار چۈشەندۈرۈشلەردىن كېيىن ، « مەن ئۇيغۇر »
دېسەم ، كۆزلىرىمنى پارقىراتقىنىچە خۇددى يەر شارىدا يېڭىدىن
بايقالغان قۇرۇقلۇقنىڭ نامىنى ئاڭلاۋاتقاندەك ھەيرانۇ ھەس بو-
لۇپ قاراپ قالاتتى . ئۇلارغا ئۇيغۇرلارنىڭ مەدەنىيىتى ھەققىدە

قىسقىچە چۈشەنچە بەرسەم ، « ھە ، مۇنداقكەندە » دەپ قويۇ-
شاتتىيۇ ، لېكىن ئۇلارنىڭ تۇرقىدىن يەنىلا چۈشەنمەيۋاتقانلىقى
چىقىپ تۇراتتى .

شەخسنىڭ مەدەنىيەت سالاھىيىتى ئابستراكت نەرسە ئە-
مەس ، ياكى ئۇنى قەغەز ، ھۆججەت ۋە تامغىلار بىلەن چۈ-
شەندۈرۈپ بولغىلى بولمايدۇ ، ئۇ بىر قەۋمنىڭ ھاياتىي كۈ-
چىنىڭ — بىر مىللىي مەدەنىيەتنىڭ شۇ مەدەنىيەت ئەزالىرىدا ۋە
باشقا مەدەنىيەت ئەزالىرىدا ئېتىراپ قىلىنىشى ۋە بىلىشى جەريانى-
نىدۇر . ھېچقانداق ئادەم يەككە - يېگانە مەدەنىيەت سالاھىيىتىگە
ئىگە بولالمايدۇ . دەل شەخس تەۋە مەدەنىيەت ئۇنىڭ پۈتكۈل
پائالىيەتلىرىنىڭ مەدەنىيەت ئاساسى ، شۇنداقلا ئۇ ئاشۇ مەدەنى-
يەت مۇھىتى ئىچىدە كۆزىتىلىدۇ . قىممەت تۇرغۇزۇلىدۇ ۋە تو-
نۇلىدۇ . شەخسنىڭ مەدەنىيەت سالاھىيىتى ئۇنىڭ ئۆز مەدەنىي-
تىنىڭ تارىخىي ئارقا كۆرۈنۈشى ۋە رېئاللىقىغا چەمبەرچاس
باغلانغان .

— مەن ئىتالىيان ، — دېدى بىر ئوغۇل بالا ئۆزىنى
تەشەببۇسكارلىق بىلەن تونۇشتۇرۇپ .

ئۆزلۈك سالاھىيىتىنىڭ بۇ خىل ئاشكارىلىنىشى ۋە مەندە
بىلىشى جەريانىنى بارلىققا كەلتۈرۈشى خىيالىمنى دۇنياغا مەشھۇر
بولغان قەدىمكى رىم ئىمپېرىيىسىنىڭ ۋاقىت تەرىپىدىن ئۆچۈ-
رۈلۈشكە ئۈلگۈرمىگەن ئەسلىملىرىگە ئېلىپ كەتتى . تۇرۇپلا
سالۋادور كاشىمودونىڭ ئىنسانىيەتنىڭ مۇقەددەس ئۈمىدى —
ئەركىنلىكنى كۈيلىگەن شېئىرلىرىنى ئەسلەپ قالدىم . ئىتالى-
يانلار مەدەنىيەتتىكى مەلۇم ماكان ۋە زاماندا ئۆز تەرەققىياتىنى
باشتىن كەچۈرۈپ داۋاملىشىپ كېلىۋاتقان قەۋمدۇر ، ئۇ شۇ
كوللېكتىپنىڭ ھازىرقى مەھسۇلى ئىدى . ئۇ تارىخنىڭ مەلۇم
پەيتىدە ۋە ھېچكىم ئالدىن ھۆكۈم قىلالمايدىغان مەلۇم بىر يې-
رىدە مەندەك بىر تەكلىماكانلىق ناتونۇش ئادەم بىلەن تۇنجى

قېتىم ئۇچرىشىۋاتاتتى . مەن ئۇ كەلگەن مەدەنىيەتنى ئازدۇر -
كۆپتۈر بىلەتتىم ، لېكىن ئۇ مەن كەلگەن مەدەنىيەتتىن پۈتۈن-
لەي خەۋەرسىز ئىدى .

ئەگەر ئىنسانلار ئارىسىدا مەدەنىيەتتىن ھالقىغان ئورتاق-
لىق بار دېيىلسە ، ئۇ شەكسىزكى ھاياتلىققا ۋە ياشاشقا بولغان
ئارزۇنىڭ ئوخشاشلىقىدۇر . كىشىلەر مەيلى قايسى خىل مەدەنى-
يەتكە تەۋە بولمىسۇن ، مەدەنىيەت ئادەملەرنىڭ ھاياتلىق پائالى-
يەتلىرىنىڭ قىممەت شەكلى سۈپىتىدە ئىپادىلىنىشى . بۇنىڭدىن
شۇنداق يەكۈن كېلىپ چىقىدۇكى ، مەدەنىيەت قانداقتۇر سا-
ماۋى دەستۇرلار ئەمەس ، بەلكى ئادەمنىڭ ھاياتىدىكى ئەڭ رېئال
ۋە ماھىيەتلىك ئىنتىلىشى ۋە تىرىشچانلىقىنىڭ مەھسۇلى —
ياشاش ، بىر نان ، بىر ئۆي ۋە ئالاقە قەدىمدىن تارتىپ ئىنسان-
يەتنىڭ مەدەنىيەت يارىتىشى ھەققىدىكى بارلىق تىرىشچانلىقلىرى-
نىڭ ھەرىكەتلەندۈرگۈچ كۈچى بولۇپ كەلدى . بۇلار ئۆز ئۆز-
ۋىتىدە ياشاشنىڭ — ئىنسانلارنىڭ ئۈزۈلۈپ قالماي داۋاملىشىپ
كېلىشىنىڭ شەكلى ئالاھىدىلىكى سۈپىتىدە ئىپادىلەندى .
شۇنداق دېيىشكە بولىدۇكى ، ئافرىقىنىڭ يىراق قىرغاقلىرىدا ،
تۈرلۈك مۇراسىملار ئارقىلىق ئۆز مەدەنىيىتىنىڭ پۈتمەس - تۈ-
گمەس مەنەۋى ھاياتىي كۈچىدىن بەھرە ئېلىپ ياشاۋاتقان
ئافرىقىلىقلار ياشاش ئېڭى بىلەن غەربلىكلەرنىڭ روك مۇزىكا
كېچىلىكىگە قاتنىشىپ ، تۇرمۇشنىڭ بېسىمىنى كۈچلۈك قوز-
غاتقۇچ شەكلىدىكى رېتىم ئارقىلىق ئۇنتۇشقا ۋە بىر خىل روھىي
ئەسەبكە ئېرىشىشى ئوتتۇرىسىدا شەكىل جەھەتتىن مەلۇم پەرق
بولغانلىقى بىلەن مەزمۇن جەھەتتىن ياكى مۇددىئىا نۇقتىسىدىن
ھېچقانداق پەرق يوق . چۈنكى مەدەنىيەت ئۆز كوللېكتىپىغا ھا-
ياتىي كۈچىنى ، روھنىڭ ئازادلىكى ۋە تىنچلىقىنى ، شۇنداقلا
ھاياتىنىڭ مەنىسىنى ھېس قىلدۇرىدۇ .

غەربلىكلەر خۇددى دۇنيادىكى باشقا مىللەتلەرگە ئوخ-

شاشلا ئۆز مەدەنىيىتىنى قوغداپ قېلىش ئۈچۈن پۈتۈن كۈچى بىلەن تىرىشىۋاتىدۇ . ئۇلارغا شۇ نەرسە ئايانكى ، مەدەنىيەت شەخىستىكى يېگانىلىك تۇيغۇسىنى يوقىتىشتىكى ۋە شەخىسنى مەدەنىيەتتىن ئىبارەت كولىكتىپنى ئۇيۇشتۇرۇش رولىغا ئىگە قىلىشتىكى ئىجتىمائىي ئالاقە تورى ئىچىدە ئۆزىنى خۇددى باشقا مەدەنىيەت ئەزالىرى بىلەن بىرلىشىپ ، ئۇيۇشۇشچانلىققا ئىگە مەدەنىيەت جامائەسىنى بارلىققا كەلتۈرۈشتىكى ئەڭ ئەھمىيەتلىك پائالىيەت ۋە جەريان . بۇ مەنىدىن ئالغاندا ، ئۇيغۇرلارنىڭ مەنىۋى تۇرمۇشىدا گەۋدىلىك ئورۇندا تۇرغان مۇراسىملار ۋە « ئون ئىككى مۇقام » تەكلىماكان مەدەنىيەت ئېگىنى بارلىققا كەلتۈرۈشتىكى ۋە مۇكەممەللەشتۈرۈشتىكى ئەھمىيەتلىك پائالىيەتلەردۇر . ئۇيغۇر خەلقىنىڭ باي مۇراسىم شەكىللىرىدە ھاياتلىقنىڭ ئىنساندىن تەلەپ قىلىدىغان تۈپكى پائالىيەتلىرىنىڭ ئىپادىلىنىشلىرى ، « ئون ئىككى مۇقام » دا ھاياتلىقنىڭ قەدىمىي ئاۋازى بار . تەكلىماكاننى چۆرىدەپ ياشاش پېشانىسىگە پۈتۈلگەن ئۇيغۇرلارنىڭ ئۈمىد ۋە ئۈمىدسىزلىك ئارىلىشىپ كەتكەن ئۇزاق تارىخى بارلىققا كەلتۈرگەن « تەكلىماكان مەدەنىيىتى » مانا ھازىر « سەن كىم ؟ » دېگەن ئەجەللىك سوئالغا دۇچ كەلدى . چۈنكى ، تاشقى پلانېتتىن ياكى چەكسىز كائىناتتىن قارىغاندا ، خۇددى كىچىككىنە چاڭ - توزانچىلىك كېلىدىغان يەر شارىدا ياشاۋاتقان ئادەملەر بىر تەرەپتىن ئىقتىسادنىڭ دۇن-ياۋىلىشىشى ئارقىسىدا بارلىققا كېلىدىغان « ئورتاق يەر شارى مەدەنىيىتى يېزىسى » نى خام خىيال قىلىش بىلەن بىرگە ، يەنە بىر تەرەپتىن ، ئۆز مەدەنىيىتىنى چىقىش قىلىپ تۇرۇپ ، باشقىلاردىن « سەن كىم ؟ » دېگەن قەدىمىي سوئالنى سوراۋاتىشى ئۇنتۇپ قالغىنى يوق . قارىغاندا ئىنسانلار ئورتاق بىر زېمىندا — يەر شارىدا ياشاۋاتقىنى بىلەن مەدەنىيەتلەرنىڭ كۆپ خىللىقى ۋە كۆپ خىل مەدەنىيەتنىڭ ئارىلىشىپ مەۋجۇت بولۇپ تۇرۇشىنى

ئەقلى سىستېما دەپ قارىسا كېرەك . گەرچە مەلۇم مەدەنىيەتكە تەۋە بولۇش سۈپىتى بىلەن ، ھەر بىر ئادەم بۇ سوئالغا تارىخنى شېپى كەلتۈرۈپ ، ئۇزاق ئىزاھلاشنى بېرەلمىسىمۇ ، ئادەم بولۇش سۈپىتىمىز بىلەن — يەر شارىدا ياشاۋاتقان ، ئەقلى جەھەتتە يۈكسەلگەن جانلىق بولۇش سۈپىتىمىز بىلەن بۇ سوئالغا قانائەتلىنەرلىك جاۋاب بېرىش ئۈچۈن ئاسان ئەمەس . « سەن كىم ؟ » بۈگۈن سەندىن سوراغان بولسا ، كەلگۈسىدە ئوخشاش ئۇسۇل بويىچە سېنىڭ بالىلىرىڭدىن سورىلىدۇ .

غەرب مەدەنىيىتى ، تەكلىماكان ۋە باشقىلار

ئىگىز ماڭا بىر تايىنىش نۇقتىسى بېرىلسە ، يىر شارىنى ئورنىدىن يۆتكەپلەيمەن .

— ئارخېمىد

كۈنلىرىم ئالدىراشچىلىقتا ئۆتۈشكە باشلىدى . ئۆتۈ-
لۇۋاتقان دەرسلەرگە يېتىشىپ مېڭىش ۋە ئۆتۈلۈپ بولغانلىرىنى
تەكرارلاش كۆپ كۈچ سەرپ قىلاتتى . شۇنداقتىمۇ ھەممىنى
قۇدرىتىمنىڭ يېتىشىچە بىر تەرەپ قىلىپ ماڭدىم . ھاياتىمدىكى
ئەڭ قىزغىن ۋە ئەھمىيەتلىك چاغ باشلانغانىدى . قەدىمكى
شەرق ۋە غەرب مۇتەپەككۈرلىرى بىلىمنىڭ ئادەمگە خۇشاللىق
ئېلىپ كېلىدىغانلىقىنى قەيت قىلىپ ئۆتكەن . بىلمەسلىكتىن
بىلىشكە ، بىلىشتىن تېخىمۇ چوڭقۇر بىلىشكە ئۆتۈش ئادەمگە
خۇددى بىلىم زېمىنىڭ بارغانسېرى ئېچىلىۋاتقاندىكى ، مۇنداقچە
ئېيتقاندا ، « كالاڭ يورۇۋاتقاندىكى » تۇيغۇ بېرىدۇ . بەزى
چاغلاردا بىلمەيدىغان نەرسىلىرىمنىڭ شۇنچە كۆپلۈكىنى ئوي-
لىسام ، ئىشنى نەدىن باشلاشنى بىلمەي بېشىم قېتىپ كېتەتتى .
غەرب مەدەنىيىتىنىڭ سەلتەنەتلىك مۇۋەپپەقىيەتلىرى ماڭا ھايا-
تىمدىكى ئەڭ مۇھىم خىرىسنى ھېس قىلدۇردى . بۇ خىرىسنى
تەشەببۇسكارلىق بىلەن قوبۇل قىلىش ۋە ئۇنى ئاكتىپ پۇر-
سەتكە ئايلاندۇرۇش ئېيتىلماققا ئاسان بولغىنى بىلەن ، ئەمەل-
يەتتە زور تىرىشچانلىق تەلەپ قىلاتتى . تۇنجى قېتىم پەلسەپە
كۈتۈپخانىسىغا كىرگىنىمدە كىتابلارنىڭ تۈرى ، سانى ۋە تېمى-
لىرىنىڭ كۆپلۈكىلا ماڭا « بىلىم » دېگەن بۇ قەدىمىي ئاتالغۇ-
نىڭ ناھايىتى ئېغىر ۋەزىنىنى ھېس قىلدۇردى .

مەن دەسلەپ يولۇققان مەسىلىلەرنىڭ بىرى تىل بىلەن
مەدەنىيەتنىڭ مۇناسىۋەت مەسىلىسى بولدى . گەرچە ئىنگىلىز
تىلى ئورتاق دەرسلىك تىلى بولسىمۇ ، لېكىن ھەر بىر ئاتالغۇنىڭ
ئىنچىكە مەنىلىرىگە كەلگەندە مەن ئۆز چۈشەنچەمنىڭ بەزىدە
باشقىلارنىڭكىدىن پەرقلىنىدىغانلىقىنى بايقىدىم . چۈنكى ، مەن
ھەر بىر ئاتالغۇنى يەنىلا مەلۇم مەنىدىن ئېلىپ ئېيتقاندا ئۆزۈم
يېتىلگەن مەدەنىيەت كۈنتېكىس دائىرىسىدە چۈشەنەتتىم . دېمەك
غەربلىكلەرنىڭ تىلىنىڭ ياردىمى ئارقىلىق دۇنيانى چۈشىنىش ۋە
شەرھىلىشى بىلەن مېنىڭ دۇنيانى چۈشىنىشىم ۋە شەرھىلىشىم
ئوتتۇرىسىدا ناھايىتى نازۇك پەرق بار ئىدى . گەرچە بىز ئورتاق
ئاتالغۇنى ئىشلەتسەكمۇ ، تەجرىبىمىز ، تەسراتىمىز ، تۇيغۇمىز
ۋە تەپەككۈرىمىز ئوخشاش بولمايتتى .

بولۇپمۇ ، بەزى ئاتالغۇلارنىڭ مەن تەۋە مەدەنىيەتكە تەۋە
بولماسلىقى مېنى بەزى چاغلاردا ئاشۇ ئاتالغۇنى تەلئۆكۈس
چۈشىنىشتىن مەھرۇم قالدۇراتتى . چۈنكى مەلۇم ئاتالغۇنىڭ مە-
لۇم تىلدا بولۇشى شۇ ئاتالغۇغا مۇناسىۋەتلىك بارلىق مەزمۇنلار-
نىڭ شۇ مەدەنىيەتتىن تېپىلىشىدىن دېرەك بېرىدۇ . تىل بىلەن
تەپەككۈرنىڭ مۇناسىۋىتى نۇقتىسىدىن قارىغاندا ، سۆزلۈك
لەرگە باي تىلنىڭ ئەزالىرى تىل ئارقىلىق ئارتقۇلىدىغان باي
تەپەككۈرگە ئىگە بولالايتتى . ئېيتىشلارغا قارىغاندا ، ئىبىن رۇ-
شىد ئارىستوتىلنىڭ پۈتۈن ئەسەرلىرىگە شەرھ يېزىش داۋامىدا ،
« تراگېدىيە » بىلەن « كومېدىيە » دىن ئىبارەت ئىككى ئاتالغۇ-
نىڭ شەرھىنى قانداق بىر تەرەپ قىلىش مەسىلىسىگە يولۇققان-
كەن . چۈنكى بۇ ئىككى ئاتالغۇ ئىبىن رۇشىدىن ئىبارەت يېتۈك
ئىسلام پەيلاسوپىغا پۈتۈنلەي يات بولۇپ ، ئىلىم ئەخلاقى نۇق-
تىسىدىن ئېيتقاندا ، ئۇنىڭدىن ئاتلاپ ئۆتۈپ كېتىش مۇمكىن
ئەمەس ئىدى . ئەرەب مەدەنىيىتىگە « يات » بۇ ئاتالغۇلار ئىبىن
رۇشىدىن ئۆز مەنىسى ھەققىدە توختىماي ئويلىنىشقا مەجبۇر

قىپتۇ . بىر كۈنى ئىيىن رۇشىدىنىڭ كۆزى پەستە ئويىناۋاتقان يا-
لىڭاچ بالىلارغا چۈشۈپتۇ . دەل شۇ چاغدا بالىلار دەل مەسچىت-
تىكى مەزىنىنى ۋە ناماز خانلارنى دوراپ ئويىناۋاتقانكەن . بۇ ئىيىن
رۇشىدىنى خۇددى گىرىكلار ۋە لاتىنلار ئېيتقان « دراما » نى
ئەسلىتىپتۇ ، لېكىن ئۇ بۇنىڭدىن تېخىمۇ ئىلگىرىلىگەن جاۋابقا
ئېرىشەلمەپتۇ . ئۇ ئۆزىنىڭ ئىزدىنىشىنى داۋاملاشتۇرۇۋېرىپتۇ .

بىر كۈنى ، ئىيىن رۇشىد ئوبۇلقاسم ئىسىملىك بىر
سەيياھنىڭ ئۆيىگە مېھماندار چىلىققا بېرىپتۇ . سورۇندا ئوبۇلقا-
سىم ئۆزىنىڭ يىراق ئەلدىكى ساياھەتتىكى مېھمانلارغا سۆزلەپ
بېرىپتۇ .

بىر كۈنى چۈشتىن كېيىن ، سىن كالان شەھىرىدىكى
مۇسۇلمان سودىگەرلەر مېنى بىر غەلىتە ئۆيگە باشلاپ ئاپاردى .
بۇ ئۆيىنى تەسۋىرلەش ھەقىقەتەن قىيىن ، چۈنكى بۇ كىچىكلا
ئۆي بولۇپ ، ئوتتۇرىسىدا بىر پەلەمپەيلىك سەينا بار ئىدى . ئۇ-
نىڭدا نىقابلانغان كىشىلەر غەلىتە ئىشلارنى قىلىپ يۈرەتتى .
ئۇلارنىڭ بىرى تۇيۇقسىز باغلاندى ، لېكىن ھېچكىم بۇ سەينادا
زىنداننى كۆرمىدى . ئۇلار ئاتلىق سەپەر قىلدى ، لېكىن ھېچكىم
ئاتلارنى كۆرمىدى . ئۇلار قىلىچلاشتى ھەم بەزىلىرى ئۆلدى ،
لېكىن ئۆلگەنلىرى بىردەمدىن كېيىنلا ئورۇنلىرىدىن تۇرۇشۇپ
كەتتى .

سورۇن ئەھلى قايمۇقۇپ قاپتۇ ۋە ئاخىرىدا « سىن
كالانلىقلار ساراڭ بوپتۇ » دەپ يەكۈن چىقىرىپتۇ ، لېكىن ئىيىن
رۇشىد كەچتە ئۆيىگە قايتقاندا ، ئۆزىنى ئۇزاقتىن بېرى قىيىنلاپ
كېلىۋاتقان مەسىلىنىڭ جاۋابىنى تاپقانلىقىنى جەزم قىپتۇ . شۇ-
نىڭ بىلەن ئۇ قولىزمىسىغا ناھايىتى ئېھتىياتچانلىق بىلەن مۇنۇ
قۇرلارنى پۈتۈپتۇ : « ئارىستوتىل قەسىدىگە تراگېدىيە ، كومې-
دىيىگە ساتىرا دەپ نام بېرىدۇ » .

بۇنىڭدىن مەدەنىيەتنىڭ كۆپ خىللىقى ۋە ئۇلار ئوتتۇ-
-

رىسىدىكى پەرقلەرنىڭ ئىنسانلارنىڭ بىر - بىرىنى چۈشىنىشىگە
قانچىلىك زور دەرىجىدە تەسىر كۆرسىتىدىغانلىقىنى كۆرۈۋال-
غىلى بولىدۇ . غەربتىكى پسخولوگىلار نۇرغۇنلىغان خەلقلەرنىڭ
تىلىدىكى ئاساسىي رەڭ ئاتالغۇلىرىنى سېلىشتۇرۇپ مۇنداق يە-
كۈنگە ئېرىشكەن : يەر شارىدىكى ئىنسانلار ئورتاق رەڭ چۈ-
شەنچىسىگە ئىگە . ۋەھالەنكى ، تېخىمۇ ئىلگىرىلەپ ئېلىپ بېرىل-
غان تەتقىقاتلار بۇ يەكۈننىڭ پۈت تىرەپ تۇرالمىدىغانلىقىنى
ئىسپاتلىغان . بۇ يەردە مەدەنىيەتنىڭ دۇنياۋى ئۇنىۋېرسال ئالا-
ھىدىلىكى بىلەن ئۇنىڭ كۆپ خىللىقى ئوتتۇرىسىدىكى پەرق
مەسىلىسى بار . لېكىن كىشىلەر بۇنىڭلىق بىلەن دۇنيا تىلى
ھەققىدىكى ئىزدىنىشلىرىدىن ۋاز كەچكىنى يوق . چۈنكى مەدە-
نىيەتلەر ئوتتۇرىسىدىكى پەرق ئۆز نۆۋىتىدە مەدەنىيەتلەر ئوتتۇ-
رىسىدىكى ئالاقە ۋە چۈشىنىشى چەتكە قاقمايدۇ . شۇڭلاشقا ،
شۇ نەرسە ئېنىقكى ، باشقا مەدەنىيەتلەردىن پۈتۈنلەي « ئايرىل-
غان » مەدەنىيەتنى چۈشىنىش مۇمكىن ئەمەس ، دەيدىغان
قاراش توغرا ئەمەس . ئەگەر بۇ قاراش توغرا بولسا ، بىز
قانداقسىگە ئۇلارنىڭمۇ ئىنسان ئىكەنلىكىنى بىلەلەيمىز ؟

ئۇنىۋېرساللىق بىلەن كۆپ خىللىقنىڭ زىددىيىتى مې-
نىڭمۇ كۈندىلىك پائالىيىتىمگە تەسىر كۆرسىتىشكە باشلىدى .
مەن كېيىنچە شۇنداق خۇلاسىگە كەلدىمكى ، مەدەنىيەتلەر ئوت-
تۇرىسىدا روشەن پەرق مەۋجۇت ، لېكىن بىز بىر - بىرىمىزنى
ئۆزئارا چۈشىنەلمەيمىز . چۈنكى بۇ يەردە مۇنداق بىر ئالدىنقى
شەرت بار : مەدەنىيەت ئىنسانلار توپىنىڭ مەقسەتلىك پائالىيەتلىرىنىڭ
ئىپادىسى . غەرب مەدەنىيىتى مەندە نۇرغۇن چۈشىنىشىسىزلىك-
لەرنى ۋە قايمۇقۇشلارنى پەيدا قىلغان بولسىمۇ ، بۇ مەدەنىيەتنى
چۈشىنىپ بېقىش قىزغىنلىقىمنى سۇسلاشتۇرالمىدى . شۇڭا مەن
ئالدى بىلەن غەرب مەدەنىيىتىنىڭ كېلىپ چىقىشىنى - ئۇنىڭ
مەدەنىيەت يىلتىزىنى ئىزدەپ بېقىشنىڭ ئەقلىي جەھەتتىكى زۆ-

رۇرلۇكنى ھېس قىلدىم .

غەرب جۇغراپىيىلىك جايلىشىش ، مەدەنىيەت ۋە ئىقتىساد جەھەتتىن ئېيتقاندا غەربىي ياۋروپا ، شىمالىي ئامېرىكىلارنى ئۆز ئىچىگە ئالىدۇ . بېلگىيە غەربىي ياۋروپاغا جايلاشقان بولۇپ ، تىپىك ياۋروپا دۆلىتى ئىدى . ھېس قىلىشىمچە ، بېلگىيىدىن ياۋروپاغا خاس ھەممە ئالاھىدىلىك تېپىلاتتى . گەرچە مېنىڭ غەربكە بولغان چۈشنىشىم مۇشۇ كىچىك دۆلەت بىلەن چەكلەنپ قالغان بولسىمۇ ، خۇددى بىر تامچە سۇدىمۇ قۇياشنىڭ شو-لىسىنى كۆرگىلى بولغىنىدەك ، بۇ دۆلەت ئارقىلىق غەرب توغرىسىدا دەسلەپكى قەدەمدە ھېسسىي چۈشەنچىگە ئىگە بولغىلى بولاتتى .

كۆز ئالدىغا ئالدى بىلەن تاشلانغىنى غەرب مەدەنىيىتىنىڭ تاشقى كۆرۈنۈشى بولدى . بۇ غەربكە تۇنجى قەدەم باسقان ھەرقانداق ئادەمنى ئۆزىگە تارتىدىغان جەلپكار ئامىل ئىدى . ئالاھىدە ئاسرىلىۋاتقان قەدىمىي ئىمارەتلەر ، شەھەر قۇرۇلۇش مۇئەسسەسەلىرى ، قۇلاي قاتناش - ترانسپورت ، كىشىلەرنىڭ مەدەنىي يۈرۈش - تۇرۇشى ، توخۇ سۈتىدىن باشقا ھەممە نەرسە تېپىلىدىغان ئەلۋەك بازار ، يېمەكلىك ، مەدەنىي كۆڭۈل ئېچىش ، مەدەنىي ۋە ئىلمىي ئاتموسفېرا ... مانا بۇلار مېنىڭ دەسلەپتە قىزىقىشىمنى قوزغىغان ئامىللار بولدى . ئۇزاق يىللىق مەدەنىيەت ئەنئەنىسى ئارقا كۆرۈنۈشىدە دۇنيانىڭ ئالدىنقى قاتارىدا تۇرىدىغان ئالىي مائارىپتىن بەھرىمەن بولۇۋاتقان غەربلىكلەر ئۆزلىرىنىڭ ياشاش مۇھىتىنى ئەقلىي شەكىلدە يەنى ئىنساننىڭ پۈتكۈل ھاجىتىدىن چىقالغۇدەك قۇرۇلمىدا قۇرۇپ چىققانىدى . غەربكە تۇنجى بارغان ئادەم تۇرمۇشنىڭ قۇلايلىقى ، ماددىي با-ياشاتچىلىقىنى ناھايىتى ئاسانلا ھېس قىلالايدۇ ، ئەگەر بۇ ماددىي مەئىشەتلەرنى بىر ئېغىز سۆزگە يىغىنچاقلاشقا توغرا كەلسە ، غەرب جەمئىيىتى يۈكسەك ئەقلىي قۇرۇلمىغا ئىگە ، دېيىش

مۇمكىن .

غەربلىكلەرنىڭ كۈندىلىك تۇرمۇشىغا نەزەر سالغىنىمىزدا ، يۈكسەك جەھەتتە تەرەققىي قىلغان ماددىي سىستېمىنىڭ كەينىدىكى ئادەمنىڭ تەنھالىقى ۋە غەربلىقنى بايقىۋېلىش تەس ئەمەس . گەرچە كېيىنكى سانائەت ئىنقىلابى غەربلىكلەرنىڭ قىممەت قارىشىغا غايەت زور ئۆزگىرىشلەرنى ئېلىپ كەلگەن بولسىمۇ ، لېكىن ئۇلارنى ياتلىشىش تەقدىرىدىن قۇتقۇزالمىغان . كىشىلەر بارغانسېرى ئۆزلىرى ئىگە بولۇۋاتقان ماددىي بۇيۇملارنىڭ قورشابىدا قېلىپ ، ئادەم بىلەن ئادەم ئوتتۇرىسىدىكى بېرىش - كېلىش ئېلىپ كېلىدىغان مېھىر - مۇھەببەتتىن مەھرۇم قېلىۋاتىدۇ .

مانا دەسلەپتە بېلگىيىلىكلەرنىڭ ئىت بېقىش ھەۋىسى قاتتىق تەسىر قىلدى . شەنبە ۋە يەكشەنبەدە كوچىلاردا ھەرخىل ئېسىل نەسىللىك كۈچۈكلەرنى ۋە ئىتلارنى يېتىلىۋالغان كىشىلەرنى ئۇچراتقىلى بولىدۇ . ئۇلار كۈچۈكلەرنى ۋە ئىتلارنى يېتىلىپ ، كوچىلاردا بىخىرامان سەيلە قىلىشىدۇ . بولۇپمۇ بۇ ھا-دئىسە ياشانغانلاردا تېخىمۇ ئومۇميۈزلۈك . قارىغاندا ئۇلار ئاخىرقى ئۆمرىنى ۋە ھاياتىنىڭ ئاخىرقى پەيتلىرىدىكى تەنھالىقنى ئادەم بىلەن ئەمەس ، بەلكى گەپ قىلالمىسىمۇ ، « دۈشمەنلىك قىلىش » قولىدىن كەلمەيدىغان رايىش ھاياۋان ئىت بىلەن ئۆت-كۈزۈشنى خالىسا كېرەك .

ۋەھالەنكى ، كىشىلەرنىڭ بىر - بىرىدىن ياتلىشىشى ۋە تۇرمۇشتىكى يەككە - يېگانىلىق ھادىسىسى غەربلىكلەرنىڭ ئومۇمىي گەۋدە سۈپىتىدىكى پائالىيىتىنى توسالمىسا كېرەك . شۇ-نىڭ ، ئىجتىمائىي ئالاقىنىڭ زۆرۈرلۈكى بارغانسېرى كۆپ خىل پەنلەرنىڭ تەتقىقات تېمىسىغا ئايلانماقتا . ئۇلار خىلمۇخىل شەكىللەر ئارقىلىق ئۆزلىرى قۇرۇۋالغان كىچىككىنە « جەننەت » لىرىدىن سۇغۇرۇلۇپ چىقىپ ، ئادەمگە ھاياتىي كۈچىنى ھېس

قىلدۇرىدىغان كولىپكتىپ مەدەنىيەت پائالىيەتلىرىگە قاتنىشىشقا رىغبەتلەندۈرۈلمەكتە .

ئارستوتىل ئادەمگە ئادەم ئىجتىمائىي ھاياتىدۇر ، دەپ تەبىر بەرگەن . ئادەمنىڭ تۇپ ئالاھىدىلىكى ئۇنىڭ يەككە - يېگانىلىقى ئەمەس ، بەلكى ئىجتىمائىيلىقىدۇر . غەربنىڭ پۈتكۈل ماددىي قۇرۇلمىسى دەل ئادەمنىڭ مانا مۇشۇ خىل ئىجتىمائىيلىقىنى چىقىش قىلغان بولۇپ ، « ئومۇمنىڭ بەخت - سائادىتى » چۈ - شەنچىسى ھۆكۈمەتتىن تارتىپ ئاددىي يۇقراغىچە ھەممىنىڭ غەرب جەمئىيىتىدىن تەلەپ قىلىدىغان سىياسىي ، ئىقتىسادىي ۋە مەدەنىيەت ئۆلچىمىگە ئايلانغان . قىزىقارلىق يېرى شۇكى ، « ئومۇمنىڭ بەخت - سائادىتى » ئۈچۈن ئېلىپ بېرىلغان پۈت - كۈل تىرىشچانلىقلار ئارقىسىدا بارلىققا كەلگەن ماددىي مەئشەت ئەڭ ئاخىرىدا يەككە شەخسنىڭ ئىگىدارلىقىغا ئۆتۈش بىلەن ئۆ - زىنىڭ سەپىرىنى ئاخىرلاشتۇرىدۇ . مۇنداقچە ئېيتقاندا ، « ئو - مۇمنىڭ بەخت - سائادىتى » ئارقىسىدىن بارلىققا كېلىدىغىنى قانداقتۇر ئابستىراكت گۈللىنىش بولماستىن ، بەلكى شەخسنى بارغانسېرى ئوراپ ، ئۇنىڭ سىرت بىلەن بولغان ئالاقىسىنى ئو - زۇپ تاشلايدىغان چىرايلىق بېزەلگەن ئۆيدۇر . شۇنداقتمۇ ، غەربتىكى ھەربىر شەخس جەمئىيەتتىكى ئىجتىمائىي بايلىقنىڭ تەقسىملىنىشىدە ئادىللىقنىڭ بولۇشىنى تەلەپ قىلىپ كەلدى . « ئومۇمنىڭ بەخت - سائادىتى » مۇشۇ مەنىدىن ئېلىپ ئېيتقاندا كىشىلەرگە ئىجتىمائىي ھەقىقىيەت تۇيغۇسى ۋە ياشاش ھو - قۇقى ئەۋزەللىكىنى ئاتا قىلىدۇ . بۇ يەردە بىز ئەنگىلىيە يۇتلىتا - رىئانزىمچىلاردىن جېرومى بېنتام بىلەن ج . س مىلنىڭ ئىدىيە - لىرىنى ئەسلىپ قالغىمىز . ئۇلارنىڭ قارىشىچە ، يۇتلىتارىئانزىم توغرىلۇق ۋە ئادالەت ھەققىدىكى نەزەرىيىدۇر . ئۇلار ئىجتىمائىي پاراۋانلىققا ئىنتايىن مۇھىم ئامىل سۈپىتىدە مۇئامىلە قىلىدۇ ھەمدە مەلۇم مەنىدىن ئېلىپ ئېيتقاندا ، ئۇلارنىڭ ئىجتىمائىي ،

سىياسىي ئىدىيىسى ، تەشەببۇسلىرى ۋە پەلسەپىۋى قاراشلىرىنى پاراۋانلىق ئۇقۇمىنى مەركەز قىلغان ، دېيىشكەمۇ بولىدۇ . ئۇلارنىڭ قارىشىچە ، پاراۋانلىق چوقۇم كېڭەيتىلىشى كېرەك ، يەنى شەخسنىڭ پاراۋانلىقى بىلەن ئومۇمنىڭ پاراۋان - لىقى تەڭشىلىشى كېرەك . بېنتامنىڭ ئىدىيىسى مىقدار (سان) ئۆزگىرىشى خاراكتېرىدە بولۇپ ، ئۇ ئەڭ كۆپ ساندىكى كىشىلەرنىڭ بەختىنى ئالدىنقى ئورۇنغا قويغان . ئۇنىڭ تۈپكى سىياسىي قارىشى شۇكى ، ھەرقانداق سىياسىي كۈچ ئەڭ كۆپ ساندىكى كىشىلەرنىڭ بەخت - سائادىتىنى ئۆزىنىڭ پۈتكۈل سىياسىي پائالىيەتلىرىنىڭ ۋە ئىسلاھاتلىرىنىڭ چىقىش نۇقتىسى قىلىشى كېرەك . مۇنداقچە ئېيتقاندا ، ئەڭ كۆپ ساندىكى كىشىلەرنىڭ بەخت - سائادىتى ھەرقانداق جەمئىيەتنىڭ پۈتكۈل ئەخلاىي ، سىياسىي ۋە ئىقتىسادىي كۈنتەرتىپىنىڭ ئويلىنىش مەركىزىگە ئايلانىشى كېرەك . گەرچە غەربتىكى ھەرقايسى دۆ - لەتلەرنىڭ ئىجتىمائىي پاراۋانلىق ئەھۋالى ۋە بۇ ھەقتىكى قولغا كەلتۈرگەن ئۇتۇقلىرى بىر - بىرىدىن پەرقلىنىشىمۇ ، مۇنداق بىر نۇقتا ئېنىقكى ، ئۇلارنىڭ پۈتكۈل سىياسىي ، ئىقتىسادىي ۋە مە - دەنىيەت ھەرىكەتلىرى ئومۇمنىڭ بەخت - سائادىتىنى چىقىش قىلغان . غەربىي ياۋروپادىكى كۆپ قىسىم دۆلەتلەردە مائارىپنىڭ ئاساسەن دېگۈدەك ھەقسىزلىكى داۋالنىش ھەققىنىڭ شەخس - لىرىنىڭ كۆتۈرۈش دائىرىسىدە بولۇشى ، ئىش ھەققىنىڭ يۇقى - رىلىقى ، ئىشسىزلىق ياردەم پۇلى قاتارلىقلار مۇشۇ خىل ئومۇم - نىڭ بەخت - سائادىتىنى كۆزلەش ئىدىيىسىنىڭ كونكرېت ئى - پادىلىرىدۇر . شۇڭا ، غەربىي ياۋروپا دۆلەتلىرىدە باج ئومۇمىيۇز - لۇك يۇقىرى بولسىمۇ ، كىشىلەر ئاڭلىقلىق بىلەن باج تاپشۇر - دۇ . چۈنكى ، بۇ يەردە ھۆكۈمەت بىلەن خەلق ئوتتۇرىسىدىكى مۇناسىۋەت قانۇن ئارقىلىق نازارەت قىلىنىدۇ ۋە ئىشەنچ ئۈستىگە قۇرۇلغان بولۇپ ، كىشىلەر تاپشۇرۇلغان باجنىڭ يەنە ئايلاندى

ئۆزلىرىنى ئۆز ئىچىگە ئالغان ئومۇمنىڭ بەخت - سائادىتى ئۇ-
چۈن قايتا ئىشلىتىلىدىغانلىقىغا ۋە ئاكتىپ ئىقتىسادىي ئايلىنىش-
نىڭ مەۋجۇتلۇقىغا چوڭقۇر ئىشەنچ باغلىغان .

لېكىن ، يۇقىرىقىلار يەنىلا غەرب مەدەنىيىتىنى ۋە ئۇنىڭ
شەرق مەدەنىيىتى بىلەن بولغان پەرقىنى قانائەتلىنەرلىك
جاۋابلار بىلەن تەمىنلىيەلمەيدۇ . بۇ يەردىكى ئاچقۇچلۇق مەسىلە
غەرب مەدەنىيىتىنىڭ قانداقلىقى ئەمەس ، بەلكى غەرب مەدەنىيى-
تىنى چۈشىنىش ئۈچۈن زادى قايسى دەۋردىن قول سېلىش ۋە
قايسى خىل مەدەنىيەت تەسىرىگە مۇراجىئەت قىلىشتىن ئىبارەت .
بۇ بىزدىن غەرب مەدەنىيىتىنىڭ يىلتىزىنى ئىزدەپ تېپىشنى تە-
لەپ قىلىدۇ . گەرچە تارىختىن بېرى غەربتىكى بەزى دۆلەتلەر ،
مەسىلەن گرېتسىيە ، ئىتالىيە ۋە ئىسپانىيەلەر شەرق بىلەن مەدە-
نىيەت ئالماشتۇرۇش پائالىيىتى ئېلىپ بارغان بولسىمۇ ، لېكىن ئەنگ-
لىيە ۋە شىمالىي ياۋروپا دۆلەتلىرى شەرقنىڭ تەسىرىدىن نىس-
بىي مۇستەسنا ھالدا تەرەققىي قىلغان . ھېچبولمىغاندا بۇ تەرەق-
قىيات ياكى بۇ دۆلەتلەرنىڭ شەرققە مۇستەملىكە يۈرۈش ئېلىپ
بېرىشقىچە شۇنداق بولۇپ كەلگەن . بۇنىڭدىن شۇنداق يەكۈن
كېلىپ چىقىدۇكى ، غەرب بولۇپمۇ غەربىي ياۋروپا دۆلەتلىرى
ئورتاق ياۋروپا ئېڭى ئارقىسىدا ئۆزىگە خاس مەدەنىيەت ئەنئەنى-
سىنى ياراتقان . گەرچە كەڭ مەنىدىكى غەربىي ياۋروپا مەدەنى-
يىتى دۆلەتلەر ۋە مىللەتلەر بويىچە بىر - بىرىدىن پەرقلىنىشىمۇ ،
لېكىن شۇ نۇقتا ئېنىقكى ، بۇ يەككە مىللىي مەدەنىيەتلەر بىر -
بىرىگە تارىختىن بېرى باغلىنىپ كەلگەن . ئۇلارنى ئايرىم مەدە-
نىيەت ھادىسىسى سۈپىتىدە مۇئامىلە قىلىش شەكسىزكى خاتالىققا
باشلايدۇ .

شۇڭا ، غەرب مەدەنىيىتىنى چۈشىنىشتىكى ئەڭ ئىدىئال
ۋە ئەقىلگە مۇۋاپىق ئۇسۇل مەدەنىيەت يىلتىزىنى تېپىش . دەرى-
ۋەقە ، بىزنىڭ بۇ خىزمىتىمىز دەل گرېك دەۋرىدىن باشلىنىشى

كېرەك . بىز ئېيتىۋاتقان غەرب مەدەنىيىتىنىڭ بۆشۈكى قەدىمكى
گرېك مەدەنىيىتىدۇر . بۇ مەڭگۈ مۇنازىرە تەلەپ قىلمايدىغان
ھەقىقەتتۇر . خۇددى ئەنگلىيە پەيلاسوپى بېرتراندى رۇسسېل
كۆرسىتىپ ئۆتكەندەك ، دۇنيا مەدەنىيەت تارىخىدا قەدىمكى
گرېك مەدەنىيىتىنىڭ بىراقلا باش كۆتۈرۈپ چۈش ئۇرۇپ
راۋاجلانغانلىقىدىنمۇ سىزلىق مەدەنىيەت ھادىسىسى بولمىسا
كېرەك . نۇرغۇن ئارخېئولوگلار ، تارىخچىلار ، ئانتىروپو-
لوگلار (ئىنسانشۇناسلار) ۋە سوتسئولوگلار (جەمئىيەتشۇ-
ناسلار) قەدىمكى گرېك مەدەنىيىتىنىڭ باش كۆتۈرۈشىنى
خىلمۇخىل نۇقتىدىن كۆپ خىل ئامىللارنى باغلاپ چۈشەندۈ-
رۈپ باقتى . ھەتتا بەزىلەر بۇنى گرېكلاردا تەبىئەتكە بولغان
توسۇۋالغۇسىز قىزىقىش ۋە ئۇنى ئىنساننىڭ چۈشىنىش دائىرى-
سىدە ئەقلىي شەكىلدە ئىپادىلەش مىللىي خۇسۇسىيەت ئالاھى-
دىلىكىنى ھازىرلىغان ، دەپ ئىزاھلىدى . ئۇلارنىڭ قارىشىچە ، بۇ
خىل مىللىي خاراكتېر باشقا مىللەتلەردە كەم كۆرۈلىدۇ . ۋەھا-
لەنكى ، بۇ يەنىلا سىز پېتى قېلىۋەردى .

پەلسەپە ۋە ئىلىم - پەننى گرېكلار ئىجاد قىلدى ، دې-
سەكمۇ بولىدۇ . قىسقىغىنا ئىككى تەسىرلىك ۋاقىت ئىچىدە
گرېكلار سەنئەت ، ئەدەبىيات ، ئىلىم - پەن ۋە پەلسەپىدە ئالەم-
شۇمۇل نەتىجىلەرنى قولغا كەلتۈردى . بۇ نەتىجىلەر غەرب مەدە-
نىيىتىنىڭ ئومۇمىي ئۆلچىمى بولۇپ قالدى . ئالدى بىلەن
گرېكلارنىڭ ھەل قىلىشقا تىرىشىشى ئۆزگىرىشچان كائىنات ۋە
ئىنساندىن سىرت مەۋجۇت بولۇپ تۇرۇۋاتقان چۈشىنىشىمۇ ھا-
دىسىلەرنىڭ مۇناسىۋەتلىرىدىن بىر ئومۇمىي ئۆلچەمنى تېپىپ
چىقىش بولدى . چۈنكى ، ئۆزگىرىشچان ھادىسىلەرنى شەرھ-
لەشتىكى نەزەرىيىۋى تايىنىش نۇقتىسى چوقۇم ئۆزگەرمەس بو-
لۇشى كېرەك ئىدى . شەيئىلەر ئوتتۇرىسىدىكى سەۋەب - نەتىجە
مۇناسىۋىتى ئارقىلىق ئۇلارنى چۈشەندۈرۈش ئەلۋەتتە قەدىمكى

گرېكلار قوللىنالايدىغان بىردىنبىر ئەقەللىي ئۇسۇل ئىدى . ئاتوم قارىشىنىڭ ئوتتۇرىغا قويۇلۇشى دەل كۆپ خىل پەرقلىق شەيئەلەرنى ئىزاھلاشتا ۋە چۈشەندۈرۈشتە ئۇلار مۇۋەپپەقىيەتلىك ھالدا ھەل قىلغان مۇھىم نەزەرىيە ئايمىنىش نۇقتىسى بولدى . شۇڭا ، ئاتوم قارىشىنىڭ ئوتتۇرىغا قويۇلۇشى شەيئەلەرنى سە-ۋەب - نەتىجە مۇناسىۋىتىدە چۈشەندۈرۈشنىڭ قۇرۇلمىسىنى بارلىققا كەلتۈردى .

قەدىمكى گرېكلارنىڭ ماتېماتىكا ۋە لوگىكا جەھەتلەردە بارلىققا كەلتۈرگەن نەتىجىلىرىمۇ غەرب ئىلىم - پېنىنىڭ كېيىنكى ئەسىرلەردە گۈللىنىشىگە ئاساس سالغان . ھەتتا ئارىستو-تىلنىڭ ئۈچ ھۆكۈملۈك لوگىكىلىق قۇرۇلمىسى تاكى 19 - ئەسىرگىچە ئىنسانلارنىڭ تۈپكى تەپەككۈرنىڭ قۇرۇلمىسى دەپ قارىلىپ كەلدى . شۇنىڭ بىلەن بىر ۋاقىتتا ، لوگىكا بىلەن ما-تېماتىكا غەربلىكلەرنىڭ نەزەرىيە تەپەككۈرنىڭ قېلىپلىشىشى ۋە ئىلمىيلىشىشىدە غايەت زور رول ئوينىدى . ئەپلاتون-نىڭ « ئوتوپىيە » ئىدىيىسى غەربتە كېيىن بارلىققا كەلگەن سوتسىئولوگىيە ۋە سىياسىي پىئولارنى مۇكەممەل جەمئىيەت ئۇس-تىدە ئىزدىنىشكە مەجبۇر قىلدى . گەرچە بۇ ئىزدىنىشلەرنىڭ مۇتلەق كۆپ قىسمى مەغلۇبىيەت بىلەن ئاخىرلاشقان بولسىمۇ ، كىشىلەر « ئوتوپىيە » ئىدىيىسىنى ئۆزلىرىنىڭ ئىزدىنىش نىشانى ۋە جەمئىيەت ھەققىدە ئويلىنىشنىڭ ، ئۇنى باھالاشنىڭ ئۆلچىمى قىلدى .

ئىنتالىيىدە بارلىققا كەلگەن ئەدەبىيات - سەنئەت قايتا گۈللىنىش ھەرىكىتى غەربنىڭ گرېك مەدەنىيىتى خارابىلاشقان-دىن كېيىنكى قەدىمىي سەلتەنىنىڭ يېڭىۋاشتىن باش كۆتۈ-رۈشى بولۇپ ھېسابلىنىدۇ . غەربنىڭ تەرەققىياتى مانا مۇشۇ ھە-رىكەت داۋامىدا كۈچلۈك بۇرۇلۇش ياسىدى . گالېلىيىنىڭ ئە-سىرلەر داۋامىدىكى مۇتلەق نوپۇزلۇق قاراش — « يەر مەركەز

تەلىماتى » نى ئىلمىي پاكىتلار ئارقىلىق ئاغدۇرۇپ تاشلاپ ، « قۇياش مەركەز تەلىماتى » نى ئوتتۇرىغا قويۇشى (ئەمەلىيەتتە بەزى قەدىمكى گرېك ئاسترونوملىرى ۋە پەيلاسوپلىرى بۇ كۆز قاراشنى ئاللىبۇرۇن ئوتتۇرىغا قويغان بولسىمۇ ، كىشىلەرنىڭ دىققىتىگە سازاۋەر بولمىغانىدى .) ئىنسانلارنىڭ « ئالەمنىڭ گۈلتاچى » بولۇشىدەك چۈشىنى بىتچىت قىلىپ تاشلىدى . لېكىن كىشىلەر مۇنداق بىر ھەقىقەتنى ئاستا - ئاستا تونۇپ يې-تىشكە باشلىدى : ئىنسانلارنىڭ تەرەققىي قىلىشىغا تۈرتكە بول-دىغان تۈپكى ھەرىكەتلەندۈرگۈچ كۈچ ئىدىيىسىدىن كۆرە ، ئىنسانىيەتنىڭ توختاۋسىز ھەرىكىتى . چۈنكى ، ئىنساننىڭ تە-بىئەت بىلەن بولغان مۇناسىۋەتلىرىنىڭ ھەممىسى جەريان كا-تېگورىيىسىدە ئېلىپ بېرىلىدۇ .

تېلېسكوپنىڭ ئىجاد قىلىنىشى غەربلىكلەرنىڭ ئۆزى يا-شاۋاتقان يەر شارى توغرىسىدىكى چۈشەنچىسىنى تېخىمۇ ئىلگ-رىلەتتى ۋە ئىلمىيەلەشتۈردى . غەربلىكلەر قەدىمدىن بېرىقى يەر شارىغا باغلىنىپ قېلىشتىن قۇتۇلۇپ ، نەزەر دائىرىسىنى تېخىمۇ يىراق بوشلۇققا تىكىشكە باشلىدى . مۇنداقچە ئېيتقاندا ، ئۇلار-نىڭ ھەقىقىي بوشلۇق تەسەۋۋۇرى يەر شارىغا باغلىنىپ قې-لىشتىن قۇتۇلۇپ ، كائىنات چۈشەنچىسىنى ئېلىشقا باشلىدى . كومپاسنىڭ دېڭىز سەپىرىدە كەڭ كۆلەمدە قوللىنىلىشى ئۇلارنى ياۋروپادىن ئىبارەت قەدىمىي قۇرۇقلۇقتىن ئۇلارنى نامەلۇم بولغان تېخىمۇ يىراق جايلارنى كۆرۈش ۋە يەر شارىنىڭ ئومۇمىي بوش-لۇق چۈشەنچىسىگە ئىگە بولۇش پۇرسىتى بىلەن تەمىنلىدى ، شۇنى قىستۇرۇپ ئۆتۈش كېرەككى ، دەل تېلېسكوپ بىلەن كومپاس غەربلىكلەرنىڭ نەزەر دائىرىسىنى مىسلىسىز كېڭەيتكەن چاغ ، شەرقنىڭ پۈتۈنلەي چۈشكۈنلەشكەن ۋاقتىغا توغرا كې-لىدۇ . قەدىمكى يىپەك يولى شۇنىڭدىن ئېتىبارەن سىرتلىق تەرزىدە تارىخ سەھنىسىدىن يوقىلىشقا باشلىدى .

غەربنىڭ 16 - ئەسىردىكى ئىلىم - پەن مۇۋەپپەقىيەت-لىرى ياۋروپادا ئەقىلچىلىك ئىدىيىۋى ئېقىمنىڭ بارلىققا كېلىشىگە تۈرتكە بولدى. رېنى دېكارت دەل ئاشۇ دەۋرنىڭ مەشھۇر ۋەكىلى. رېنى دېكارتنىڭ پەلسەپىۋى ھۆكىمى بولمىش: « ئويلايمەن ، شۇڭا مەن مەۋجۇت » ياۋروپا ئوتتۇرا ئەسىر ئىدىيىۋى گەنلېككىنىڭ ئىشلىرىنى ئاخىرلىشىپ ، ھازىرقى زامان دەۋرىگە كىرىشكەنلىكىنىڭ نىشانى بولۇپ قالدى. دېكارتنىڭ بۇ ھۆكىمىدە ئۇنىڭ « ئالۋاستىلار » نىڭ ئېزىقتۇرۇشىغا تولغان ئېنىقسىز دۇنيادا ئىنسانلارنىڭ ماتېماتىكىلىق ھەقىقەتلەردە ئەكسى ئەتكەن ئېنىقلىقىغا بولغان ئىنتىلىشى ۋە تېرىشچانلىقلىرى ئىپادىلەنگەن. رېنى دېكارتتىن باشلانغان ئىلىم - پەن ئىدىيىسىنىڭ قويۇق ئەقلىي ئالاھىدىلىكتە بولۇش تەشەببۇسى غەرب ئىلىم - پېنىنىڭ يول كۆرسەتكۈچىسى بولۇپ قالدى.

شۇنىڭدىن كېيىن ، ئارىستوتېلىدىن باشلانغان تەبىئەت-نىڭ مەقسەتدارلىقى قارىشى ① تېخىمۇ دىققەت قىلىشقا سازاۋەر بولدى. ئەمەلىيەتتە ، بۇ كۆز قاراش تەبىئەت ھادىسىلىرىنىڭ ئەقلىي قۇرۇلمىغا ئىگە ئىكەنلىكىنى ئالدىنقى شەرت قىلغان بولۇپ ، كىشىلەرنى تەبىئەتنىڭ ئۇنىۋېرسال قانۇنىيەتلىرىنى تېپىپ چىقىشقا رىغبەتلەندۈرەتتى. ئەگەر ئەينى ۋاقىتتا كىشىلەردە تەبىئەتتىكى ھادىسىلەرنىڭ سەۋەب - نەتىجە مۇناسىۋىتىدە بىر - بىرىگە باغلانغانلىقىدەك پاكىتقا قارىتا ھېچقانداق چۈشەنچە ھازىرلانمىغان بولسا ، تەبىئەت دۇنياسى ئۇلارنىڭ ئالدىدا قالايمىكەن.

① تەبىئەتتىكى ھەر بىر شەيئە سەۋەب - نەتىجە زەنجىرى بىلەن باشقا شەيئەلەرگە باغلانغان. سەۋەب بار يەردە چوقۇم نەتىجە بولىدۇ ، مەلۇم سەۋەب مۇقەررەر ھالدا ئۆزىگە مۇناسىپ مەلۇم نەتىجىنى بارلىققا كەلتۈرىدۇ. تەبىئەتتىكى ھەممە شەيئە مەلۇم مەقسەت ئۈچۈن خىزمەت قىلىدۇ ، دېگەن قاراش كۆزدە تۇتۇلىدۇ. كېيىن گېرمانىيىنىڭ بۈيۈك پەيلاسوپى ئىمانۇئېل كانىت بۇ كۆز قاراشنى تېخىمۇ سىستېمىلاشتۇرغان.

مىقان ۋە رېتىمىز ھەرىكەتلەرنى بارلىققا كەلتۈرىدىغان غايەت زور جىسىمغا ئوخشاپ قالاتتى ، خالاس . نيۇتوننىڭ ئالەملىك تارتىشىش كۈچى قانۇنىيىتى ئاسمان جىسىملىرى ھەرىكىتىنىڭ ئۇنىۋېرسال ۋە مەڭگۈلۈك سەۋەب - نەتىجە قانۇنىيىتىنىڭ مۇۋەپپەقىيەتلىك بايقىلىشى بولدى . نيۇتون يۈكسەك ئەقلىي ماھارەت بىلەن ئاسترونومىيە بىلەن فىزىكىنى بىرلەشتۈردى ۋە ئۇنى يېڭى پەللىگە كۆتۈردى : بۇ يەردە ئوخشاش ئۇنىۋېرسال تەڭلىك ئاسمان جىسىملىرى ھەرىكىتى بىلەن يەر شارىدىكى جىسىملارنىڭ ھەرىكىتىنى ئۆز ئىچىگە ئالدى . ئىنسانلار شۇنىڭدىن باشلاپ ، نەزەر دائىرىسىنىڭ يەر شارىغا باغلىنىپ قېلىشىدىن قۇتۇلۇپ ، خۇددى قەدىمكى گېرېك مۇتەپەككۈرى ئارخىمېد ئېيتقان ئالەم بوشلۇقىدا تۇرۇپ ، يەر شارىنى كۆزىتىشتىن ئىبارەت يېڭى پايدىلىنىش سىستېمىسىغا ۋە تۇرۇش پەللىسىگە ئېرىشتى . ئالەملىك تارتىشىش كۈچى قا-نۇنىيىتىنىڭ ئۇنىۋېرسال تەدبىقلىنىشى كىشىلەرنى ئۆزىنىڭ يا-شاش بوشلۇقى ھەققىدە مۆلچەرلىگۈسىز ئېنىقلىق تۇيغۇسى بىلەن تەمىن ئەتتى . بۇ يەردە شۇنى قىستۇرۇپ ئۆتۈش كېرەككى ، 20 - ئەسىردە ئاسترونومىيە بىلەن ئالەم فىزىكىسىنىڭ تە-رەققىياتى قۇياشنىڭ مەركەز ئەمەسلىكىنى ئىلگىرىلىگەن ھالدا ئىسپاتلىدى . دېمەك چەكسىز كەتكەن كائىناتتا ئالەمنىڭ مە-كەزنى تېپىش ۋە ئۇنىڭ دائىرىسىنى ئېنىقلىق بىلەن بىلىش تېخىمۇ مۇشكۈل ئىدى . ۋەھالەنكى ، ئىنسانلار مەركەز ۋە دائى-رىدىن ئىبارەت ئەقلىي قۇرۇلما ئارقىلىق ئۆزى ياشاۋاتقان چەك-سىز كائىنات ھەققىدە ئېنىقلىققا ئېرىشىشكە موھتاج .

يۇقىرىقىدەك سەۋەبلەر تۈپەيلىدىن ماتېماتىكا ھازىرقى زاماندىكى ئاۋانگارت پەن بولۇپ قالدى . بۇ ئەلۋەتتە ئەپلاتوننىڭ قارىشى بىلەن مۇناسىۋەتسىز . ئەپلاتوننىڭ قارىشىغا ، ماتېماتىكا پەقەت پەلسەپىنىڭ ئارقىسىدىلا تۇرىدىغان « ئېسىل زادە » پەن .

ئەپلاتونغا نىسبەتەن ، « ئىدىيە » چۈشەنچىسى بىلەن تونۇشماي تۇرۇپ ، ماتېماتىكىنىڭ ماھىيىتىنى بىلگىلى بولمايدۇ . ① مەسىلەن ، « بىر » ئەپلاتوننىڭ نەزەرىدە « ئىدىيە » ھالىتىدىكى سان بولۇپ ، بۇ « ئىدىيە » بىزنىڭ تەجرىبە دۇنيايىمىزدىن پۈتۈنلەي پەرقلىق ھالدا مەڭگۈ ، ئۆزگەرمەس ، مۇكەممەل ، ساپ ، مۇستەقىل ۋە ئەقلىي ھالەتتە مەۋجۇت . « بىر » تەجرىبە دۇنيايىمىزغا قاتناشقاندىلا ، مەلۇم ماكانغا ۋە زامانغا ئىگە بولالايدۇ . مەسىلەن ، بىر ئادەم ، بىر نان ، ۋەھاكازالار . « ئىدىيە » ھالىتىدىكى چەمبەر بىلەن سەزگۈ ئەزالىرىمىزنىڭ ئوبيېكتى سۈپىتىدىكى چەمبەرلەرنىڭ (يۇمىلاق تەخسە) ئاسمان - زېمىن پەرقى بار . شۇڭلاشقا ، ماتېماتىكىنىڭ تەتقىقات ئوبيېكتى سۈپىتىدىكى چەمبەر سەزگۈ ئەزالىرىمىز ئۇچراشقان چەمبەرلەرسىزمۇ مەۋجۇت بولۇپ تۇرالايدۇ . بۇنىڭدىن شۇنداق لوگىكىلىق خۇلاسە كېلىپ چىقىدۇكى ، ئىنسان بىلىمىنىڭ ئوبيېكتى ئەقىل يېتەكچىلىكىدىكى « ئىدىيە » بولۇپ ، بۇ ھەرگىزمۇ سەزگۈ رېئاللىقىنى ئۆز ئىچىگە ئالمايدۇ . دېمەك ، ئەپلاتونچە « ئىدىيە » ئالىمى

① ئەپلاتوننىڭ « ئىدىيە » چۈشەنچىسى ئۇنىڭ پەلسەپىنى چۈشىنىشتىكى ھالقىلىق ئامىلدۇر . چۈنكى « ئىدىيە » چۈشەنچىسى بىلەن تونۇشماي تۇرۇپ ، غەرب مەدەنىيىتىنى جۈملىدىن غەرب پەلسەپىسىنى چۈشەنگىلى بولمايدۇ . لوگىكا نۇقتىسىدىن ئېلىپ ئېيتقاندا ، ئالاھىدە ئوبيېكتلار بىلەن ئۇلارنىڭ نامىنى ئاتاشتا قوللىنىلىدىغان تۈردەش ئۇقۇم ئوتتۇرىسىدا پەرق بار . شۇڭلاشقا ، تۈردەش ئۇقۇم « ئات » ئۇ ئاتنى ياكى بۇ ئاتنى كۆرسەتمەستىن ، بەلكى ھەرقانداق ئاتنى كۆرسىتىدۇ . تۈردەش ئۇقۇم « ئات » ماكاندىمۇ ، زاماندىمۇ مەۋجۇت ئەمەس ، بەلكى ئۇ مەڭگۈلۈكتۇر . مېتافىزىكا نۇقتىسىدىن ئېلىپ ئېيتقاندا ، بۇ نەزەرىيە مەلۇم ياكى باشقا بىر جايدا « ئىدىيە » ئاتنىڭ مەۋجۇتلۇقىنى كۆرسىتىدۇ . بۇ « ئات » ماھىيىتىدىن ئېلىپ ئېيتقاندا ، بىردىنبىر ۋە ئۆزگەرمەستۇر . ئالاھىدە ياكى تەجرىبىدىكى ئات شۇنىڭ ئۈچۈن ئاتنى ، ئۇ مانا مۇشۇ « ئىدىيە » ئاتقا تەۋە .

بىلەن سەزگۈ ئالىمى بىر - بىرىدىن تامامەن ئايرىلغان ھالدا مەۋجۇت بولۇپ تۇرىدۇ . ماتېماتىكا ئىنسانلار ھازىرقى زامان دەۋرىگە قەدەم قويغاندىن تارتىپ ، ئۆز مەزمۇنىنى ئىنساننىڭ كۆزى ۋە قەلبىدە كۈنسېرى كېڭىيىۋاتقان ئالەمنىڭ سانلىق مۇناسىۋەتلىرىگە لايىقلاشتۇرۇپلا قالماستىن ، بەلكى تېخىمۇ ئەھمىيەتلىكى ، ئىنسان مېگىسىنىڭ قۇرۇلمىسى ھەققىدىكى پەنگە ئايلاندى . مۇنداقچە ئېيتقاندا ، ئىنسانلار ئۆز مېگىسىدىكى مىقدارلىق ۋە رېئاللىقتىكى مىقدارلىق مۇناسىۋەتلەرنى ئەڭ زور مۇمكىنچىلىكتە ئۇچراشتۇردى .

غەربتىكى يەنە بىر مۇھىم ئىلىم - پەن مۆجىزىسى سۈپىتىدە ۋاتىنىڭ ئىجادىيىتىدىكى پار ماشىنىسىنى تىلغا ئېلىش مۇمكىن . ئەنە شۇنىڭدىن تارتىپ ، ئىنسانلارنىڭ ئېنېرگىيە چۈشەنچىسى تېخىمۇ چوڭقۇرلاشتى . گەرچە پار ئۇقۇمى قەدىمدىن تارتىپ كىشىلەرگە تونۇشلۇق بولۇپ كەلگەن بولسىمۇ ، دەل ۋاتىنىڭ بىر جەرياننى - ھەرىكەت ھالىتىنى بارلىققا كەلتۈرۈلەيدىغانلىقىنى بايقىدى . دېمەك ، ئېنېرگىيە بىلەن ھەرىكەت ئۇقۇملىرى بىر - بىرىدىن ئايرىلماس فىزىكىلىق ئاتالغۇلاردىن بولۇپ قالدى . ۋاتىنىڭ بايقىشى غەربنىڭ ئومۇميۈزلۈك ۋە ئۈنۈمۈزگە ۋەپىسىگە ئېرىشكەن تەرەققىياتىنىڭ باشلانغانلىقىدىن دېرەك بەردى . سانائەت ئىنقىلابى غەرب بىلەن شەرق ئوتتۇرىسىدىكى تەرەققىياتىنىڭ پەرقىنى تېخىمۇ زورايتىۋەتتى . غەربلىكلەر ئىلىم - پەن ئارقىلىق ئۆزلىرىنىڭ ياشاش مۇھىتى ۋە ئۆلچىمىنى جىددىي ئۆزگەرتىۋاتقان ، ياخشىلاۋاتقان دەۋردە شەرق تېخىچىلا ئوتتۇرا ئەسىرچە ئىگىلىك ھالىتىدە ئىدى . كىشىلەر شۇنى ئاسان بايقىۋالالايدۇكى ، سانائەت ئىنقىلابىدىن باشلانغان غەرب ۋە شەرقنىڭ تېخنىكا ۋە ئىلىم - پەن تەرەققىياتى جەھەتتىكى پەرقى تاكى ھازىرغىچە ئۆزىنىڭ تەسىرىنى كۆرسىتىپ تۇرماقتا .

سانائەت ئىنقىلابىدىن كېيىنكى چاقماق تېزلىكىدىكى تەرەققىيات بەلكىم ھەممىمىزنىڭ ئېسىدە بولسا كېرەك : پوپىز ۋە ئاپتومو-بىللارنىڭ ئىجاد قىلىنىشى كىشىلەرنىڭ ماكان قارىشىنى پۈتۈن-لەي ئۆزگەرتتى . غەربلىكلەر ئالدى بىلەن ماكان جەھەتتە ھېچ قانداق سېھرىيلىكى قالمىغان ۋە پۈتۈنلەي مېخانىكىلاشقان دەۋرنى كۈتۈۋالدى . دېمەك ، تارىخ شۇنى ئېنىق كۆرسەتتىكى ، ئىنسان-نىيەتنىڭ پۈتكۈل تەرەققىياتى پۈتۈنلەي ھەرىكەت ئارقىلىق ۋۇجۇتقا چىققان .

غەربنى زىلزىلىگە كەلتۈرگەن « تەدرىجىي تەرەققىيات نەزەرىيىسى » دە دارۋىن تۆۋەن دەرىجىلىك جانلىقلارنىڭ قانداق قىلىپ — قانداق « ھەرىكەتلەر » ئارقىلىق (بۇ ئەلۋەتتە ماسلىق-شىش ، ئېلىشىش ، شاللاش ۋە شاللىنىش جەريانلىرىنى ئۆز ئىچىگە ئالىدۇ) يۇقىرى دەرىجىلىك جانلىقلارغا تەرەققىي قىلالايدىغانلىقى ياكى ئۆز تۈرىنى قانداق ساقلاپ قالالايدىغانلىقىنى ئىلمىي يوسۇندا شەرھىلەپ بەردى . ئەمەلىيەتتە ، دارۋىننىڭ بۇ بايقىشى قەدىمدىن داۋاملىشىپ كېلىۋاتقان ئادەم مەركەزچىلىكى قارىشىغا ئەجەللىك زەربە بولدى . دارۋىننىڭ « تەدرىجىي تەرەققىيات نەزەرىيىسى » نىڭ كېيىنكى قىزىقارلىق راۋاجى ئۇنىڭ باشقا پەنلەرگە جۈملىدىن سوتسىئولوگىيە پېنىگە تەدبىقلىنىشى بولدى . بەزىلەر دارۋىننىڭ تۈرلەرنىڭ كېلىپ چىقىشى ۋە كۈچلۈكلەرنىڭ — ئۆز ياشاش مۇھىتىغا ماسلىشىشىنىڭ نىڭ — ساقلىنىپ قالدىغانلىقى ۋە تەرەققىي قىلىدىغانلىقىدەك تەبىئەت تەرەققىيات تەلىماتىنى ئىنسانلار جەمئىيىتىنىڭ تەدرىجىي تەرەققىيات مۇساپىسىگە ۋە ئەھۋالىغا تەدبىق قىلىپ باقتى .

« ئىجتىمائىي تەدرىجىي تەرەققىيات نەزەرىيىسى » نامى يېڭى نەزەرىيە سىستېمىسى غەرب ئىلىم — پەن ساھەسىدىكى ئۈمىدلىك پەن بولۇپ قالدى . بۇنىڭدىن مۇھىم بىر ئۆرنەك شۇكى ، بەزى سوتسىئولوگلار ياۋروپانىڭ قانداق قىلىپ ئوتتۇرا ئەسىردىكى

قالاق ھالەتتىن تەرەققىي قىلغان ھالەتكە ئۆتكەنلىكىنى دەل مۇشۇ تەلىمات بويىچە چۈشەندۈردى .

ئۇلارنىڭ قارىشىچە ، ياۋروپا گەرچە كەڭ مەنىدىن ئالغاندا ، نىسبىي ئورتاق مەدەنىيەت ئارقا كۆرۈنۈشىگە ئىگە بولمىسىمۇ ، ئۇلار ئوتتۇرىسىدا يەنىلا مىللىي خاراكتېر ، ئۆرپ — ئادەت ، مىللەتلەرنىڭ كېلىپ چىقىشى ، جۇغراپىيىلىك جاھىزلىشىشى ، تىل ۋە تارىخىي ئارقا كۆرۈنۈش قاتارلىق جەھەتلەردە يەنىلا نۇرغۇن پەرقلەر ساقلانغان . ياۋروپادىن ئىبارەت بۇ قەدىمىي قۇرۇقلۇق دەل مۇشۇ بىر — بىرىدىن پەرقلىق مەدەنىيەت تىپلىرىنى ئومۇمىي ياۋروپا ئېڭى ئارقا كۆرۈنۈشىدىكى مەدەنىيەتنىڭ تەرەققىي قىلىشىدا زېمىن بولۇپ بەرگەن . بۇ تەلىمات نىڭ مەشھۇر ۋەكىلى بولغان مارتىن مورزنىڭ قارىشىچە ، دەل مەدەنىيەتنىڭ نىسبىي بىر پۈتۈنلۈكى بىلەن كۆپ خىل مەدەنىيەت تىپلىرى ئوتتۇرىسىدىكى ساقلانغىلى بولمايدىغان زىددىيەت ، ياۋروپا مەدەنىيىتىنىڭ تەرەققىي قىلىشىنىڭ ھەرىكەتلەندۈرۈش كۈچى بولۇپ قالغان . مارتىن مورزنىڭ قارىشى بىزگە 20 — ئەسىردىكى ئامېرىكا پەيلاسوپى خانناخ ئارپىندىنىڭ مۇنۇ سۆزلىرىنى ئەسلىتىدۇ : « ئىنسانلار بىر — بىرىگە باغلانغان ، لېكىن ئۇلار ئۆز نۆۋىتىدە بىر — بىرىدىن پەرقلىنىدۇ ، بۇ خۇددى شىرەنى چۆرىدەپ ئولتۇرغان كىشىلەرنىڭ ھالىتىگە ئوخشايدۇ ، ئۇلار بىر — بىرىدىن پەرقلىق ، لېكىن شۇنىڭ بىلەن بىر ۋاقىتتا ، ئۇلار بىر — بىرىگە مۇناسىۋەتلىك ھالدا ئۈستەنلى چۆرىدەپ ئولتۇرۇشقان . » ①

مارتىن مورزنىڭ قارىشىچە ، ياۋروپا مەدەنىيىتىنىڭ تەرەققىي قىلىشىدىكى مۇھىم ئامىللارنىڭ بىرى كۆپ خىل مەدەنىيەتلەرنىڭ ۋە مىللەتلەرنىڭ بىر — بىرىگە قوشنا بولۇپ ئارىلىق

① خانناخ ئارپىندى : « ئىنسان ئەھۋالى » (ئىنگلىزچە) ، چىكاگو ئۇنىۋېرسىتېتى نەشرىياتى ، 1998 — يىلى ، 2 — نەشرى ، 21 — بەت .

شىپ تۇرۇش ھالىتىدۇر . قوشنىدارلىق مۇناسىۋەت ئەكس ئەت-
تۈرگەن بىللە مەۋجۇت بولۇپ تۇرۇش ھالىتى تارىختا دوستانە-
لىقتىن كۆرە ، كۆپىنچە ھاللاردا ئاسانلا ئوتتۇرىغا چىقىدىغان
ئۆزئارا دۈشمەنلىشىش كەيپىياتى بىلەن خاراكتېرلىنىدۇ . مەنپە-
ئەت مۇناسىۋىتىدىن كېلىپ چىققان سىياسىي تەڭپۇڭسىزلىق ،
سۈر كىلىش ، جىددىيلىك ۋە ھەتتاكى ئۇرۇش ياۋروپادىكى چوڭ
ۋە كۈچلۈك دۆلەتلەردىن تارتىپ ، كىچىك ۋە ئاجىز دۆلەتلەر-
گىچە ھەممىسىنى يۈكسەك دەرىجىدە سەزگۈرچانلىق بىلەن يا-
شاشقا ۋە ئىنكاس قايتۇرۇشقا مەجبۇر قىلغان . نەتىجىدە ، ياۋروپا
دۆلەتلىرى ئۆزى ياشاۋاتقان رايوننىڭ سىياسىي ، ئىقتىسادىي
كىلىماتىغا ماسلىشىش ئۈچۈن ئۆزلىرىنىڭ مىللىي مەدەنىيەت
ۋۇجۇدىدىكى پۈتكۈل « ئېنېرگىيە » نى سەرپ قىلغان ،
مۇنداقچە ئېيتقاندا ، ياشاش ۋە ھايات قېلىشتىن ئىبارەت ئەڭ ئا-
لىي ھاياتلىق نىشانى ۋە ئارزۇسى ئۈچۈن تىرىشقان . بىللە
مەۋجۇت بولۇپ تۇرۇش ۋە تەقدىرلىرىنىڭ بىر - بىرىگە باغلى-
نىشى ياۋروپا دۆلەتلىرى ۋە مىللەتلەردە تەبىئىي يوسۇندا تو-
سۇۋالغىلى بولمايدىغان رىقابەت ئېگىنى يېتىلدۈرگەن . قوشۇۋې-
لىش ۋە ئايرىلىپ كېتىش بۇ قۇرۇقلۇقنىڭ ئاساسلىق سىياسىي
پائالىيىتى بولۇپ قالغان .

ئەلۋەتتە دېڭىز يولىنىڭ ئېچىلىشى ئۇلاردىكى جىددىي-
لىشىش ھالىتىدىكى مەنپەئەت مۇناسىۋىتىنى كۈچلۈك تەۋەك-
كۈلچىلىك روھىغا تويۇندۇرغان . نەتىجىدە ، ئۇلارنىڭ نەزەرى
« ئېچىلمىغان » يىراق قۇرۇقلۇققا تىكىلگەن . ھاياتنىڭ شاللاش
خەۋپىنىڭ نېمىلىكىنى ۋە سىياسىي جەھەتتە كۈچلۈك سەز-
گۈرچانلىقىنى ۋە ئىقتىسادىي جەھەتتە بايلىقنىڭ بۆلۈنۈشىدىن
يەتكۈچە ساۋاق ئالغان ياۋروپالىقلار ئارقا - ئارقىدىن « مەدەنى-
يىتى ئارقىدا قالغاق » ئەللەرنى مۇستەملىكە قىلىشقا ئاتلانغان .
ھەرقانداق شانلىق مەدەنىيەت ياكى ئىنسانىيەت تارىخى-

دىكى ھەربىر ئىلگىرىلەش بىر كېچىدىلا بارلىققا كەلگەن ئە-
مەس ، ئىنسانىيەت تارىخىدىكى ھەربىر ئىلگىرىلەش ئۆز نۆۋىتىدە
ئىنسانلاردىكى ئاۋۋالقى بىخەتەرلىك تۇيغۇسىنىڭ ، ئادەتلەنگەن
تۇرمۇش شەكلىنىڭ مەۋجۇت ئىجتىمائىي قۇرۇلمىسىنىڭ بۇزۇ-
لۇشىنى بەدەل قىلغان . خۇددى ئامېرىكىنىڭ دېموكراتلىشىش
تارىخىغا قارا تەنلىكلەرنىڭ ، ئىندىئانلارنىڭ ، ئىرلاندىيىلىكلەر-
نىڭ قان - ياشلىرى سىڭىپ كەتكەندەك ، « كۈن پاتماس ئىم-
پېرىيە » — بۈيۈك بىرىتانىيە ۋە شىمالىي ئىرلاندىيىنىڭ ئىمپې-
رىيە مۇنارىنىڭ ھەربىر خىشى بۇ ئىمپېرىيىنىڭ قەدىمى يەتكەن
رايونلارنىڭ — ياۋروپادىن تارتىپ تاكى جەنۇبىي ئافرىقا ،
ئاۋسترالىيە ، يېڭى زېلاندىيە ، يامايكا ، ھىندىستان ۋە شىمالىي
ئامېرىكىغاچە — دەپسەندە قىلىنغان تۇپرىقنى ئەسلىتىدۇ .

ياۋروپانىڭ سىياسىي جەھەتتىكى جىددىي ۋەزىيىتى ئەڭ
ئاخىر 1 - ۋە 2 - دۇنيا ئۇرۇشلىرىدا ئۆزىدىكى پۈتكۈل تارىخىي
ۋە رېئال مەسىلىلەرنى ئۆچمەنلىك ، دۈشمەنلىشىش ، ئەسەبىي-
لىشىش ۋە « مەدەنىيەت ياۋايىلىقى » نى تولۇق ئاشكارىلىدى .
ياۋروپالىقلار شۇنى چۈشىنىپ يەتتىكى ، ياۋروپانىڭ سەلتەنىتى
ئارقىسىغا ئادەمنىڭ تېنىنى شۈركىندۈرىدىغان پاجىئە يوشۇرۇن-
غان . ئىنتايىن سېزىمچان قوشنىدارچىلىق مۇناسىۋىتى بىر تە-
رەپلىمە ھالدا كۈچەيتىۋەتكەن مىللىي پەخىرلىنىش ھېسسىياتى
نۇرغۇن ياۋروپالىقلارنى جۈملىدىن نېمىسلارنى 2 - دۇنيا ئۇ-
رۇشى مەزگىلىدە ئەڭ ئەسەبىي ھالەتكە ئېلىپ باردى . گەرچە
ياۋروپالىقلارنىڭ مىللىي پەخىرلىنىش ھېسسىياتىغا ئۇلارنىڭ
يەھۇدىي دىنى بىلەن ئۇچرىشىشى سەۋەب بولغان بولسىمۇ ، دەل
يەھۇدىيلارنىڭ يىلدىن ئارتۇق ۋاقىتتىن كېيىن نېمىسلاردىكى
« ئالىي ئىرقچىلىق » ئەسەبىيلىكىنىڭ قۇربانىغا ئايلاندى . ئەزەل-
دىن سوغۇق قان ۋە ئەقلىي تەپەككۈرغا مايىل مىللەت دەپ قا-
رىلىپ كېلىنگەن نېمىسلارنىڭ ئىنتايىن قىسقا ۋاقىت ئىچىدىلا

ئىككى قولى قىپقىزىل قان بىلەن بويالغان « ياۋايى قاتىلار » غا ئايلىنىشى كىشىلەردە نۇرغۇن سوئاللارنى پەيدا قىلدى : رىم ئىمپېرىيىسىنىڭ غۇلىشىدىن كېيىن بارلىققا كەلگەن ئىمپېرىيە چۈشى مەدەنىيەت كېسەللىكىمۇ ياكى ئۇنىڭ ياتلاشقان ھاسىلا- تىمۇ ؟ كولىپكتىپ ئەسەبىيلىكنىڭ قۇترىتىش كۈچى ئاشۇ سو- غۇق قان ئاتالغان نېمىسلارنى شۇنچە قىسقا ۋاقىت ئىچىدە ئاز- دۇرۇۋېتىشى مۇمكىنمۇ ؟ ئىمپېرىيە چۈشى گۇناھسىزلارنىڭ قېنى بەدىلىگە ۋۇجۇتقا چىقامدۇ ؟ ئەجەبا ، ئىمپېرىيە ئىنسان تارىخى- دىكى ئەڭ « مۇنەۋۋەر » خەلقنىڭ ئەڭ مۇكەممەل سىياسىي گەۋدىسى بولۇشى كېرەكمۇ ؟

نۆۋەتتە يېڭىدىن باش كۆتۈرگەن يېڭى ناتسىستچىلار- نىڭ غەربىي ياۋروپا دۆلەتلىرىدىكى — ئاۋستىرىيە ، دانىيە ، گېرمانىيە ، بېلگىيە ۋە شۋېتسىيە قاتارلىقلار — پائالىيەتلىرى بۇ دۆلەت خەلقلىرى ۋە پۈتۈن ياۋروپالىقلارنى ئەندىشىگە سالماقتا ، ياۋروپانى جۈملىدىن غەربىي ياۋروپا دۆلەتلىرىگە بارغان ئادەم يېڭى ناتسىستلارنىڭ شوئارلىرىنى ۋە بۇنىڭغا قارشى يېزىلغان شوئارلارنى ، شۇنداقلا پات — پات بۇ ھەقتە ئۆتكۈزۈلۈپ تۇرىدىغان كۆلىمى كىچىك نامايىشلارنى ئۇچرىتالايدۇ . يېڭى نات- سىسىزم بۇ دۆلەتلەردە بەزى چاغلاردا چېكىدىن ئاشقان مىللەت- چىلىك شەكلىدە ئىپادىلىنىدۇ . بىر ساۋاقىدىشىم چاقچاق قىلىپ : — بېشىنى پاكىز قىردۇرۇۋەتكەنلەردىن ھەزەر ئەي- لەڭلار ، چۈنكى ئۇلار يېڭى ناتسىستچىلار ياكى چېكىدىن ئاش- قان مىللەتچىلەر بولۇشى مۇمكىن . بۇ ئۇلارنىڭ ئۆزىنى ئىپادى- لەش شەكلى ، — دېگەنىدى .

دېمىسىمۇ ، غەربىي ياۋروپا دۆلەتلىرىدىكى بەزى پارتى- يىلەرنىڭ ئوچۇق — ئاشكارا ياكى يوشۇرۇن ھالدا چېكىدىن ئاشقان مىللەتچىلەرگە ھېسداشلىق قىلىشى ، ئۇلارنى ئاستىرتتىن قوللىشى ۋە ھەتتا بۇ خىلدىكى ئىدىيىلەرنى ئۆزلىرىنىڭ سىياسىي

نىشانىغا ئايلىندۇرۇشى بۇ دۆلەت خەلقلىرىگە خاتىرجەمسىزلىك ئېلىپ كېلىپلا قالماستىن ، بۇ دۆلەتلەردە ياشاۋاتقان كۆچمەن- لەرگە يېڭى بېسىم ۋە يېڭى مەسىلىلەرنى ئۈزلۈكسىز پەيدا قىل- ماقتا . كۆچمەنلەرنى يەكلەش دولقۇنىنى ھەممە يەردە كۆرگىلى بولىدۇ . كۆچمەنلىك ياۋروپانىڭ نۆۋەتتىكى ئىشىزلىق نىسبىتى ۋە ئىجتىمائىي مەسىلىلىرىنىڭ مەنبەسى دەپ قارالماقتا . بۇ بىزگە 2 — دۇنيا ئۇرۇشىدىن ئىلگىرى گىتلىرنىڭ نېمىسلارنى سەپەر- ۋەرلىككە كەلتۈرۈشتە يەھۇدىيلارنىڭ گېرمانىيىنىڭ ئىقتىسادىي جان تومۇرىنى ئىگىلىۋالغانلىقىنى سىياسىي كوزىر قىلغانلىقىغا ئاز — تولا ئوخشىشىپ كېتىدۇ . شۇنداقتىمۇ ، دۇنيانىڭ باشقا جايلىرىدىكى كىشىلەر يەنىلا بۇ سېپەرنى كۈچكە باي قۇرۇقلۇققا تۈرلۈك — تۈمەن ئارزۇ — ئارمانلار بىلەن تۈركۈملەپ قەدەم باسماقتا .

نۆۋەتتە ، ياۋروپانىڭ بىر گەۋدىلىشىش يۈزلىنىشى ئەڭ ئالدى بىلەن غەربىي ياۋروپالىقلارنىڭ تۇرمۇشىغا يېڭىلىق ئەك- لىدىغاندەك ئىدى : ئۇلار تۇنجى قېتىم ئۆزلىرىنى « ياۋروپا » دېگەن ئورتاق غايىنىڭ ئاستىدا كۆردى . بۇ ھەقتە بىر پىروفېس- سورنىڭ مۇنۇ سۆزلىرى يادىمدا :

— دەل كارل ماركس ئېيتقان ئىقتىسادىي ئاساسنىڭ ئۈستقۇرۇلما بىرلىكى ھازىر ياۋروپادا يولغا قويۇلۇشقا باشلىدى . كىشىلەر بىر گەۋدىلەشكەن ئىقتىسادىي بىرلىكنىڭ ئوخشىمىغان دۆلەتلەرنى ۋە مەدەنىيەتلەرنى قانداق قىلىپ بىر گەۋدىلەشتۈ- رىدىغانلىقىغا يېقىندىن دىققەت قىلماقتا .

شېنگېن شەرتنامىسىگە ئەزا ئون غەربىي ياۋروپا دۆلەت- لىرى چېگرىلىرىنىڭ بىر — بىرىگە ئېچىۋېتىلىشى كىشىلەرگە دۆلەت ، چېگرا ، تارىختىكى ئۆچ — ئاداۋەتلەردىن ھالقىغان ياۋرو- پانىڭ يېڭى ئوبرازىنى بەردى . شۇنىسى ، چېگرىلارنىڭ بىر — بىرىگە ئېچىۋېتىلىشى بۇ دۆلەتلەردىكى ياۋروپالىقلارنىڭ كەڭ

كۆلەمدە كۆچۈشنى بارلىققا كەلتۈرمەيتتى ياكى كەلتۈرمىدى . قارىغاندا ، بۇنداق ئىمكانىيەتنىڭ مەۋجۇت بولۇشى زۆرۈرىيەت-سىزدەك قىلاتتى . چۈنكى ئورتاق ياشاش بوشلۇقىدا كۆپ خىل مەدەنىيەتلەرنىڭ بىللە مەۋجۇت بولۇپ تۇرۇشى ھازىرقى مەنىدىن ۋە ئەھمىيىتىدىن ئېلىپ ئېيتقاندا ، كۆڭۈلدىكىدەك ھالەت ئىدى . ئەگەر ياۋروپادا يېقىن كەلگۈسىدە ئىقتىسادىي ، سىياسىي ۋە ھەربىي جەھەتتىكى فېدېراتىك سىياسىي تۈزۈلمە ۋە گەۋدە مەيدانغا كېلىشى مۇمكىن دېيىلسە ، بۇ ھەرگىزمۇ كۆپ مەدەنىيەتلەرنىڭ ئۆز مۇستەقىللىقىنى يوقىتىپ يەككە ياۋروپا مەدەنىيىتىنى بارلىققا كەلتۈرۈشىدىن دېرەك بەرمەيدۇ . ئۇنىڭ ئۈستىگە كۆپلىگەن ياۋروپالىقلار مەدەنىيەتنىڭ ۋە سىياسىي تۈزۈلمىنىڭ سۈنئىي بىر گەۋدىلىشىشىنى قوللاپ كەتمەيتتى . بۇنىڭدىكى مەركىزىي ئامىل شۇكى ، ياۋروپانىڭ بىر گەۋدىلىشىشى ئالدى بىلەن مەدەنىيەتلەرنىڭ بىر گەۋدىلىشىشىنى ئەمەس ، بەلكى مەدەنىيەتلەرنىڭ كۆپ خىللىقىنى ۋە كۆپ خىل مەدەنىيەتلەرنىڭ بىللە مەۋجۇت بولۇپ تۇرۇشىنى ئالدىنقى شەرت قىلغان . نەچچە مىڭ يىللىق مەدەنىيەتلەرنىڭ بىر نەچچە يىلدىلا ئۆز ئالاھىدى-كىنى يوقىتىپ ، ئاتالمىش « ئاساسىي ئېقىم » مەدەنىيىتىگە قوشۇلۇپ كېتىشى مۇمكىن ئەمەس .

لېكىن ، بۇ يەردىكى مۇنداق بىر ئىلمىي يۈزلىنىش دىققەتتىمىزنى تارتماي قالمايدۇ : كۆپلىگەن ياۋروپالىق سىياسىيونلار ، ئىقتىسادشۇناسلار ۋە مەدەنىيەتشۇناسلار ياۋروپا دۇچ كېلىۋاتقان مەسىلىلەرنى تار دائىرىدىكى رايون دائىرىسىدىن ئەمەس ، بەلكى ياۋروپانى بىرلىك قىلغان ھالدا ئويلاشقا ۋە ھەل قىلىشقا باشلىدى . ۋەھالەنكى ، ئاددىي خەلق ھازىر بۇ يۈزلىنىشنىڭ تەرەققىياتىنى يېقىندىن كۆزىتىۋاتىدۇ ، خالاس . بۇ غايىنىڭ غەلبە قىلىشى ياكى مەغلۇپ بولۇشىنى ئالدىن مۆلچەرلەش ھازىرچە مۇمكىن ئەمەس . چۈنكى ھەر قانداق جەريان ئالدىدا بېكىتىلگەن

قىياسنى رەت قىلىدۇ . تارىخ ئىنسانلار ھەرىكىتىنىڭ مەھسۇلى بولغاچقا ، تارىخ بۇ مەسىلىگە ئەڭ ئاخىرىدا باھا بەرگۈچى . مەن بېلگىيىگە دەسلەپ كەلگىنىمدە ، بازارلاردا ۋە كىشىلەرنىڭ كۈندىلىك ئىقتىسادىي مۇئامىلىلىرىدە قايسى خىل پۇلنىڭ — بېلگىيە فرانكى ياكى يېۋرو (ياۋروپا پۇل بىرلىكى) — ئوبوروت قىلىنىۋاتقانلىقىغا دىققەت قىلدىم . بېلگىيىدە مۇتلەق كۆپ قىسىم تاۋارلارغا مۇشۇ ئىككى خىل پۇل بىرلىكىنىڭ بىر — بىرىگە سۇندۇرۇلۇشى بويىچە باھا چاپلىناتتى . لېكىن ، مۇتلەق كۆپ ساندىكى كىشىلەر يەنىلا بېلگىيە فرانكىنى ئىشلىتەتتى ، بۇنىڭدىن شۇنى كۆرۈۋېلىش مۇمكىنكى ، يېۋرو-نىڭ سىناق مەزگىلىدىن ئۆتۈپ ، ياۋروپا ئورتاق پۇل بىرلىكىگە ئايلىنىشى ئۈچۈن خېلى مەزگىل كېتەتتى . بۇ ھەرگىزمۇ بېلگىيە فرانكى ، فرانسىيە فرانكى ۋە گېرمانىيە ماركىدىن بىراقلا يېۋروغا ئۆتۈشتەك ئاددىي جەريان ئەمەس . ئەكسىچە ، بۇ يۈزلىنىش ياۋروپالىقلاردىن تولۇق ئېتىراپ قىلىنىشى ۋە ئۇنىڭغا ماسلىشىشىنى تەلەپ قىلىدۇ . مىللەتچىلىك خاھىشى كۈنسىرى ئەۋج ئېلىۋاتقان بۇگۈنكى ياۋروپادا پۇل بىرلىكى ئورتاقلىقىنىڭ پىسخىكا ، ئۆرپ — ئادەت ۋە مەدەنىيەت ئېڭى ئورتاقلىقىنى شەكىللەندۈرۈشى خېلىلا تەسكە چۈشىدۇ . ئاۋستىرىيە ۋە بېلگىيىدەك كىچىك دۆلەتلەرنىڭ ياۋروپا بىرلىكىنى قوللىشى بىلەن ئەنگىلىيەدەك تەسىر دائىرىسى چوڭ دۆلەتنىڭ بۇنىڭغا سوغۇق قان مۇئامىلە قىلىشىدىكى سېلىشتۇرما بىزگە ئىقتىسادىي بىرلىكنىڭ سىياسىي ۋە مەدەنىيەت جەھەتتىكى بىرلىكىنى ئىشقا ئاشۇرۇشتىكى قىيىنلىقىنى يېتەرلىك دەرىجىدە چۈشەندۈرۈپ بەرسە كېرەك . ئەمدى غەرب مەدەنىيىتى ۋە ئۇنىڭ تەرەققىياتى بىلەن غەرب پەلسەپىسىنىڭ مۇناسىۋىتىنى كۆرۈپ باقايلى . چۈنكى ، پەلسەپە غەرب مەدەنىيىتىنى بارلىققا كەلتۈرۈشتە سەل قاراشقا بولمايدىغان تەسىرلەرنى كۆرسەتكەندىن تاشقىرى ، ھېلىمەم

غەربلىكلەرنىڭ مەنبۇى ھاياتىدىكى مۇھىم ئەھمىيەتلىك تېما بولماقتا .

غەربتە پەلسەپىنىڭ تەرەققىي قىلىشى غەربلىكلەرنىڭ دۇنيا ، جەمئىيەت ۋە ئىنسانىيەت ھەققىدىكى كۆزقاراشلىرىغا ئىندى تاين چوڭقۇر تەسىر كۆرسىتىپ كەلگەن . پەلسەپە دۇنيا قاراشلا بولماستىن ، بەلكى دۇنيانى كۆزىتىش ئۇسۇلىدۇر . غەرب بىلەن شەرقنىڭ تەرەققىيات تارىخىدىن شۇ نەرسە ئايانكى ، مەلۇم مەنىدىن ئېيتقاندا ، قاچانكى شەرقتە پەلسەپىۋى ئىزدىنىش ۋە بۇ ھەقتىكى ئىزدىنىشلەر پەسكوپىغا چۈشكەن دەۋر ، دەل غەرب پەلسەپىسىنىڭ تەرەققىي قىلىشى ۋە گۈللىنىشى دەۋرىگە توغرا كېلىدۇ . قەدىمدىن تارتىپ ، پەلسەپە باشقا نۇرغۇن پەنلەرگە نەزەرىيىۋى ئاساس بولۇپ كەلگەن بولۇپ ، ئەمەلىيەتتە پەلسەپەنىڭ تەتقىقات دائىرىسى ھاياتلىقنىڭ ئومۇمىي مەزمۇنىنى چىقىش قىلغانىدى . پەلسەپىنىڭ قەدىمدىن تارتىپ ئىزدىنىپ كېلىۋاتقان تۈۋەندىكى سوئاللىرى قارىشىمىزنى ئىسپاتلاشقا يېتەرلىكتۇر : ئىرادە ئىرىكىمۇ ؟ خۇدا مۇجۇتمۇ ؟ روھ راستىنلا ئىبىدىيۇمۇ ؟ ئىخلاقىي ھايت دېگەن نېم ؟ ھەقىقەت دېگەن نېم ؟ نېم ئۈچۈن ئازابقا ئۇيراش مۇجۇت ؟ ۋەھاكازالار .

بېلگىيىدىكى ئالىي مەكتەپلەرنىڭ ھەممىسىدە مۇنداق ئوقۇتۇش پرىنسىپى ئومۇميۈزلۈك ئىدى : ئالىي مەكتەپكە يېڭى كىرگەن ئوقۇغۇچىلار چوقۇم پەلسەپىدىن ساۋات خاراكتېرلىك بىلىم ئېلىشى شەرت . بۇ ئوقۇغۇچىلار قەدىمكى گرېك پەلسەپەسىدىن تارتىپ تاكى 20 - ئەسىر پەلسەپىسىگىچە — ئەپلاتوندىن تارتىپ كارل پوپپېرگىچە — تونۇشۇپ چىقاتتى . ئىنسانىيەت ئەقىل — پاراستىنىڭ مەھسۇلى بولغان پەلسەپە بۇ ئوقۇغۇچىلارغا دۇنيانى ، جەمئىيەتنى ۋە ئادەمنى قانداق كۆزىتىشىنى ۋە ئۇلار ھەققىدە قانداق ئويلىنىشىنى ئۆگىتەتتى . بىر — بىرىدىن پەرقلق پەلسەپە ئېقىملىرى ۋە ئىدىيىلىرىنىڭ تونۇشتۇرۇلۇشى

ئۇلارنى ئىنسان ئەھۋالى ۋە ھاياتلىقنىڭ مەنىسى ھەققىدە كەڭ دائىرىلىك بىلىم بېرەتتى . بۇ يەردىكى مۇھىم ئامىل پەلسەپە تا-رىخىنىڭ يۈزە ھالدا ئوقۇغۇچىلارغا يەتكۈزۈلۈشى بولمىسا كېرەك . بەلكى مەن بۇنىڭدىن كىشىلەرنىڭ قانداق قىلىپ پەلسەپىدىن « يۇقۇملىنىۋاتقانلىقىنى » — ئاستا — ئاستا « پەلسەپىۋىد-لەشتۈرۈلۈۋاتقانلىقىنى » كۆردۈم .

ئەلۋەتتە ، ئوقۇغۇچىلارغا پەلسەپە بىلەن تونۇشۇش زۆرۈرلۈكىنى بارلىققا كەلتۈرگەن ئامىل يەنىلا ئۆزىنىڭ قەدىمىيلىكىنى ساقلاپ كەلمەكتە . گەرچە ھازىرقى زامان ئىنسانلىرى بىلەن قەدىمكى زامان ئىنسانلىرىنىڭ ئىدىيىسى ۋە تۇرمۇش شەكلىدە ئاسمان — زېمىن پەرق بولسىمۇ ، لېكىن ئىنسانىيەت يۈزلىنىدىغان ئاداققى مەسىلىلەر يەنىلا ئوخشاش بولۇپ كەلمەكتە . قەدىمكى رىم ئىمپېرىيىسى ۋە چىڭگىزخاننىڭ غەربكە يۈرۈشىدىكى ھەربىي سەلتەنەتنىڭ ئارقىسىغا يوشۇرۇنغان قىرغىنچەلىقلار 20 - ئەسىرگە كەلگەندە توختاپ قالغىنى يوق . ئىنساننىڭ ئەڭ مۇھىم ياشاش ھوقۇقى ۋە ھاياتى بولغان بەختكە ئىنتىلىش ۋە ئۇنىڭ ئۈچۈن قۇربان بېرىشتىن ئايانماسلىق ئۆز نۆۋىتىدە پەلسەپىنىڭ مۇھىم ، شۇنداقلا مەركەزلىك تەتقىقات تېمىسى بولۇپ كەلدى . پەلسەپە گەرچە بەزىلەرنىڭ نەزەرىدە ئابستراكت نەزەرىيىلەرنىڭ يىغىندىسى ، تۇرمۇشتىن ئايرىلغان « پىل چىشى مۇنارى » دەك كۆرۈنگىنى بىلەن پەيلاسوپلار بولۇپمۇ ھەقىقىي پەيلاسوپلار ئىنساننىڭ ھاياتى ، تەقدىرى ۋە مەۋجۇتلۇقىنى ئۆز ئويلىنىشىنىڭ چىقىش نۇقتىسى ۋە ئاداققى نىشانى قىلىپ كەلدى . بىز غەرب پەلسەپىسىنىڭ تەرەققىياتىغا نەزەر سالدىغان بولساق ، پەلسەپىنىڭ جەمئىيەتنىڭ ھەربىر ئىنچىكە ئۆزگىرىشىگە ئىنكاس قايتۇرۇپ مېڭىۋاتقانلىقىنى ، كىشىلەرنىڭ زېھنىنى ئاشۇ ئۆزگىرىشلەرگە مەركەزلەشتۈرۈپ جەمئىيەتنى ئاكتىپ ئۆزگەرتىشتىكى قورالغا ئايلانغانلىقىنى كۆرۈۋالالايمىز .

دېمەك ، پەلسەپە ئىنسانىيەت تەقدىرى بىلەن زىچ باغلانغان . ئىنسانلار ئاي شارىغا ۋە ھەتتاكى تېخىمۇ يىراق پلانېتلارغا ئۇچۇشقا ھازىرلىنىۋاتقاندا ، خۇددى رىۋايەتلەردە ئېيتىلغان قەدىمكى مىسىردىكى ئاچارچىلىق ھېلىھەم دۇنيانىڭ كۆپ قىسىم جايلىرىدا مەۋجۇت . نامراتلىق ۋە ۋەھىم ئىنسانىيەت جەمئىيىتىدىن يوقالغىنى يوق . ھازىرنىڭ ئۆزىدە نامرات ۋە سەرگەردان بىر بالىنىڭ خۇداغا قىلغان ئىلتىجاسى بىلەن بۇنىڭدىن نەچچە مىڭ يىللار ئاۋۋالقى بىر بالىنىڭ كۆزلىرىنى مۆلدۈرلىتىپ تۇرۇپ ، كۆككە قاراپ نالە قىلغانلىقى ئوتتۇرىسىدا ھېچقانداق پەرق يوق . چۈنكى ، بۇ كۆرۈنۈشنى بىز كەلگۈسىدىمۇ كۆرىمىز ۋە ئەسلىمىز .

غەرب مەدەنىيىتى ھازىر گەرچە تارىختىكى ماددىي بايلىقلارنىڭ ۋە مەئشەتنىڭ ئەڭ قانائەتلىنەرلىك دەرىجىدە ھالەتتە بولغانلىقىدەك ئەۋزەل ماددىي پاراۋانلىقتا ياشاۋاتقىنى بىلەن غەربىيلىق ، مېھرى - مۇھەببەتنىڭ كۆتۈرۈلۈپ كېتىشى ، ئەخلاقىنىڭ چۈشكۈنلىشىشى قاتارلىق ئىجتىمائىي مەسىلىلەرگە دۇچ كەلمەكتە . مانا بۇلار نېمە ئۈچۈن بەزى غەربلىك زىيالىيلارنىڭ ئىپتىدائىي مەدەنىيەتكە قايتىدىن قىزىقىشىدىكى مۇھىم ئامىللارنىڭ بىرى . چۈنكى ، ئىپتىدائىي مەدەنىيەتتە ياكى بىر قەدەر ئارقىدا قالغان مەدەنىيەت مۇھىتىدا بۈگۈنكى زاماندىكى تەرەققىي تاپقان ئەللەردە كەم كۆرۈلىدىغان ئادەم بىلەن ئادەمنىڭ ۋە ئادەم بىلەن كائىناتنىڭ مۇقەددەس بىرلىكى مەۋجۇت . بۇ خىلدىكى مەدەنىيەتلەر ئەلۋەتتە ماددىي مەئشەتكە تويۇنمايدۇ . ۋەھالەنكى ، ئۇلارنىڭ ھەربىر ئەزاسى ئۆز مەدەنىيىتىنىڭ پۈتمەس - تۈگىمەس سېھرىي كۈچى ۋە مەنىۋى بىرلىكى ئارقىلىق ئۆزىنىڭ بۇ دۇنيادىكى تۈپكى تەقدىرى - يەككە - يېگانەلىقىنى ئۇنتۇپتۇ . ئادەم بولۇش سۈپىتىمىز بىلەن مەيلى دۇنيا - نىڭ قايسى يېرىدە ياشايدىغان ، ياكى قەدىمگە ۋە ياكى بۈگۈنگە

تەۋە بولايلى ، شۇ نەرسە ئېنىقكى ، ھاياتلىق بىزنىڭ نېمىلەرگە ئىگە ئىكەنلىكىمىز بىلەن ئىسمىمىز ، بەلكى ئۆزىمىزگە تەۋە نىرىمىزدىن قانچىلىك بېھرىلىنىۋاتقانلىقىمىز بىلەن ئۆز مىنىمىزنى تاپىدۇ .

شۇڭلاشقا ، كىشىلەر ئىنسانىيەتنىڭ داۋاملىشىشى ھالىدىكى مەۋجۇتلۇقى كەلتۈرۈپ چىقارغان تۈرلۈك مەسىلىلەرنى ھەل قىلىشقا ۋە ئۇنىڭ جاۋابىنى ئىزدەشكە مەجبۇر ، بۇ ھەم بىزگە پەلسەپىنىڭ نېمە ئۈچۈن قەدىمدىن تارتىپ ئۇنىۋېرسال ھاياتلىق ۋە ئىنسانىيەت تېمىلىرى ئۈستىدە توختاۋسىز ئىزدەنگەنلىكىنى ۋە ئۇنىڭ ئۆز نۆۋىتىدە دۇنياۋى ئەھمىيەتكە ئىگە ئىكەنلىكىنى چۈشەندۈرۈپ بېرەلەيدۇ .

دانىيە پەيلاسوفى سورېن كېر كېگارد : « پەلسەپىسى بولمىغان مىللەت بىنچارە مىللەتتۇر » دېگەندى . ئەگەر بىز ياۋروپا ئەدەبىيات - سەنئەت ئويغىنىشىدىن كېيىن باش كۆتۈرۈپ چىققان غەرب دۆلەتلىرىگە قارايدىغان بولساق ، ھەممىسىنىڭ سىياسىي ، ئىقتىسادىي ، مەدەنىيەت ، ھەربىي ئىشلار جەھەتتىكى يۈكسىلىشىگە ئۆزىگە خاس مىللىي پەلسەپە ئەنئەنىسىنىڭ ۋە رېئاللىقنىڭ ياندىشىپ ماڭغانلىقىنى كۆرەلەيمىز . جون لوك بىلەن داۋىد ھيۇمدىن باشلانغان تەجرىبىچىلىك پەلسەپە ئېقىمى ئەنگىلىيىدە تەبىئىي پەننىڭ تەرەققىياتىغا مەلۇم ئاساسلارنى سالغان . چۈنكى ، بارلىق ئىلمىي قىياسلارنىڭ ھەممىسىنىڭ تەجرىبىدىن ئۆتكۈزۈلۈشىدىن ئىبارەت ئىلمىي پوزىتسىيە ھېلىھەم ئىنسانلارنىڭ بىلىم ئىگىلەش ۋە ئىگىلىگەن بىلىمنىڭ توغرىلىقىنى دەلىل لەشتىكى مۇھىم مېتودى بولۇپ كەلمەكتە . گېگېلدا يۈكسىلىش تاپقان گېرمان ئىدىئالىزملىق پەلسەپە ئېقىمى گېرمانىيىنىڭ بىرلىكىگە كېلىشى ۋە تەرەققىياتىدا تۈرتكىلىك رول ئوينىغان . نىتس زېنىڭ « بارلىق قىممەتلەرنى قايتىدىن باھالاش » چاقىرىقى ياۋروپا مەدەنىيىتىدىكى پاسسىپ ئامىللارغا جەڭ ئېلان قىلىپلا قالماستىن ، بەلكى گېرمان خەلقىگە ئۆزلىرىنىڭ ئىجادچانلىققا

ئىكەنلىكىنى تونۇتتى . ھالبۇكى ، گىتلىپ نىتزىنىڭ بەزى ئىدىيىلىرىنى ئۆزىنىڭ « ئەلا ئىرقچىلىق » قارىشىغا دەستەك قىلغان بولسىمۇ ، 2 - دۇنيا ئۇرۇشىدا ۋەيران بولغان گېرمانىيە « بارلىق قىممەتلەرنى يېڭىۋاشتىن يارىتىش » تەك تولۇپ - تاشقان ئىجادچانلىقى بىلەن خارابىلىك ئارىسىدىن دەس تۇردى . يېڭىدىن گۈللەنگەن قۇرۇقلۇق ئامېرىكىدا ئەنگىلىيە تەجرىبىچىلىك ئېقىمغا باغلانغان ، لېكىن ئۇنىڭدىن پەرقلق بولغان پروگماتىزىملىق پەلسەپە ئېقىمى بۈگۈنكى ئامېرىكا ئاممىباب مەدەنىيىتىنىڭ ۋە ئۇچقاندەك تەرەققىي قىلىۋاتقان ئىلىم - پەن ئىدىيىسىنىڭ ئۇلى بولۇپ قالدى . ئىتالىيە پەيلاسوپى ۋىكونىڭ دەۋر بۆلگۈچ ئەھمىيەتكە ئىگە قارىشى — ئىنسانىيەت جەمئىيىتىنىڭ تەرەققىيات باسقۇچلىرى ھەققىدىكى تەلىمات ئىتالىيانلارنىڭ رىم ئىمپېرىيىسىدىن بۇيان يېتىلدۈرگەن تارىخ ۋە ئۇنىڭ ئىجتىمائىي ئەھمىيىتىگە بولغان ئالاھىدە سەزگۈرچانلىقى ، تەجرىبىسى ۋە كۆزىتىشىدىن ئايرىلالمايدۇ . ماكياۋېل رىم ئىمپېرىيىسىنىڭ سىياسىي مۇۋەپپەقىيەتلىرى ۋە يېتىشىش زىلىكلىرىنى ۋاسىتىلىق يەكۈنلەش بىلەن بىر ۋاقىتتا ، يېڭىدىن گۈللىنىۋاتقان ياۋروپا مىللىي دۆلەتلىرىنىڭ سىياسىي ھاياتىغا نىشان بەلگىلەپ بەردى . ماكياۋېلنىڭ سىياسىي ئىلىمگە قوشقان تۆھپىسى شۇكى ، ئۇ سىياسىيىنى ياخشى ۋە يامانلىقتىن ئىبارەت ئېتىكىلىق تار رامكىدىن ئېلىپ چىقىپ ، ئۇنىڭ ئىنسان ئىرادىسىگە خىزمەت قىلىدىغان ئۇنۇملۇك ۋاسىتە ئىكەنلىكىنى كۈچلۈك مۇئەييەنلەش تۇردى . شۇنداقلا ، ئەپلاتون باشلىغان سىياسىي ئاڭنى تېخىمۇ مۇكەممەللەشتۈرۈپ ، ئۇنى ئىنسان پائالىيىتىنىڭ ۋە تەقدىرىنىڭ مەركىزىگە ئايلاندۇردى . فرانسىيىدە رېنې دېكارتنىڭ تەسىرىدە باشلانغان راسئۇئالزىملىق پىكىر ئېقىمىنىڭ تەرەققىياتىدىن تارتىپ تاكى 2 - دۇنيا ئۇرۇشىنىڭ ئالدى - كەينىدە گۈللەنگەن مەۋجۇدىيەتچىلىك پەلسەپىسى فرانسۇزلارنىڭ تارىخى ، رېئال

لىقى ۋە مىللىي خاراكتېرىدە ئىپادىلەنگەن ئەقلىيلىك بىلەن ھېسسىياتچانلىق ئوتتۇرىسىدىكى مۇرەككەپ مۇناسىۋەتنى ئۆزىگە مۇجەسسەملىگەن . شۇڭلاشقا ، روسوننىڭ ئەقلىچىلىكى ئىنكار قىلىپ ھېسسىياتنى مۇئەييەنلەشتۈرۈشى ، بىزنى مەۋجۇدىيەتچىلەرنىڭ ئىنساننىڭ غەيرىي ئەقلىي مەۋجۇتلۇقى ھەققىدىكى ئىزدىنىشلىرىدىن ھەيران قالدۇرمايدۇ . ھەتتا ياپونىيىمۇ ، غەرب پەلسەپە ئېقىملىرىنىڭ تەسىرىدە ئۆزىنىڭ مىللىي پەلسەپىسىنى ياراتتى . بۇ يەردىكى نېگىزلىك مەسىلە ھەرگىزمۇ ئوخشىمىغان دۆلەتلەر ۋە مىللەتلەرنىڭ ئوخشاشمىغان پەلسەپە ئەنئەنىسىگە ۋە رېئاللىققا ئىگە بولۇشى ئەمەس ، بەلكى پەلسەپە بىلەن پۈتكۈل جەمئىيەتنىڭ چەمبەر چاس مۇناسىۋىتىدۇر .

ئەلۋەتتە ، تەكلىماكانلىق بولۇش سۈپىتىم بىلەن ، بىزدە تارىختىن بېرى پەلسەپە بىلەن جەمئىيەتنىڭ قانداق مۇناسىۋەتتە بولۇپ كەلگەنلىكىنى قىسقىچە ئەسلىپ چىقتىم . ئېتىكى ، بۇ ئەسلىش ئادەمدە نۇرغۇن سوئاللارنى پەيدا قىلاتتى .

ئالدى بىلەن شۇنى ئېتىراپ قىلىش كېرەككى ، ئۇيغۇر پەلسەپىسى ئۇيغۇرلارنىڭ ئەڭ قەدىمكى دەۋرلەردە تەبىئەت ، جەمئىيەت ۋە ئادەم ھەققىدىكى ساددا خىياللىرى ۋە ئىزدىنىشلىرىدىن باشلانغان . لېكىن ئۆز نۆۋىتىدە شۇنىمۇ ئېتىراپ قىلىش كېرەككى ، ئۇيغۇرلار ئۇيغۇر پەلسەپىسىنىڭ تەرەققىي قىلىشى ۋە مۇكەممەللىشىشى دەۋرىنى قاراخانىيلار دەۋرىدە كۆردى .

ئەگەر ئۇيغۇر ئىدىئولوگىيىسىنى ئەڭ سىستېمىلاشتۇرغۇچى ئېپتىتىش توغرا كەلسە ، ئالدى بىلەن يۈسۈپ خاس ھاجىپنى تىلغا ئېلىش مۇمكىن . يۈسۈپ خاس ھاجىپنىڭ « قۇتادغۇبىلىك » ئەسىرى بىزگە ئىنسانلار ئوتتۇرىسىدىكى ئىدىيە ئالماشتۇرۇش ھەرىكىتىنىڭ شانلىق تارىخىنى ئەسلىتىش بىلەن بىر ۋاقىتتا ، مىللىي ئىدىئولوگىيىنى قۇرۇپ چىقىشتىن ئىبارەت ئەھمىيەتلىك خىزمەتنىڭ تەخىرىسىزلىكىنىمۇ بىلدۈرىدۇ . قە

دىمكى گىرېك پەلسەپە مەدەنىيىتىنىڭ كېيىن ئوتتۇرىغا چىققان رىم ئىمپېرىيىسىنىڭ تەسىرى ۋە باشقا مىللەتلەرنىڭ ۋاسىتىسى ئارقىلىق مەركىزىي ئاسىياغا يېتىپ كېلىشى يولنىڭ ئۆپ-خۇر مەنىۋى ھاياتىغا ئېلىپ كەلگەن چوڭ خاسىيىتىدۇر. ئەل-ۋەتتە ، قاراخانىيلار مەدەنىيىتى ئالدى بىلەن ئۇيغۇر مەدەنىيىتىنىڭ مۇكەممەللىشىشى ۋە بىرلىككە كېلىشىگە شارائىت ھازىرلاپ بېرىش بىلەن بىز ۋاقىتتا ، ئۆزىدە كۆپ خىل مەدەنىيەتلەرنىڭ تەسىرىنى ئىپادىلىمەي قالغان : گىرېك - رىم مەدەنىيىتىنىڭ ئەرب ئىسلام مەدەنىيىتى ئارقىلىق قوبۇل قىلىنىشى ، ئۇيغۇر مەدەنىيىتىنىڭ غەربلىشىشىنىڭ تۇنجى قەدىمى دەپ قاراش خاتا . قاراخانىيلار خانلىقىنىڭ سىياسىي مۇۋەپپەقىيەتلىرى ۋە ئەينى دەۋردىكى ئىجتىمائىي گۈللىنىشى پەلسەپە تەتقىقاتىنىڭ مۇھىم بىر ئىلمىي ساھە سۈپىتىدە قارىلىشىغا ۋە پەلسەپە تەتقىقاتى بىلەن شۇغۇللىنىش مۇھىتى ياراتقانلىقى مۇنازىرە تەلەپ قىلمايدىغان ئەمەلىيەتتۇر . لېكىن ، قاراخانىيلار دەۋرىدىكى ئۆپ-خۇر مەنىۋىيىتىنىڭ يۈكسىلىشى ۋە بىرلىككە كېلىشىنىڭ مۇۋەپپەقىيەتلىرىنى بىر تەرەپلىمە ھالدا تەكىتلەش بىزنى قايىل قىلالايدۇ . بىز بۇ يەردىكى قوش تەسىر كۆرسىتىش مۇناسىۋىتىنىڭ مەۋجۇتلۇقىنى ئېتىراپ قىلىشىمىز كېرەك . بىر تەرەپتىن ئالغاندا ، « قۇتادغۇبىلىك » تەك سىياسىي ، ئىقتىسادىي ، ئەدەبىيات ، ھەربىي ئىشلار ، پەلسەپە ، پسخولوگىيە قاتارلىق ئارىلاشما تېمىلارغا چېتىلغان غايەت زور ئىدىيە سىستېمىسى قاراخانىيلارنىڭ يۇقىرىقى مۇناسىپ ساھەلەردىكى مۇۋەپپەقىيەتلىرىنىڭ ئىلمىي ئىپادىسى ھەم ئوبرازلاشقان شەكلى . لېكىن ، بىز باشقا بىر كۆزىتىش نۇقتىسىدىن قارىغىنىمىزدا ، قاراخانىيلار خانلىقى بىرلىككە كەلگەن سىياسىي گەۋدە بولۇش سۈپىتى بىلەن « قۇتادغۇبىلىك » ئىپادە قىلغان « غايىۋى دۆلەت » ئارزۇسىنىڭ تولۇق بولمىغان ھالىتى . مۇنداقچە ئېيتقاندا ، قاراخانىيلار خان-

لىقى « قۇتادغۇبىلىك » ئۆزىدە ئەكس ئەتتۈرگەن كۆپ خىل ئىدىيەلەرنىڭ مۇكەممەللىشىپ بولمىغان سىياسىي گەۋدىسىدۇر . قوش تەسىر كۆرسىتىش مۇناسىۋىتىنى نەزەردىن ساقىت قىلىپ ۋېتىش بىزنى قاراخانىيلار خانلىقىنىڭ سىياسىي مۇۋەپپەقىيەتلىرى ۋە رېئاللىقىغا توغرا باھا بېرىشتىن مەھرۇم قىلىپلا قالماستىن ، « قۇتادغۇبىلىك » نى ئۇيغۇر ئىدىيە تارىخىدىكى « پىل چىشى مۇنارى » شەكلىدىكى خام خىيالدىن تەزكىب تاپقان يېگانە ئەسەرگە ئايلاندۇرۇپ قويدۇ .

چۈنكى ، شۇنىسى ئېنىقكى ، مۇكەممەل ۋە سىستېمىلاشقان ئىدىيە تارىخىغا ۋە ئەمەلىيىتىگە ئىگە بولمىغان خەلقنىڭ مۇكەممەل ۋە سىستېمىلاشقان ھاكىمىيەت چۈشەنچىسىدە بولۇشى ۋە ئۇنى ئەمەلگە ئاشۇرۇشنى تولۇق قىيىن . ئۇنىڭ ئۈستىگە ، يۇقىرىقىدەك ھاكىمىيەت ئەنئەنىسىگە ئىگە بولمىغان خەلقنىڭ زىيالىيىتىنىڭ « قۇتادغۇبىلىك » تەك ئەسەرنى تەسەۋۋۇر قىلالايشى ۋە قەلەمگە ئالالىشى تېخىمۇ قىيىن . لېكىن ، بىزنىڭ يۇقىرىقى پىكىرىمىز قاراخانىيلار رېئاللىقى بىلەن « قۇتادغۇبىلىك » تىكى ئىدىيىگە ئۈستىمۇئۈست چۈشىدۇ ، دېگەنلىك ئەمەس . « قۇتادغۇبىلىك » يەنىلا قاراخانىيلار خانلىقىنىڭ رېئال ئىنكاسى بولۇشى بىلەن بىر ۋاقىتتا ئۆز سىياسىي غايىسىنى بۇ دۆلەتتىن ھالقىتقان . بۇ مەنىدىن ئالغاندا ، يۈسۈپ خاس ھاجىپنىڭ غايىسى « ئىدىئال دۆلەت » بولۇپ ، خۇددى ئەپلاتوننىڭ « ئىدىئال دۆلەت » غايىسىگە ئوخشاپ كېتىدۇ : ھەر ئىككى مۇتەپەككۈر مەۋجۇت ھاكىمىيەت شەكلى ۋە سىياسىي تۈزۈملىرىدىن ھالقىپ ، ئىنسانلارنىڭ مۇكەممەل ياشاش مۇھىتى ھەققىدە ئىزدەنگەن . شۇڭا ، ئۇلارنىڭ ئىزدىنىشى ئۈنۈمۈرسال قىممەتكە ئىگە .

قەدىمكى زاماندىكى گۈللەنگەن بىر خانلىققا باھا بېرىشنىڭ ئۆلچىمى نوقۇل ھالدا ئۇنىڭ ھەربىي ئىستېلاچىلىق تارى-

خىنى كۆرسەتمەيدۇ ياكى مەلۇم مەزگىللىك ئىقتىسادىي يۈكسىلىشىنى ئۆزىگە شەرت قىلمايدۇ؛ ۋەھالەنكى بۇ يەردە « تاكى پا-دشاھتىن تارتىپ ئاددىي ئاۋامغىچە ھەربىي جەھەتتىكى قۇدرەت، ئىقتىسادىي ساھەدىكى مۇقىملىق ۋە سىياسىي قۇرۇلمىدىكى ئادىللىق ئېلىپ كەلگەن بىخەتەرلىك تۇيغۇسى ۋە ئادالەت ئۇستىگە قۇرۇلغان ئەقلىي كېلىشىمنى تەلەپ قىلىدۇ. بۇ ئەلۋەتتە يۇقىرىدىن تارتىپ نۆۋەنگىچە بولغان ئاكتىپ ماسلىشىشنىڭ ئىنكاسىدۇر. تەبىئىيىكى، يۈسۈپ خاس ھاجىپ ياشىغان قاراخانىيلارنىڭ گۈللەنگەن دەۋرىدە يۇقىرىدىن تارتىپ تۆۋەنگىچە ئۆز دەۋرىگە يارىشا ماسلىق ۋە ئۆزئارا قوللاش مەۋجۇت ئىدى. شۇڭا، يۈسۈپ خاس ھاجىپنىڭ سىياسىي پەلسەپە ئىدىيىسى شاھلاردىن تارتىپ ئاددىي ئاۋامغىچە بولغان پۈتكۈل ئامىللارنى ئۆزىنىڭ چىقىش نۇقتىسى قىلغان. يۇقىرى بىلەن تۆۋەننىڭ مەلۇم خانلىقنىڭ سىياسىي تۈزۈلمىسىدىكى ماسلىشىش تەقەززاسى ئەلۋەتتە يۈسۈپ خاس ھاجىپنىڭ بىرلىككە كەلگەن سىياسىي، ئىقتىسادىي ۋە مەدەنىيەت گەۋدىسى ھالەتتىكى « ئىدىئېئال دۆلەت » چۈشەنچىسىدە رېئاللىقتىن ھالقىپ كېتىشىنى چەكلەپ قويالمايتتى. لېكىن، يۈسۈپ خاس ھاجىپنىڭ ئەمگەكىنىڭ ئەھمىيەتلىك يېرى شۇكى، ئۇ دۆلەت ئىدىيىسىگە ئالاقدار ئەڭ ئۇششاق ئامىللارنىمۇ نەزەردىن ساقىت قىلماي، ئۇنى ئۆزىنىڭ « ئىدىئېئال » چۈشەنچىلىرىنىڭ بىر قىسمى قىلغان، مانا بۇ پەلسەپىدىكى گەۋدە بىلەن ئۇنىڭ قىسمىلىرى ئوتتۇرىسىدىكى مەڭگۈلۈك دىئالېكتىك باغلىنىشتۇر.

يۈسۈپ خاس ھاجىپنىڭ « قۇتادغۇبىلىك » دېگەن كاتتا ئەسىرىنىڭ ئىسمىدىنلا بىزگە شۇ نەرسە مەلۇم بولىدۇكى، يۈسۈپ خاس ھاجىپ ئالدى بىلەن ئېتىكاشۇناستۇر. ئۇنىڭ ئېتىكا ئىدىيىسىنىڭ مەركىزىدە ئىنسانىيەتنىڭ پەلسەپە ئىزدىنىشىدىكى مەڭگۈلۈك سوئال بار: ئەخلاىقلىق ھايات دېگەن نېمە؟ يۈسۈپ

خاس ھاجىپنىڭ قارىشىچە، ئەخلاىقلىق ھايات ياكى ھاياتلىقتا پۈتكۈل ئىنسانلار ئىنتىلىدىغان ئېتىكىلىق نىشان — بەخت پەقەت بىلىم ئارقىلىقلا قولغا كېلىدۇ. بىلىم بۇ مەنىدىن ئېلىپ ئېيتقاندا ئىزگۈلۈكنىڭ ۋە ياخشىلىقنىڭ بەلگىسىدۇر. بىلىم پۈتكۈل ئېتىكىلىك ئويلىنىشنىڭ ۋە ئىزدىنىشنىڭ مەركىزىگە ئايلىنىشى كېرەك. مۇنداقچە ئېيتقاندا، بىلىم قاراخانىيلار دەۋرى ئۇيغۇرلىرىنىڭ مەنىۋى تۇرمۇشىنىڭ مەركىزىگە ئايلىنىشى كېرەك. چۈنكى، يۈسۈپ خاس ھاجىپقا شۇ نەرسە ئايانكى، شەھەرلىشىش داۋامىدا بارلىققا كەلگەن مەركەزلىشىشكە يۈزلەنگەن مەدەنىيەت تۇرمۇشىدا بىلىمدىن باشقا ھېچقانداق نەرسە بۇ خەلقنى ئويۇشتۇرالمىدۇ. باشقىچە قىلىپ ئېيتقاندا، سىياسىي جەھەتتە بىرلىككە كەلگەن خانلىقتا ۋە مەدەنىيەت ھاياتى شەھەرگە مەركەزلەشكەن مۇھىتتا ياشاۋاتقان خەلق ئۈچۈن بىلىم ئېلىش تەبىئىي ھالدا ئالدىنقى شەرت بولاتتى. چۈنكى، ناھايىتى ئىدىئېئال دۆلەت چۈشەنچىسىدىن قارىغاندىمۇ، پۇقرالارنىڭ بىرلىكى بولۇشى دەل ئىدىئېئال دۆلەتنىڭ بارلىققا كېلىشىنىڭ ئالدىنقى شەرتى. ئۇنىڭ ئۈستىگە، پۇقرالارنىڭ بىلىمگە ئىنتىلىشى ئۇلاردا ئاسانلا پەخىرلىنىش ھېسسىياتى قوزغايىتى. بۇ ئەلۋەتتە ئوتتۇرا ئەسىر خانلىق تۈزۈمىگە سىياسىي جەھەتتىن ئەۋزەللىك ئېلىپ كېلەتتى.

يۈسۈپ خاس ھاجىپنىڭ بىلىم بىلەن ئىنسان بەختى ھەققىدىكى ئىلغار ئېتىكىلىق ئىدىيىسى بىزگە سوقراتنى ئەسلەتتىدۇ. سوقرات تۇنجى بولۇپ، ئەخلاق مەسىلىسىنىڭ قەدىمكى گېرىك جەمئىيىتىدىكى رولى ھەققىدە ئويلىغان: ئىنسان ئۈچۈن بەختلىك ھاياتنىڭ قانۇنىيىتى بارمۇ؟ بەختلىك ھايات سوقرات ئۈچۈن گارمونىيىلىك ماسلاشقان ۋە ئەقىل ئارقىلىق باشقۇرۇلىدىغان ھاياتتۇر. يۈسۈپ خاس ھاجىپمۇ مەسىلىگە دەل سوقرات تەك قارىغان. يۈسۈپ خاس ھاجىپنىڭ ئادەم ئىدىيىسىدە ئادەم

نىڭ ئەقىلگە ئىگە ئىكەنلىكى مەركىزىي ئورۇندا تۇرىدۇ . يۈسۈپ خاس ھاجىپنى سوقرات بىلەن سېلىشتۇرغاندا ، ئۇنىڭ بۇ ھەقتىكى ئىدىيىسىنىڭ كۆپ ئىلگىرىلىگەنلىكىنى ۋە مۇكەممەل سىستېمىغا ئىگە بولغانلىقىنى كۆرۈۋالالايمىز . شۇنىسى ئېنىقكى ، يۈسۈپ خاس ھاجىپ ئۆزىنىڭ بىلىم چۈشەنچىسىگە پۈتۈن خانلىقتىكى پۇقرالارنىڭ ئەقلىي ھېسسىيات تۇرمۇشىنىڭ ئەڭ مۇھىم قىسمى سۈپىتىدە مۇئامىلە قىلغان . ئۇزاق يىللىق كۆچمەنلىك تۇرمۇشىدىن ھېرىپ - چارچىغان ۋە زېرىككەن ئۆي-خۇرلار بىر خىل ئەقلىي ئاساسنىڭ ئۆز تۇرمۇشىغا يېتەكچىلىك قىلىشىنىڭ زۆرۈرلۈكىنى تونۇپ يەتكەن . ئۇلار مۇقىم ۋە گۈل-لەنگەن شەھەر تۇرمۇشىغا تولمۇ موھتاج ئىدى . لېكىن ، يېڭى رېئاللىق ئۇلاردىن ئەمدى ھەربىي ماھارەتتە ئەمەس ، بەلكى جەمئىيەت قۇرۇلمىسى ئەقلىي ئاساستا قۇرۇلغان مەدەنىيەت سا-پاسىنىڭ يېتىلىشىنى تەلەپ قىلاتتى . بىز يۈسۈپ خاس ھاجىپ-نىڭ ئېتىكىلىق ئىزدىنىشلىرىدىن بۇ خىل شەھەر مەدەنىيىتى ئېلىپ كەلگەن تەبىئىي موھتاجلىقنىڭ تۈرتكىسىنى كۆرۈۋالالايمىز .

ئەمدىكى مەسىلە « قۇتادغۇبىلىك » بىلەن « تۈركىي تىللار دىۋانى » نىڭ يۇقىرىقىدەك مەدەنىيەت ئارقا كۆرۈنۈشىدە بىرلا ۋاقىتتا مەيدانغا كېلىشىنى تەتقىق قىلىشتۇر . ھەر ئىككى ئەسەر ئۇيغۇر ئىدىيە مەدەنىيىتىنىڭ سىستېمىلاشقان شەكلىگە ۋە كېلىپ چىقىشىغا ئىگە . چۈنكى ، مەيلى مەھمۇد قەشقەرنىڭ « تۈركىي تىللار دىۋانى » دا بىزگە ئۇچرايدىغان ئۇيغۇرلارنىڭ تەبىئەت ، جەمئىيەت ھەققىدىكى پارچە - پارچە بىلىشلىرى بولسۇن ، مەيلى بىز مەڭگۈ نامىنى بىلىشكە مۇيەسسەر بولالماي-دىغان پەلسەپىۋىلىككە باي ئەسەرلەر ، ئېپوسلار بولسۇن ، مەيلى « قۇتادغۇبىلىك » نىڭ ئىدىيە سىستېمىسى بولسۇن ، شۇ نەرسە ئېنىقكى ، ئۇيغۇرلارنىڭ قاراخانىيلار دەۋرىدىكى زىيالىي قاتلىمى

ئۇيغۇر ئىدىيە مەدەنىيىتىنىڭ تارىخىي مۇۋەپپەقىيەتلىرىنى سىس-تېمىلاشتۇرۇشنىڭ زۆرۈرلۈكىنى ئاڭلىق تونۇپ يەتكەن . بۇ ھەم ئۆز نۆۋىتىدە گۈللەنگەن خانلىقنىڭ رېئال تەلپى ئىدى . قاراخانىيلار خانلىقى زىيالىيلارنىڭ سىستېما يارىتىش قىزغىنلىقى ۋە بۇ ھەقتە ئېلىپ بارغان ئەھمىيەتلىك ئىزدىنىشلىرى « تۈركىي تىللار دىۋانى » بىلەن « قۇتادغۇبىلىك » تىن ئىبارەت ئۇيغۇر ئىدىيە مەدەنىيىتى تارىخىدىكى بۇ ئىككى گىگانىت ئەسەرنىڭ سىياسىي ۋە مەدەنىيەت ھاياتى سىستېمىلىشىش ۋە قېلىپلىشىش دەۋرىگە قەدەم قويغان قاراخانىيلار خانلىقى دەۋرىدە بارلىققا كېلىشى ، بىزدە ھېچقانداق ھەيرانلىق قوزغىمايدۇ . بەلكى بۇ ئىككى ئالىمنىڭ ئۇيغۇر ئىدىيە مەدەنىيىتىنى بىر تەرەپ قىلىش ئۇسۇلى ئوخشىمايدۇ ، خالاس . مەھمۇد قەشقەرى ئۇيغۇر مەدەنىيىتىنى تۈركىي تىللار مەدەنىيىتى سىستېمىسىدا تۇرۇپ كۆزەتكەن ۋە يورۇتۇپ بەرگەن بولسا ، يۈسۈپ خاس ھاجىپ قاراخانىيلار ئۇيغۇر مەدەنىيىتى رېئاللىقىنى ئىدىيەلىشىش دەرىجىسىگە كۆتۈرگەن .

شۇنىڭدەك ، قاراخانىيلار خانلىقىنىڭ يۈسۈپ خاس ھاجىپقا قالدۇرغان نىسپىي مۇكەممەل ئوبرازى ئۇنىڭدا نوقۇل ئېتىكىلىك ئىزدىنىش دائىرىسىدىن ھالقىپ ، نەزەرىنى سىياسىي جەھەتتە مۇكەممەللىشىشى ، ئىقتىسادىي جەھەتتە گۈللىنىشى ، ھەربىي كۈچى كۈچلۈك بولۇشى ۋە ئاۋامنىڭ مەنىۋى ھاياتى ساغلام بولۇشى ئالدىنقى شەرت قىلىنغان ھاكىمىيەت تۈزۈلمىسى ۋە ئىجتىمائىي ھاياتنىڭ ھەرقايسى قىسىملىرى ھەققىدە ئىزدىنىش ئويىنى قوزغىغان . يۇقىرىقىلاردىن شۇنداق لوگىكىلىق خۇلاسە كېلىپ چىقىدۇكى ، يۈسۈپ خاس ھاجىپ ھەرگىزمۇ ئۇيغۇر پەلسەپە تارىخىدا تاسادىپىي بارلىققا كەلگەن پەيلاسوپ ئەمەس . چۈنكى يۈسۈپ خاس ھاجىپنىڭ ئەسىرىدىن غەرب - شەرق ئىدىيە ئالمىشىش ھەرىكىتىنىڭ شانلىق مۇۋەپپەقىيەتلىرى

رىنى كۆرۈش بىلەن بىر ۋاقىتتا ، تېخىمۇ مۇھىمى ، ئۇيغۇرلار- نىڭ نەچچە مىڭ يىللىق ھايات تەجرىبىلىرى ، ئويلىنىشلىرى ۋە ئۇلارنىڭ پەلسەپىۋىلىشىش دەرىجىسىگە كۆتۈرۈلگەن ئىپادىسىنى كۆرۈۋالالايمىز . ھەتتا ، يۈسۈپ خاس ھاجىپتا قەدىمكى گرېك مەدەنىيىتىنىڭ تەسىرى خېلى چوڭقۇر بولسىمۇ ، بۇ قەدىمكى گرېك مەدەنىيىتىنىڭ باشقا مەدەنىيەتلەرنىڭ ۋاسىتىسى ئارقىلىق ئاددىي ھالدىكى « ئۇيغۇر چىلىشىشى » بولماستىن ، بەلكى ئۇيغۇر ئىدىيە مەدەنىيىتىنىڭ ئىنسانىيەت ئىدىيە ئالماشتۇرۇش ھەرىكىتى داۋامىدا تېخىمۇ مۇكەممەللىشىشى ۋە سىستېمىلىشىش جەريانى- دۇر . شۇڭلاشقا ، يۈسۈپ خاس ھاجىپنى ئارىستوتىلىزمنى ئوت- تۇرا ئەسىر غەرب پەلسەپە ئىدىيىسى بىلەن ئەڭ مۇۋەپپەقىيەتلىك بىرلەشتۈرۈپ ، ئۆزىگە خاس پەلسەپىۋى سىستېما ياراتقان تو- ماس ئاكوپىناسقا ئوخشىتىش مۇمكىن . ئالدىنقى قىسىملاردا ئېي- تىپ ئۆتكىنىمىزدەك ، مەدەنىيەتتە تەرەققىي قىلغان قەدىمىي مىللەتلەرنىڭ گرېك ئىدىيە مەدەنىيىتىنىڭ تەسىرىگە ئۇچرىمى- خانلىرى ئىنتايىن ئاز . بىز گرېك مەدەنىيىتىنىڭ دۇنيا ئىدىيە مەدەنىيىتىگە جۈملىدىن پەلسەپە ئىدىيىلىرىگە كۆرسەتكەن مە- دەنىيەتلىك تەسىرىنى ئېتىراپ قىلىش بىلەن بىر ۋاقىتتا ، بۇ غول ئىدىيە مەدەنىيىتىنىڭ ھەرقايسى ئەل خەلقلەرنى ۋە مىللەت- لەرنىڭ پەلسەپە ئىدىيىسىنىڭ شەكىللىنىشى ۋە يۈكسىلىشىدىكى ئوخشاش بولمىغان ئىپادىلىرىنىمۇ نەزەردىن ساقىت قىلالمايمىز . شۇنداق ئېيتىش تامامەن مۇمكىنكى ، ئوتتۇرا ئەسىر ئۇيغۇر پەل- سەپە تارىخىدا سىستېما قۇرغۇچى بولۇش سۈپىتى بىلەن ، يۈ- سۈپ خاس ھاجىپ غەرب ۋە شەرقنىڭ ئىدىيە ئالماشتۇرۇش ھەرىكىتى داۋامىدا غەرب ، شەرق ۋە ئۇيغۇر ئىدىيە مەدەنىيىتى- نىڭ چوڭ بىرلىشىشى ۋە سىستېمىلىشىشىدىن ئىبارەت مۇرەككەپ جەريانىنى تاماملىغان ئەڭ ئۇلۇغ ئۇيغۇر پەيلاسوپىدۇر . شۇنىسى ، تاكى قاراخانىيىدىن تارتىپ ئەڭ ئادەتتىكى

ئاۋامغاچە ئۇلارنىڭ جەمئىيەتتىكى رولى ۋە ئۇلار ئوتتۇرىسىدىكى ئىدىئال مۇناسىۋەتنى « ئوتوپىيە » لىك دۆلەت چۈشەنچىسىدە شەرھلەشنى نىشان قىلغان « قۇتادغۇبىلىك » تىن ئىبارەت بۇ كاتتا ئەسەرنىڭ قاراخانىيلار خانلىقىدىن كېيىنكى ئۇيغۇرلارنىڭ مەنىۋى مەدەنىيەت تۇرمۇشىدا ھېچقانداق ئالاھىدە تەسىر قوزغى- مايلا ، ئۇن - تىنسىز يوقاپ كېتىشى مۇمكىن ئەمەس ئىدى . ئەپلاتوننىڭ « ئوتوپىيە » دېگەن كىتابى ئەينى دەۋردىكى گرېك ۋە ئۇلارنىڭ شەھەر دۆلىتى ھاكىمىيەت قۇرۇلمىسىغا چوڭقۇر تەسىر كۆرسەتكەن . « قۇتادغۇبىلىك » نىڭ كىرىش سۆزىدە ئېيتىلغاندەك ، « قۇتاغۇبىلىك » گەرچە قوشنا ئەللەرنىڭ پادىشاھ ئوردىلىرىدا قىممەتلىك گۆھەر سۈپىتىدە ئەتىۋارلانغان بولسىمۇ ، زىيالىيلار ۋە ئاۋام خەلق ئارىسىدا قانداق تەسىر قوزغىغانلىقى بىزگە بەنىلا قاراڭغۇدۇر . ئەلۋەتتە ، خۇددى يۈسۈپ خاس ھا- جىپقا ئايان بولغىنىدەك ، « ئىدىئال دۆلەت » شەكلىدىكى مۇ- كەممەل دۆلەت تۈزۈلمىسى يۇقىرى قاتلام بىلەن تۆۋەن قاتلام ئوتتۇرىسىدىكى ئىدىيە ۋە ھەرىكەت بىردەكلىكىنى تەلەپ قىلاتتى . شۇڭا ، « قۇتاغۇبىلىك » نىڭ شاھلارنىڭ ئالتۇن ھەل بېرىلگەن كىتاب جاھازلىرىغا تىزىپ قويۇلغىنىدىن ۋە ناھايىتى ئاز ساندىكى زىيالىيلار تەرىپىدىن مۇئەييەنلەشتۈرۈلگىنىدىن كۆرە ، ئاۋامنىڭ كۈلبىسىدىن ئورۇن ئالغىنى كېيىنكى دەۋرلەردە تېخىمۇ مۇكەممەل ئۇيغۇر جەمئىيەت ۋە دۆلەت قۇرۇلمىسىنىڭ بارلىققا كېلىشىنى ئىدىيە ئاساسى بىلەن تەمىنلەيتتى . شۇنداقلا ، ئۆز نۆۋىتىدە شۇنداق قىياس قىلىشقا تامامەن بولاتتىكى ، بىز « قۇتادغۇبىلىك » تىن ئىلھام ئېلىنىپ يېزىلغان ياكى ئۆزىگە خاس پەلسەپە ئىزدىنىشىدىن بارلىققا كەلگەن تېخىمۇ مۇكەممەل ۋە تېخىمۇ كۆپ پەلسەپە كىتابلىرىنى كۆرگەن بولاتتۇق . ئەپ- سۇسكى ، تۈرلۈك تارىخىي ، رېئال سەۋەبلەر تۈپەيلى ، « قۇتاد- غۇبىلىك » باشتىن - ئاخىر ئوتتۇرا ئەسىر ئۇيغۇر ئىدىيە مەدە-

نېمىتى تارىخىدا يېگانە ئەسەر بولۇپ قېلىۋەردى .
 « قۇتادغۇبىلىك » نىڭ شېئىرىي شەكىلدە يېزىلىشى
 بىزنى يەنە يېڭى ئويلىنىشقا مەجبۇر قىلىدۇ . خاقانىيە تىلىدا ۋە
 ئارۇز ۋەزنىنىڭ مەسنەۋى شەكىلدە يېزىلغان بۇ كاتتا ئەسەر
 ئەلۋەتتە شېئىرىي كامالەت جەھەتتىمۇ ئۆزىنىڭ قىممىتىنى
 مەڭگۈ نامايان قىلالايدۇ . پەلسەپىۋى ئىدىيىنىڭ شېئىرىي شە-
 كىلدە ئوتتۇرىغا قويۇلۇشى شەرق ئىدىيە تارىخى ۋە ئەدەبىيات
 ئەنئەنىسى ئۈچۈن ئانچە غەيرى ئىش ئەمەس . ئۆمەر ھەبىيىمنىڭ
 رۇبائىيلىرىمۇ شېئىر بىلەن پەلسەپىنىڭ يۈكسەك بىرلىشىشىدۇر .
 ۋەھالەنكى ، پەلسەپە ئىدىيىسىنىڭ شېئىرىي شەكىل ئارقىلىق
 يەتكۈزۈلۈشى كۆپىنچە ھاللاردا كۆڭۈلدىكىدەك ئۈنۈم ئېلىپ
 كېلىۋەرمەيدۇ . چۈنكى غەرب پەلسەپە تارىخىغا نەزەر سالىدىغان
 بولساق ، سوقراتتىن باشلانغان قەدىمكى غەرب پەلسەپىسى ئۆز
 تارىخىدا پەلسەپە ئەسەرلىرىنىڭ نەسرىي شەكىلدە يېزىلىشىدەك
 ئورتاق ئەنئەنىسىنى كۆرۈپ كەلدى . (مەن بۇ يەردە غەرب پەل-
 سەپە ئەسەرلىرى نەسرىي شەكىلدە يېزىلغانلىقى ئۈچۈن شەرق-
 نىڭ شېئىرىي شەكىلدە يېزىلغان پەلسەپە ئەسەرلىرىدىن ئۈس-
 تۈن ئورۇندا تۇرىدۇ ، دېمەكچى ئەمەس . چۈنكى ھەر ئىككى
 خىل ئۇسلۇبىنىڭ ئۆزىگە خاس ئالاھىدىلىكى بار .) تېخى ھېچ-
 كىم پەلسەپە ئەسەرلىرىنىڭ ئەڭ ئىدىئال شەكلىنىڭ قانداق بو-
 لىدىغانلىقى ھەققىدە بىر نەرسە دېگەننى يوق . ئەپلاتوننىڭ
 « ئەپلاتون پاراڭلىرى » دېگەن پەلسەپىۋى ئەسىرىدىكى دىئالوگ
 شەكىلىدىكى پەلسەپە يېزىقچىلىقى ئۆز نۆۋىتىدە نەسرىي شەكىل-
 دىكى پەلسەپە يېزىقچىلىقىدىنمۇ كۆپ ئەقلىي سەرپىيات ۋە ماھا-
 رەت تەلەپ قىلاتتى . يۈسۈپ خاس ھاجىپنىڭ « قۇتادغۇبى-
 لىك » تىمۇ ئاساسلىق تۆت سىمۋوللۇق ئوبرازلارنىڭ — ئاي-
 تولدى ، كۈنتولدى ، ئودغۇرمىش ۋە ئۆگدۈلمىش ئوتتۇرىسىدا
 ئېلىپ بېرىلغان دىئالوگ ئەسەرنىڭ يېزىقچىلىق جەھەتتىكى

مۇرەككەپلىكىنى ۋە پەلسەپىۋى بالاغىتىنى چۈشەندۈرۈپ بېرە-
 لەيدۇ . بىزنىڭ مەقسىتىمىز شېئىرىي شەكىلنىڭ پەلسەپە ئىدى-
 يىسىنى يەتكۈزۈلەش مۇمكىنچىلىكىنى قىسقىچە مۇلاھىزە
 قىلىشتۇر .

يۈسۈپ خاس ھاجىپ ۋە ئۇنىڭدىن كېيىن بارلىققا كەل-
 گەن ئۇيغۇر مۇتەپەككۈرلىرى شېئىرىي شەكىلنى ئۆز ئىدىيى-
 سىنى يەتكۈزۈشتىكى ۋاسىتە قىلغان . ۋەھالەنكى ، ئۇلارنىڭ
 ئەسەرلىرىدىن بىزگە مەلۇمكى ، گەرچە ئۇلارنىڭ كۆپ قىسمى
 ئۆز دەۋرىگە يارىشا مەلۇم ئىلغار قاراشلارنى ۋە پەلسەپىۋى ئىدى-
 يىلەرنى ئوتتۇرىغا قويغان بولسىمۇ ، لېكىن شېئىرنىڭ ئۆزىگە
 خاس شەكىل ئالاھىدىلىكلىرىدىن بارلىققا كېلىشىدىمۇ خىلمۇ-
 خىل توسقۇنلۇقلار بۇ ئىدىيىلەرنى تارقاق ھالەتتە ئىپادىلىنىشتەك
 تەقدىرگە دۇچار قىلغان . ھەتتا ، نۇرغۇن شائىرلار مەزمۇن ۋە
 شەكىل تەكرارلىقىدىن ئىبارەت « تىل ئويۇنى » ۋە « ئىستىلىس-
 تىكىلىق ۋاسىتىلەر دۆۋىسى » گە كىرىپ قالغان . پەلسەپە بىلەن
 ئەدەبىيات جۈملىدىن شېئىرىيەت ئوتتۇرىسىدىكى ئېنىق پاسىل-
 نىڭ بولماسلىقى ئوتتۇرا ئەسىر ئۇيغۇر پەلسەپىسىنىڭ نەزەر-
 يىۋى كامالىتىگە توسقۇنلۇق قىلغان . غەرب پەلسەپە تارىخىغا
 قارايدىغان بولساق ، ئەدەبىيات بىلەن پەلسەپىنىڭ كەسكىن ئاي-
 رىمىلىقىنى كۆرۈۋالالايمىز . بۇ ھەرگىزمۇ پەلسەپە يېزىقچىلىقىدا
 ئابستراكت نەزەرىيىنىڭلا ئوتتۇرىغا قويۇلۇشىدەك قاتمال يېزىق-
 چىلىق ئۇسلۇبىنى ئالدىنقى شەرت قىلمايدۇ . ئەپلاتوننىڭ ئە-
 سەرلىرى بىزگە باشقا پەلسەپە ئەسەرلىرى بېرەلمەيدىغان ۋە ئۆز
 دەۋرىدە كەم ئۇچرايدىغان بەدىئىي زوقلىنىشنى ئاتا قىلالايدۇ .
 لېكىن ، ئەپلاتونغا شۇ نەرسە ئايانكى ، ئۇنىڭ قىلمۇئاتقىنى ئەدە-
 بىيات ئەمەس ، بەلكى پەلسەپە ، شۇڭا پەلسەپە ئۆزىگە خاس ئى-
 پادىلىنىش شەكلىگە ئىگە بولۇشى ۋە ئۇنى مۇكەممەللەشتۈرۈشى
 كېرەك ، گەرچە بۇ خىل يۈزلىنىش پەلسەپىنىڭ ئەدەبىياتنىڭ

بەزىبىر ئىپادىلەش ۋاسىتىلىرىنى ئۆزىگە قوبۇل قىلىش ۋە ئۆز-لەشتۈرۈشنى توسۇپ قالالمىسىمۇ . شۇڭا ، پەلسەپىنىڭ مۇستەقىل پەن سۈپىتىدە مۇئامىلە قىلىنماسلىقى ئۇيغۇرلارنىڭ قاراخانىيلار خانلىقىنىڭ كېيىنكى مەزگىللىرىدە نەزەرىيەۋى تەپەككۈردىن ئىبارەت مەسىلىلەرنى كۆزىتىش ۋە ئىلمىي بىر تەرەپ قىلىشنىڭ ئۈنۈملۈك ئۇسۇلىنىڭ ئاجىزلىشىشىدىن كېلىپ چىققان « ئىدىيە چۈشكۈنلۈكى » نى بارلىققا كەلتۈرۈشتىكى ئامىللاردىن بىرى بولۇپ قالغان .

قاراخانىيلار خانلىقىدىن كېيىنكى دەۋرلەردە بىز كلاسسىك شائىرلىرىمىزنىڭ شېئىرلىرىدىن ھەقىقىي ئۇيغۇر رېئالىستىكىنى كۆرەلمەيمىز . چۈنكى بۇ شېئىرنى ئەسەرلەر ئومۇمىي شەرق ئەدەبىياتى ئەنئەنىسىنىڭ ئارقا كۆرۈنۈشىدە رېئالىستىك ھالقىغان تېمىلارنى زىيادە ئەدەبىي شەكىل يارىتىش قىزغىنلىقىدا ئىپادىلەشكە بېرىلىپ كەتكەن . شۇنچە كۆپ ئۇرۇش ، بالايىتاپەت ۋە ئاچارچىلىق رېئالىستىكى قاپلاپ تۇرسىمۇ ، شائىرلار يەنىلا نەزەرىيەنى « پىل چىشى مۇنارى » شەكىلىدىكى ئارزۇ - غايىلىرىنى ئەكسى ئەتتۈرۈشكە قاراتقان . دەل مۇشۇ قاراڭغۇ دەۋرلەر ئۈي-خۇرلاردىن رېئالىستىك ھالىتى ۋە ئۇيغۇرلارنىڭ مەۋجۇتلۇق مەسىلىسىگە يېقىندىن يانداشقان پەلسەپە ئەسەرلىرىنىڭ ئارقا-ئارقىدىن مەيدانغا چىقىشىنى تەلەپ قىلاتتى . ئەلۋەتتە ، بۇ يەردە بىز « قۇتادغۇبىلىك » تىن ئىبارەت ئۆز دەۋرىنىڭ رېئالىستىكىسى بولغان ئەسەرنىڭ مەيدانغا كېلىشىگە سىياسىي ۋە ئىقتىسادىي جەھەتتە مۇقىم بولغان قاراخانىيلار خانلىقىنىڭ پەلسەپە ئىزدىنىشىگە تىنىچ ۋە ئاسايىش ماكان بىلەن تەمىنلىگەنلىكىنى نەزەر-دىن ساقىت قىلىۋەتسەكمۇ ، شۇنىسى ئېنىقكى ، مەيلى قايسى دەۋر ياكى مەيلى مىللەتنىڭ مەنۋى تۇرمۇشىدا بولسۇن رېئالىستىك ھەقىقىي ۋە چىن ئىپادىلەش ئەدەبىياتىنىڭ ۋە پەلسەپىنىڭ شۇنداقلا ئىنسانىيەتنىڭ پۈتكۈل ئەقلى ئىزدىنىشلىرىنىڭ

ئەڭ ئالىي غايىسىدۇر .

ئەلىشىر نەۋائى ئۆز داستانلىرى ئارقىلىق ئىلگىرى سۈرگەن دۇنياۋى مەنىدىكى ئىنسانپەرۋەرلىك ئىدىيىسى ئەلۋەتتە 15 - ئەسىردىكى بەزى غەرب پەيلاسوپلىرىنىڭ مۇشۇ خىلدىكى ئىدىيىسى بىلەن ھۆسن تالاشلايتتى . مەسىلەن ، ئەلىشىر نەۋائىدىن يۈز يىل كېيىن ياشىغان ئىسپانىيەلىك پەيلاسوپ ۋىتورىئامۇ ئىنسانپەرۋەرلىك ئىدىيىسى ئۈستىگە قۇرۇلغان دۇنيا ھاكىمىيەت شەكلىنى (بەزى پەلسەپە تارىخچىلىرىنىڭ قارىشىچە ، ۋىتورىئاننىڭ بۇ ئىدىيىسى ھازىرقى بىرلەشكەن دۆلەتلەر تەشكىلاتىنىڭ ئەڭ دەسلەپكى غايىلىرىدىن ئىبارەتتۇر) ئوتتۇرىغا قويغان . لېكىن ، ئوخشىمايدىغان يېرى شۇكى ، ۋىتورىئان ئۆز قارىشىنى مۇنتىزىم ئەقلىي دەلىللەش ۋە لوگىكىلىق ئىسپات ھالىتىدە نەسرىي شەكىلدە بايان قىلغان . بۇ خىل بايان شەكلى ۋىتورىئان ئىدىيىسىنىڭ تارقىلىشى ۋە بەزى مۇتەپەككۈرلەر تەرىپىدىن قوبۇل قىلىنىشىغا تۈرتكە بولغان . نەتىجىدە ۋىتورىئان ھازىرقى زامان سىياسىي پەلسەپىسىنىڭ ئاتىسى بولۇپ قالغان . ئەگەر ئەلىشىر نەۋائىنىڭ ئىدىيىسى شېئىرنى ئوبرازلار ۋە شېئىرنى شەكىل ئارقىلىق ئەمەس ، بەلكى پەلسەپە يېزىقىدا لىقىنىڭ ئەڭ ئەقلىي ئۆلچىمى بولغان ئىلمىي پەلسەپە ئاتالغۇلىرى ، پەلسەپە تىلى ۋە لوگىكىلىق دەلىللەشتىن ئىبارەت تۈپكى تەپەككۈر جەريانلىرىدىن تەركىب تاپقان بولسا ، نەۋائىنىڭ بۇ قارىشى تېخىمۇ مۇكەممەل ئىلمىي قىياس ۋە ئەقلىي شەكىل سۈپىتىدە كۆز ئالدىمىزدا قايتىدىن نامايان بولاتتى . بۇ ئىدىيىلەر كەسكىن پەلسەپە ئىدىيىسى سۈپىتىدە ئىپادىلەنگەن بولسا ، بەلكىم ئەينى دەۋر رېئالىستىك ئەجەللىك كەمچىلىك سۈپىتىدىكى سىياسىي ئىدىيە ۋە سىياسىي غايە ۋاكۇئۇملۇقى ئەل-شىر نەۋائىنىڭ قەلىمى ئارقىلىق بارلىققا كەلگەن سىياسىي پەلسەپە ئىدىيىسى ئارقىلىق تولدۇرۇلغان بولاتتى . يىغىپ ئېيتىپ

قاندا ، ئىلمىي قىياس ۋە لوگىكىلىق دەلىلدىن ئىبارەت پەلسەپىۋى تەپەككۇرنىڭ تۈپكى قۇرۇلمىسىنى شېئىرىي شەكىلنىڭ ھازىر-لىيالىشى ناھايىتى قىيىن . دەل شۇ سەۋەبلىك ، ھەقىقىي مەنىدىكى پەلسەپە ۋە ئەقلىي تەپەككۇر مۇكەممەللىكى قاراخانىيلار خانلىقىنىڭ زاۋاللىققا يۈزلىنىشىگە ئەگىشىپ ، ئۇيغۇرلارنىڭ ئەقلىي تۇرمۇشىدىن خېلى مەزگىللەرگىچە يوقالدى . ئۇيغۇر پەلسەپە تارىخى خەلق بىلەن پەلسەپە ياكى ئاۋام بىلەن ئىدىيە ئوتتۇرىسىدىكى ئادەمنى چۆچۈتكۈدەك ھاڭنىڭ پەيدا بولۇش دەۋرىنى ئۆز بېشىدىن ئۆتكۈزدى .

سەئىدىيە خانلىقىنىڭ ئىدىيە ۋە پەلسەپە جەھەتتىكى مۇۋەپپەقىيەتلىرى بىزنى يەنىلا قاراخانىيلارنىڭكىدەك رازى قىلالمايدۇ . بىز سەئىدىيە خانلىقى دەۋرىدە پۈتكۈل شەرق ئىسلام دۇنياسىدىكى « سوپىزم ھەرىكىتى » نى كۆرىمىز . سوپىزم پەلسەپىسىنىڭ قەدىمكى گىرىك پەلسەپىسى بىلەن مۇناسىۋىتى تو-لىمۇ ئۆزگىچە ، چۈنكى ، شەرقتە سوپىزم پەلسەپىسى دەل گىرىك پەلسەپىسىنىڭ شەرق ئىسلام دۇنياسىغا بولغان تەسىرى ئاجىزلاشقان ۋاقىتتىن باشلانغان . مۇنداقچە ئېيتقاندا سوپىزم پەلسەپىسى شەرق ئىدىئولوگىيىسىنىڭ ئۆزىگە خاس تەرەققىياتىنىڭ مەھسۇلى . ۋەھالەنكى ، سوپىزم پەلسەپىسىدە تۈپ قارى-مۇقارشىلىق بولغان تەن بىلەن روھنىڭ مۇناسىۋىتىنىڭ يىلتىزىنى يەنىلا ئەپلاتوننىڭ پەلسەپىسىدىن ئىزدەش مۇمكىن . ئەپلاتوننىڭ قارىشىچە ، روھ « ئىدىيە » ئەمەس ، بەلكى ئەقىل بىلەن سەزگۈنىڭ ئوتتۇرىسىغا جايلاشقان بولۇپ ، ئادەمنىڭ ھەقىقىي مەۋجۇتلۇقىدۇر ، روھ ئۆلمەستۇر . بۇ دۇنيادا روھ تەنگە بەنت قىلىنغان (روھ تەننىڭ تەسىرى) . ئادەم ئۆلگەندىن كېيىن ، روھ ئۆزىنىڭ ماكانىغا — « ئىدىيە » لەر دۇنياسىغا قايتىدۇ . شۇڭلاشقا ، پەيلاسوفلار ئۆلۈشنى ئارزۇ قىلىدۇ . چۈنكى ، ھەقىقىي بىلىم (خۇشاللىق) تەندىكى ھېسسىياتلار تەرىپىدىن

توسقۇنلۇققا ئۇچرىغاچقا ۋە كۆمۈلۈپ قالغاچقا ، پەقەت ئادەم ئۆلگەندىلا روھ ئازاد بولۇپ ئۇنىڭغا ئېرىشىدۇ . بىز شەرق سو-پىزم ھەرىكىتىدە ئەپلاتوننىڭ بۇ ئىدىيىسىنىڭ ئاز - تولا ئۆز-گەرگەن ۋە باشقا يۆنىلىشىگە قاراپ تەرەققىي قىلغان شەكىلنى بايقايمىز . ئەلىشىر نەۋائى تەسۋىرلىگەن سۇمۇرلارنىڭ قۇياشقا سەپەر قىلىشى ۋە ئاخىر كۆيۈپ كۈلگە ئايلىنىشى تىپىك سو-پىستىك ئىدىيىنىڭ ئوبرازلىق ئىپادىلىشى بولۇپ ، ئىنسان بىلەن خۇدانىڭ مىستىكىلىق بىرلىشىشىنىڭ سىمۋولىدۇر . بۇ خىل بىرلىشىش سوپىستلارنىڭ نەزەرىدە بىر قاتار باسقۇچلارنى بې-سىپ ئۆتۈشى كېرەك ئىدى . ئۇنىڭ ئۈستىگە ، سوپىستلارچە قاراش بويىچە ئېيتقاندا ، روھ تەندىن ئۈستۈن تۇرىدۇ ، تەن روھنىڭ قەپىزى . بۇ خىل قاراش تەبىئىي يوسۇندا ئىنتايىن قاتتىق پەرھىزلەرنى بارلىققا كەلتۈرەتتى . روھ بىلەن تەننىڭ بىر - بىرىدىن ياتلىشىشى سوپىزم مەسلىكى كەڭرى تارقالغان ئۇيغۇر جەمئىيىتىدە ئۇيغۇرلارنىڭ مەنىۋى تۇرمۇشى بىلەن ماد-دىي تۇرمۇشنىڭ خەتەرلىك ئايرىلىپ كېتىشىدەك ئاقىۋەتنى كەلتۈرۈپ چىقاردى . دېمەك ، ئۇيغۇر جەمئىيىتىدە ئۆز مەۋجۇت-لۇقىنى ئاران - ئاران ساقلاپ كېلىۋاتقان ئاۋامنىڭ تۇرمۇشى چاك - چېكىدىن بۆسۈلۈپ كەتتى . مۇنداقچە ئېيتقاندا ، ئۇيغۇر جەمئىيىتى بىر پۈتۈنلۈكىدىن ۋە ئەقلىي ئاساسىدىن پۈتۈنلەي ئايرىلىپ ، باش - ئاخىرى چىقماس قالايىمىقانچىلىققا پاتتى . ھا-ياتلىقتىكى پۈتكۈل گۈزەل ئارزۇلار قىممىتىنى يوقاتتى .

قاراخانىيلار خانلىقى دەۋرىدە پەلسەپە بىلەن قاراخانىيلار پۇقرالىرى ئوتتۇرىسىدا مەلۇم ئەقلىي ئارىلىق ساقلانغانىدى . بۇنى بىز « قۇتادغۇبىلىك » دېگەن ئەسەرنىڭ ئىجتىمائىي ئەھ-مىيىتىدىنمۇ كۆرۈۋالالايمىز . چۈنكى ، « قۇتادغۇبىلىك » ھەم ئۆزىنىڭ رېئال ئەھمىيىتى بىلەن ئۇيغۇرلارنىڭ مەنىۋى تۇرمۇ-شىغا زىچ باغلانغان بولسا ، ئۆزىنىڭ ئوتوپىيلىك قىممىتىگە ئىگە

بولۇش ئالاھىدىلىكى بىلەن ئۇيغۇرلارنىڭ مەنىۋى تۇرمۇشىدىن ھالقىغان . بۇ ھالەت ، يۈسۈپ خاس ھاجىپقا نىسبەتەن ئېلىپ ئېيتقاندا ، پەلسەپە ياكى ئىدىيە مەدەنىيىتى بىلەن ئاۋام ئوتتۇرىدا مەلۇم ئەقلىي مۇۋازىنەتنىڭ ۋە ئارىلىقنىڭ بولۇشىنىڭ زۆرۈرلۈكىنى تونۇتقانىدى . ۋەھالەنكى ، ئۇيغۇرلارنىڭ سوپىزم دەۋرىدە ۋە ھەرىكىتىدە بىز سوپىستىك ئىدىيىلەر بىلەن خەلقنىڭ مەنىۋى تۇرمۇشىنىڭ چەكلىنىپ ھالقىغان بىرلىشىشىنى كۆرمىز . قاراخانىيلار خانلىقىدىن كېيىن بارلىققا كەلگەن « ئىدىيە ۋاكۇتۇملۇق » نى سوپىزم ئىدىيىسى ئىنتايىن تېز سۈرئەتتە ۋە كەڭ كۆلەمدە تولدۇردى دېيىشكە بولىدۇ .

سوپىزم پەلسەپىسىنىڭ سىرلىق مىستىزىملىق قاراشلىرى ئۇيغۇر جەمئىيىتىنىڭ ئەقلىي قۇرۇلمىسىغا ئاپەت خاراكتېرلىك بۇزغۇنچىلىق ئېلىپ كەلدى . مەنىۋى تۇرمۇشى كۈچلۈك ئەقلىي ئاساسقا قۇرۇلغان قاراخانىيلار دەۋرىگە سېلىشتۇرغاندا ، سوپىزم دەۋرىنى ئۇيغۇر تارىخىدىكى جۈملىدىن ئۇيغۇر پەلسەپە تارىخىدىكى ئەڭ قاراڭغۇ دەۋر دېيىشكە بولىدۇ . شۇنىڭدىن تارتىپ تاكى 20 - ئەسىرنىڭ باشلىرىغىچە ئۇيغۇر جەمئىيىتىدە ئاساسەن ئەھمىيەتلىك پەلسەپە تەتقىقاتى ياكى باشقا پەلسەپىۋى ئىدىيەلەرنى قوبۇل قىلىشتەك مەدەنىيەت ھەرىكىتى كۆرۈلمىدى . ھەقىقىي مەنىدىكى پەلسەپە ئۇيغۇرلارنىڭ تۇرمۇشىدا پۈتۈنلەي ئۇنتۇلدى . دەل مۇشۇ ئارىلىقتا غەرب پەلسەپىسى جۇش ئۇرۇپ تەرەققىي قىلىۋاتاتتى . 16 - ئەسىردە غەربتە دېكارتتىن باشلانغان راسىئونالزىملىق (ئەقىلچىلىك) پەلسەپە ئېقىمى ۋە 18 - ئەسىردىكى بۈيۈك نېمىس پەيلاسوفى كانت قاتارلىقلار ياۋروپا ئىدىيە ھەرىكىتىگە چوڭقۇر تەسىر كۆرسىتىپ ، جەمئىيەت ئەزا-لىرىغا قارىتا پەلسەپىۋى ۋە ئىدىيىۋى ئافارتىش ئېلىپ بېرىۋاتقان دەۋرلەردە دۇنيانىڭ ئېسىدىن كۆتۈرۈلەي دەپ قالغان يىراق تەكلىماكان بويلىرىدا تەركىدۇنياچىلىق ، ئىشانچىلىق ئەۋج ئېلىپ

لىپ ، پۈتكۈل تەكلىماكان دىيارىنى ئۇيغۇر ئىدىيە تارىخىدىكى جاھالەتچىلىك قاپلىغانىدى .

ھەتتا 20 - ئەسىر ئاخىرلىشىپ ، 21 - ئەسىرگە قەدەم قويغان پەيتىمۇ ، غەرب پەلسەپىسىنىڭ ئۇيغۇرلارغا يەنىلا ناتونۇش بولۇشى ، غەرب ئىدىيە مەدەنىيىتىنىڭ تەرجىمە قىلىپ تونۇشتۇرۇلماسلىقى ئۇيغۇرلارنىڭ ئىنسانىيەت ئەقىل - پاراسىتىنى چۈشىنىشتىن خېلىلا يىراق ئىكەنلىكىنى بىلدۈرىدۇ . ئۇيغۇرلاردا نۆۋەتتىكى نەزەرىيىۋى تەپەككۈرنىڭ ئومۇميۈزلۈك ئاجىزلىقى مانا مۇشۇ خىل ئىدىيە بېكىنىمچىلىكنىڭ مەھسۇلىدۇر . ھازىرقى زامان ئۇيغۇرلىرى بارماقتا سانغۇدەكلا غەرب پەيلاسوفىلىرىنىڭ ئەسەرلىرىنىڭ تەرجىمىسىنى تېخى يېقىندىلا كۆردى . قارىغاندا ، يۈسۈپ خاس ھاجىپ مىڭ يىللار ئىلگىرىلا تونۇشقان ۋە يۈك سەلدۈرگەن ئەپلاتون ۋە ئارىستوتىللارنىڭ ئىدىيىسى بىلەن يەنە نۇرغۇن يىللاردىن كېيىن تونۇشىدىغان ئوخشايدۇ . تارىخ شۇنى ئىسپاتلىغانكى ، دۇنيادا ئىدىيىلەر بىلەن ئۇچرىشىپ تۇرمىغان ۋە ئۆزىنىڭ مىللىي پەلسەپىسى بولمىغان ھەم ئۇنى بارلىققا كەلتۈرەلمەيدىغان مىللەت مەڭگۈ « بىچارىدۇر » .

غەرب مائارىپىدىن ئويلىغانلىرىم

ھەرقىشى بايقاش سەپىرى يېشى زېمىنى غىزەش ئىسمى ، بەلكى يېشى كۆزدە كۆرۈشنى ئۆگىنىشتۇر .

— مەسىل پىروست

مەدەنىيەت ئىدىيە ھەرىكىتى دەپ قارالغاندا ، مائارىپ بۇ ھەرىكەتنى بارلىققا كەلتۈرگۈچى ئەڭ ئاساسلىق ئامىلدۇر . قەدىمكى مائارىپ ئەنئەنىسىدىكى ئىدىيە ۋە ھاياتلىق ماھارەتلىرىنىڭ چەكلىنىپ كەتكەن دائىرىدە يەتكۈزۈلۈشى ئۆزىدىكى ئەنئەنىۋى قەدىمكى مەتنى ساقلىغاندىن سىرت ، دۇنياۋى دىئالوگ شەكلىگە قاراپ تەرەققىي قىلماقتا . مەدەنىيەتلەر مائارىپىدىن ئىبارەت ئەنئەنىۋى « دىئالوگ » شەكلى ئارقىلىق ئۇچرىشىۋاتىدۇ ، بېيىۋاتىدۇ ھەم ئۆزئارا تەسىر كۆرسىتىۋاتىدۇ . ئوقۇتقۇچى بىلەن ئوقۇغۇچى ئوتتۇرىسىدىكى دىئالوگ ئۈستىگە قۇرۇلغان ئىلىم مۇناسىۋىتى ھېلىمەم مائارىپنىڭ مىللىيلىكى ۋە ئەنئەنىۋى مائارىپ قۇرۇلمىسىنى ساقلاشنى تەلەپ قىلسا ، بىلىمنىڭ ئۈنۈمۈرساللىقى ۋە دۇنياۋىلىقى مائارىپنى مەدەنىيەتلەر ئوتتۇرىسىدىكى كۆۋرۈككە ئايلاندۇرماقتا . مائارىپ بىلىمگە يېتەكلەيدىغان جەرياندىر . ئۇنىڭ ئېتىكىلىق ئەھمىيىتىدىن ئېلىپ ئېيتقاندا ، مائارىپ ئىنسانلارنى ياخشىلىققا يېتەكلەيدىغان جەرياندىر . پەقەت مائارىپلا ئىنساننىڭ ئەقىلگە ئىگە ئىكەنلىكىدەك ماھىيەتلىك ئالاھىدىلىكىنى مۇكەممەللەشتۈرىدىغان جەرياندىر . چۈنكى ، ئىنسانلارنىڭ مەدەنىيلىشىش دەۋرىگە قەدەم قويۇشى مائارىپنىڭ تۆھپىسىدىن ۋە خاسىيىتىدىن ئايرىلالمايدۇ . بۇ مەنىدىن ئېلىپ ئېيتقاندا ، مائارىپ مەڭگۈ ئىنسان ئەقلى بىلەن دۇنيا ئوتتۇرىسىدىكى

تۈگىمەس دىئالوگ ئۈستىگە قۇرۇلغان .

ئېيتىشلارغا قارىغاندا ، قەدىمكى گرېك پەيلاسوپى سوقرات ئىلىمگە ئېرىشىشنىڭ يولى دىئالوگ شەكىل ئارقىلىق ئەمەلگە ئاشۇرغىلى بولىدىغانلىقىغا شەكسىز ئىشەنگەنىكەن . چۈنكى ، بۇ ئاقساقال قىشمۇياز يالىڭايغ يۈرۈپ ، ئافىنا كوچىلىرىدا ئۇچرىغان ئادەملەردىن ناھايىتى « غەلىتە » سوئاللارنى سورايدىكەن :

- سېنىڭچە ئادەمنىڭ بەختى قانداق قولغا كېلىدۇ ؟
- بىلىمەيمەن .

ھاياتنىڭ ماددىي زۆرۈرىيەتلىرى يەتكۈچە ھاردۇرغان ۋە بەزدۈرگەن سوئال سورالغۇچىنىڭ بۇنداق « ساراڭلارچە ۋە ئەخمەقلەرچە » سورالغان سوئاللارنى ئويلىغۇدەك چولى يوق ئىدى . ۋەھالەنكى ، سوئال سورالغۇچى شۇنى بىلىمەيتتىكى ، « غەلىتە بوۋاي » دەپ ئاتالغان سوقراتنىڭ سوئاللىرى ئۇنى ئۆزى ئادەتلىنىپ كەتكەن تۇرمۇش ھەققىدە تۇيۇقسىز ئويلاپ بېقىشقا ۋە ئۆزىنىڭ قىممىتىنى دەڭسەشكە ئۈندەيتتى . ئەپسۇسكى ، لىنارلىقى ، سوئال سورالغۇچى ھاياتنىڭ ئاددىي ۋە تەكرار پائالىيەتلىرى داۋامىدا بەختنىڭ نېمە ئىكەنلىكىنى ئويلاشتىن مەھرۇم قالغانىدى . ئەگەر ئۇ بەخت توغرىسىدا ئويلىغان بولسا ياكى سوقراتنىڭ سوئاللىرىنىڭ ۋەزىنىگە قىزىقىپ قالسا ، بۇ يەردە شەكسىزكى ئىنتايىن ئەھمىيەتلىك دىئالوگ باشلىناتتى . سوقراتنىڭ دىئالوگى قەدىمىي ئەھمىيىتىدىن ئېلىپ ئېيتقاندا ، ئادەمنىڭ « ئويغىنىشى » ياكى بىلىمنىڭ ئاقارتىش جەريانىدۇر . سوقرات تاكى دېموكراتىيىنى ياقلايدىغان ئافىنانلىقلار ئۇنى « ياشلارنى زەھەرلىدى » دېگەن بەتنام بىلەن زەھەر ئىچىپ ئۆزىنى ئۆلتۈرۈۋېلىشقا بۇيرىغۇچە ئىلىمگە ئېرىشىشنىڭ دىئالوگ شەكلىدىكى ئۇسۇلنى داۋاملاشتۇرۇپ كەلگەن . « ئەپلاتون پاراڭلىرى » دىن بىزگە مەلۇمكى ، سوقرات يۇمۇ-

رىستىك تۇيغۇغا باي ئادەم . لېكىن ، يۇمۇرىستىك دىئالوگلارنىڭ ئاستىغا يوشۇرۇنغان كەسكىن ھەقىقەت كۆزگە تاشلىنىپ تۇرىدۇ . بولۇپمۇ ، سوقرات : « مەن ھېچنېمىنى بىلمەيمەن » دېگەن سۆزنى تەكرار - تەكرار ئېيتقان چاغدا ، يۇمۇرىستىك تۇيغۇ بىزدە ئاددىي ھالدىكى كۈلكىنىلا قوزغىمىسا كېرەك . چۈنكى ، سوقراتنىڭ قارىشىچە ، چەكسىز ۋە سىرلىق دۇنيانىڭ ئالدىدا ئادەمنىڭ بىلىدىغانلىرى ھەقىقەتەن تىلغا ئالغۇسىز دەرىجىدە ئاز ۋە تېپىز . ئەگەر سوقراتنىڭ بۇ قارىشىنى ئېتىراپ قىلساق ، ئۆزىمىزنىڭ « ھېچنېمە بىلمەيدىغانلىقىمىزنى » تەن ئېلىشىمىز كېرەك . مەلۇم مەنىدىن ئالغاندا ، سوقراتنى ئەينى دەۋردىكى گرېكلەرگە سېلىشتۇرغاندا ئەڭ ئەقىللىق ئادەم دېيىش مۇمكىن ، چۈنكى ، ئۇ ئادەمنىڭ ھېچنېمە بىلمەيدىغانلىقىنى ئەڭ بىلگۈچىدۇر .

سوقرات سوتتىكى ئەڭ ئاخىرقى سۆزلىرىدە ئۆزىنى جازاغا ھۆكۈم قىلغانلارنى بۇ ئادالەتسىز ھۆكۈمى سەۋەبلىك ھا- مان بىر كۈنى جازاغا ئۇچرايدىغانلىقى ھەققىدە ئاگاھلاندۇرىدۇ . ئارقىدىنلا ، دوستلىرىغا يۈزلىنىپ ، يۈز بەرگەن ئىشلارنىڭ ھەممىسىنىڭ جىنايەت ئەمەسلىكىنى ۋە ئۆلۈمدىن قورقماسلىق كېرەكلىكىنى ئېيتىدۇ . ھەتتا ، ئۆلۈشكە بىر نەچچە سائەت قالغاندىمۇ ، سوقرات دوستلىرى ۋە ئوقۇغۇچىلىرى بىلەن مەڭگۈ- لۇك ھاياتلىق مەسىلىلىرى ھەققىدە سۆزلىشىدۇ .

سوقراتنى ئىنسانىيەت تارىخىدىكى ئەڭ بۈيۈك ئۇستاز دېيىشكە بولىدۇ . ئۇ ئەينى ۋاقىتتىكى سويستلارغا^① ئوخشاش ھەقىقەت دەرس ئۆتمىگەن . بەلكى ، جەمئىيەتنىڭ پۈتكۈل

① سويستلار (Sophists) ئەينى ۋاقىتتىكى گرېتسىيىدىكى سەيياھ ئوقۇتقۇچىلار بولۇپ ، كىشىلەرگە مۇنازىرە ماھارىتىنى ئۆگەتەتتى . ئۇلارنىڭ قارىشىچە ، دۇنيادا ئۇنۋېرسال ھەقىقەت مەۋجۇت ئەمەس ، ھەقىقەت ۋە قانۇنىيەت پەقەت نىسپىدۇر . ئۇلارنىڭ بۇ قاراشلىرى سوقراتنىڭ قاتتىق رەددىسىگە ئۇچرىغان .

قاتلاملىرىدىكى كىشىلەر بىلەن ھاياتلىقتىكى ئەڭ تۈپكى مەسىلىلەر ھەققىدە سۆھبەتلەشكەن . سوقراتنىڭ دىئالوگ بىلەن مەسخىرە قىلىشتىن ئىبارەت ئاساسلىق مېتودى ئۇنى ھاياتنى ئەقلىي يول ئارقىلىق چۈشىنىش ئىمكانىيىتىگە ئىگە قىلغان . سوقراتنىڭ قارىشىچە ، دىئالوگ ئارقىلىق ئەقىل (لوگوس) گە ئېرىشكىلى بولىدۇ . بۇ دەل دىئالوگقا قاتنىشىۋاتقان ئىككى ئەقىل ئىگىسىنىڭ تەدرىجىي بىلىمگە ئېرىشىش جەريانىدۇر .

سوقراتنىڭ دىئالوگ ئۇسۇلىنى ئىنسانلارنىڭ بىلىمگە ئېرىشىش تەجرىبىلىرىنىڭ ئىچىدىكى ئەڭ ئۈنۈملۈكى دېيىش مۇمكىن . بىز ھەم بۇ خىل ئۇسۇلدىن قەدىمكى گرېك مائارىپىنىڭ ، شۇنداقلا ئىنسانىيەت مائارىپىنىڭ ئاساسلىق يولىنى ۋە يۈزلىنىشىنى كۆرۈۋالالايمىز . چۈنكى ، سوقراتنىڭ ئۆلۈمىدىن كېيىن ، ئەپلاتون قۇرغان ئاكادېمى (Academy ، ئىنستىتۇت) مەكتىپىنىڭ قۇرۇلۇشى بىزگە غەرب مائارىپىنىڭ قانچىلىك قەدىمىيلىكى ۋە مۇكەممەللىكىنى چۈشەندۈرۈپ بېرەلەيدۇ .

سوقراتنىڭ ئۆلۈمىدىن سىياسىي بىلەن شۇغۇللىنىش ئويىدىن ۋاز كەچكەن ئەپلاتون بۇ مەكتەپنى مىلادىيىدىن ئىلگىرىكى 387 - يىلى قۇرغان . بۇ مەكتەپ تاكى مىلادىيە 529 - يىلى رىم ئىمپېراتورى جۇستىنېن تەرىپىدىن تاقالغىچە ئۆزىنىڭ غەرب مائارىپى تارىخىدىكى نىشانلىق ئوبرازىنى تىكلەنگەن . ئاكادېمىيىنىڭ ھېساب ، گېئومېترىيە ۋە ترىگونومېترىيە ، ئاسترونومىيە ۋە ئاكوستىكا قاتارلىق دەرسلىكلىرى پۈتكۈل دەرسلىكلەرنىڭ ئاساسىي قىسمىنى تەشكىل قىلاتتى . ئەلۋەتتە ، بۇ مەكتەپتە ماتېماتىكا ئالاھىدە ئۆگىتىلەتتى . ئېپىتىشلارغا قارىغاندا ، بۇ ئىنستىتۇتنىڭ دەۋرىسىنىڭ ئالدىدىكى دەرسكە بىر تاختا ئېسىپ قويۇلغان بولۇپ ، ئۇنىڭغا « بۇ پەنلەرنى ياخشى كۆرمەيدىغانلارنىڭ ئىچىگە كىرىشىگە رۇخسەت يوق » دەپ يېزىلغانىكەن . بۇ يەردە ئوقۇش پۈتتۈرۈش ئۈچۈن ئون يىل

سەرپ قىلىش كېرەك ئىدى .

يۇقىرىقى دەرسلىكلەردىن شۇ نەرسە ئېنىقكى ، قەدىمكى گرىپكلەر دۇنيانىڭ تەرتىپسىز ۋە مۇرەككەپ ھالىتىدىن بىر خىل مەڭگۈلۈك تەرتىپنى — تەبىئەتنىڭ مەڭگۈلۈك قانۇنىيىتىنى ئىگىلەشنى مەقسەت قىلغان . ماتېماتىكىنىڭ مەركىزىي ئورۇنغا قويۇلۇشى رېئاللىقتىكى شەيئىلەرنىڭ سانلىق مۇناسىۋەتلىرىنى تەتقىق قىلىشتىن تاشقىرى ، ئىنساندىكى گۈزەللىك ئىنتىلىشى ۋە ئىنسانىي ھېسسىيات سۈپىتىدىكى شەكىل ئۈستىدىمۇ ئىزدىنىش تۇر . ئىنسان يۈزلىنىدىغان تەبىئەت يەككە - يېگانە ۋە باغلىق نىشىسىز ھالەتتە مەۋجۇت بولمىغاچقا ، بۇ پەنلەر بىر - بىرىگە باغلىنىش ۋە بىر - بىرىنى ئىلگىرى سۈرۈش مۇناسىۋىتىنى ھا - زىرلىغان . قەدىمكى گرىپكلەرنىڭ ئىزدىنىش روھى تەبىئىي ھالدا ئۇلارنى ئالەمنىڭ مەڭگۈلۈك تەرتىپى ھەققىدە ئويلىنىشقا ئېلىپ باراتتى . شۇنىڭ بىلەن بىر ۋاقىتتا ، شەخسنىڭ ئۆزىنى يېتىلدۈرۈشمۇ بۇ خىل ئوقۇتۇشنىڭ مۇھىم تەلىم - تەربىيە مزانىدە رىدىن ئورۇن ئالغانىدى . شۇنىسى ئېنىقكى ، ئاكادېمى ئىنىستىتۇتتىن ھەقىقىي مائارىپ ھازىرلاشقا تېگىشلىك پۈتكۈل ئالا - ھىدىلىكلەرنى بايقىۋالالايمىز . چۈنكى ، بۇ مەكتەپ بىلەن ھا - زىرقى ئۇنىۋېرسىتېتلارنىڭ قۇرۇلمىسى ئوتتۇرىسىدا ھېچقاچان پەرق يوق . بۇ بىزگە مۇنداق بىر ھەقىقەتنى چۈشەندۈرۈپ بېرىلەيدۇ . مائارىپ ئادەم بىلەن ئادەمنىڭ ئادەم ۋە تەبىئەت ھەققىدىكى تۈگمەس دىئالوگىدۇر . بۇ دىئالوگنىڭ ئەڭ كۆزگە كۆرۈنەرلىك ئالاھىدىلىكى ئەمدى سوقراتچە مەسخىرە قىلىش ئۇسۇلىدا بارلىققا كەلمەيدۇ . بەلكى ، ئۇنىڭ مەقسىتى ئوقۇغۇچىلاردا ئۆزى ئۆگەنگەن ۋە كۆزىتىۋاتقان رېئاللىققا قارىتا تەنقىد قىلىش ئادىتىنى يېتىلدۈرۈش : ئۇلار ئۆگەنگەن بىلىملىرى ئار - قىلىق بۇ بىلىملەرنىڭ مەزمۇنىدىن قانۇنىيەت ۋە ئۆلچەمنى تېپىپ چىقىشتۇر .

ئاكادېمى ئىنىستىتۇتنىڭ ئوقۇتۇش جەھەتتىكى مۇكەممەللىكى بىزنى ھەقىقەتەن ھەيران قالدۇرىدۇ . چۈنكى ، بۇ مەكتەپتە ناھايىتى ياخشى باشقۇرۇلغان بىر چوڭ كۈتۈپخانا بولغان ھەمدە دەرسخانىدا دەرس ئۆتۈش بىلەن مەسىلىلەرنى مۇزاكىرە قىلىشتەك ھەم قەدىمىي ھەم زامانىۋى ئوقۇتۇش ئۇسۇلى زىچ بىرلەشكەن . ئوقۇغۇچىلاردا خاراكتېر يېتىلدۈرۈش ، ئوقۇغۇچىلارنىڭ ئىلىم - پەنگە بولغان ئىشتىياقىنى قوزغىتىش ، ئوقۇغۇچىلاردا تەبىئەتنى ۋە جەمئىيەتنى ئەقىلنىڭ ياردىمى ئار - قىلىق كۆزىتىشكە ۋە مەسىلىلەرنى شۇ بويىچە بىر تەرەپ قىلىشقا يېتەكلەش بۇ مەكتەپنىڭ تۈپكى ئوقۇتۇش مزانى قىلىنغاچقا ، بۇ مەكتەپ ناھايىتى نۇرغۇن ئۈمىدلىك ياشلارنى ئۆزىگە جەلپ قىلغان . بىز ئەلۋەتتە بۇ مەكتەپنىڭ گرىپكلەرنىڭ ئىجتىمائىي ھاياتىغا قانچىلىك ئۆزگىرىشلەرنى ئېلىپ كەلگەنلىكىنى ناھايىتى ئاسانلا قىياس قىلالايمىز . چۈنكى ، ئەڭ ياخشى پاكىت شۇكى ، سوقراتتىن كېيىن ئەپلاتون بىلەن بىرگە پۈتكۈل غەرب پەلسە - پىسىگە ۋە ئىدىيىسىگە مەسلىسىز چوڭقۇر تەسىر كۆرسەتكەن ئارىستوتىلمۇ دەل مۇشۇ مەكتەپنىڭ ئوقۇغۇچىسى ئىدى .

بۇ يەردە شۇنىمۇ قىستۇرۇپ ئۆتۈش كېرەككى ، گەرچە ئەپلاتون ئاكادېمى ئىنىستىتۇتنى قۇرغان شۇ يەردە ئوقۇتقۇچىلىق قىلغان ۋە ئۇنىڭ گۈللىنىشى ئۈچۈن ئۆچمەس تۆھپىلەرنى قوشقان بولسىمۇ ، ئۇ ئەزەلدىن بىرەر پارچە دەرسلىك كىتاب يازمىغان . بۇ ئەپلاتوننىڭ پەلسەپە ئىدىيىسىدىن ئايرىلمىسا كېرەك . ئەپلاتوننىڭ قارىشىچە ، مۇرەككەپ ۋە ئۆزگىرىشچان دۇنىيانى بىر سىستېمىغا يىغىنچاقلاش ۋە ئادەمنىڭ ئىدىيىسى بىلەن ھەرىكىتىنى كونترول قىلىدىغان « ئىدىئولوگىيە » شەكلىدە ئىپادىلەش ھەم مۇمكىنسىز ھەم ئىلمىي بولمىغان ئۇسۇلدۇر . شۇڭلاشقا ، ئەپلاتوننىڭ نەزەرىدە ، بىرلىككە كەلگەن ۋە ئالدىن بېكىتىلگەن دەرسلىك كىتاب ئوقۇغۇچىلارنىڭ ئەركىن پىكىر

قىلىشىنى تار دائىرىگە مەھكۇم قىلىپ قويۇشتىن ساقلىنالمىدۇ . ئۇنىڭ ئۈستىگە ، بۇ خىل شەكىلدىكى دەرسلىك كىتاب ئوقۇ-غۇچىلارنى ئەڭ كەڭ ئىمكانىيەتتە ھاياتلىق مەسىلىلىرى بىلەن ئۇچرىشىشتىن مەھرۇم قىلىپ قويدۇ . ۋەھالەنكى ، « ئەپلاتون پاراڭلىرى » دېگەن كىتاب ئوقۇغۇچىلارغا ۋە جەمئىيەتتىكى ھەقىقەت ئۈستىدە ئىزدىنىشنى خالايدىغان ئوقۇرمەنلەرگە يېڭى زوق ئاتا قىلغان . « ئەپلاتون پاراڭلىرى » غەرب پەلسەپە تارىخىدىن كېيىن بارلىققا كەلگەن چۈشىنىكسىز ۋە « ئوقۇملار ئو-يۇنى » غا توشۇپ كەتكەن پەلسەپە ئەسەرلىرىگە قارىغاندا ئا-دەمگە مەڭگۈ ئوقۇسا - ئوقۇسا زېرىكمەيدىغان سېھرىي كۈچ ئاتا قىلىدۇ . ئاكادېمى ئىنىستىتۇتنىڭ مائارىپ جەھەتتىكى مۇۋەپپە-قىيەتلىرى ئۇنىڭ كلاسسىك مائارىپ ئەنئەنىسى ۋە تەجرىبىسى بولۇش سۈپىتى بىلەن كېيىنكى غەرب مائارىپ ئىدىيىسى ۋە ئە-مەلىيەتنىڭ بارلىققا كېلىشىگە ئىدىيىۋى ئاساس ۋە ئەمەلىي ئۆرنەك بىلەن تەمىنلىگەنلىكىدە خاراكتېرلىنىدۇ . بۇ نۇقتىنى ھازىرقى دۇنيادا ئالىي مائارىپتىن بەھرىمەن بولغان ھەرقانداق ئادەم ناھايىتى ئاسانلا ھېس قىلالايدۇ .

دۇنياغا مەشھۇر خارۋارد ئۇنىۋېرسىتېتى « دۇنيادىكى ھەرقانداق نوپۇزلۇق قاراشتىن گۇمانلىنىشقا ۋە ئۇنىڭغا جەڭ ئېلان قىلىشقا جۈرئەت قىلىش » دېگەن مائارىپ ئىدىيىسىنىڭ يېتەكچىلىكىدە ئوقۇغۇچىلارنى ئۈزلۈكسىز ئىزدىنىشكە رىغبەت-لەندۈرۈپ كەلمەكتە . مائارىپ ئىدىيىسى مائارىپ ھەرىكىتى ۋە ئەمەلىيىتى داۋامىدا بارلىققا كېلىدۇ ، شۇنىڭ بىلەن بىر ۋاقىتتا ، ئۇ مائارىپنىڭ كەلگۈسىدىكى تەرەققىياتى ئۈچۈن ھاياتلىق رو-لىنى ئوينىدايدۇ . مائارىپ ئىدىيىسى بولمىغان مائارىپ قارىغۇ مائا-رىپتۇر . چۈنكى ، شۇنىسى ئېنىقكى ، ئۆزىگە خاس مائارىپ ئى-دىيىسى بولمىغان دۆلەتنىڭ ، مىللەتنىڭ ۋە ھەتتا مەكتەپنىڭ ئىلغار مائارىپ ئەنئەنىسى ۋە ئەمەلىيىتىنىڭ بولۇشى مۇمكىن ئە-

مەس . مائارىپ ئىدىيىسى ھەرگىزمۇ بىر مەھەللىك شوئار - چا-قىرىقلارنى كۆرسەتمەيدۇ . بەلكى ئۇ مائارىپقا مۇناسىۋەتلىك بار-لىق ھەرىكەتنىڭ ئاساسىغا ئايلىنىشى ۋە مائارىپچىلارنىڭ ئەقەل-لىي ھەرىكەت ئۆلچىمىگە ئايلىنىشى كېرەك . پىراگماتىزىملىق نۇق-تىسىدىن ئېلىپ ئېيتقاندا ، بىزگە ئابستىراكت مەنىدىكى مائارىپ ئىدىيىسى كېرەك ئەمەس . بەلكى مائارىپ ھەقىقىدىكى بارلىق ئى-دىيىلەر مائارىپنىڭ قەدىمىي پائالىيىتى بولغان ئادەم تەربىيەلەش نىشانىنى ۋە ئۇنىڭ ئۆلچىمىنى ئىپادىلەش كېرەك . مۇنداقچە ئېيتقاندا ، مائارىپ ئىدىيىسى ھەم كونكرېت ۋە ئىلغار بولۇشى كېرەك . ئۇنىڭ كونكرېتلىقى ئادەم بىلەن مائارىپنىڭ ۋە ئادەم بىلەن بىلىمنىڭ ماھىيەتلىك ، رېئال ۋە ھەقىقىي مۇناسىۋەتتە بولۇشىنى كۆرسەتسە ، ئۇنىڭ ئىلغارلىقى ئۇنىڭدا ئەكسى ئەتكەن بارلىق مەزمۇننىڭ ئىنسانىيەت مائارىپ تەجرىبىسىدىكى ئىجابىي ئامىللارنىڭ ۋە بۈگۈنكى دەۋردىكى مائارىپ ئۇتۇقلىرىنىڭ قوبۇل قىلىنىشىنى كۆرسىتىدۇ . شۇنداقلا ، مائارىپ ئىدىيىسىنىڭ مىل-لىيلىكىنى كۆزدە تۇتقىنىمىزدا شۇ نەرسە ئېنىق بولۇشى كې-رەككى ، مائارىپ ئىدىيىسى مىللەت مەدەنىيىتىنىڭ تەرەققىياتى-دىكى ئومۇمىي يۈزلىنىشكە ۋە كىلىلىك قىلىشى كېرەك . يۇقىرى-قىلاردىن شۇنداق خۇلاسىگە كېلىپ چىقىدۇكى ، مائارىپ ۋە مائا-رىپ ئىدىيىسى مىللەتنىڭ ياشاش ئېگىنىڭ مەركىزىگە ئايلىنىشى كېرەك . چۈنكى ، ياشاشتىن ئىبارەت تۈپكى ئىنسان مەۋجۇتلۇقى ۋە غايىسىنى چىقىش قىلمىغان ھەرقانداق شەكىلدىكى مائارىپ ئەمەلىيىتى ۋە مائارىپ ئىدىيىسى قىلچە قىممىتى بولمىغان نەر-سىگە ئايلىنىپ قالىدۇ . بىزگە كېرىكى ئادەمنى ھاڭ - تاڭ قال-دۇرىدىغان مائارىپ نەزەرىيىلىرى ئەمەس ، بەلكى قانداق قىلغاندا ئادەمنى بىلىملىكتىن قۇتۇلدۇرۇپ ئۇنى ئۆزىنىڭ تەقدىرىنى يارىتالايدىغان ۋە ئۇنى ئۆزگەرتەلەيدىغان قىلىپ چىقىشتۇر . بۇ ھەم ھازىرقى زاماندىكى تەرەققىي تاپقان ئەللەرنىڭ مائارىپ ئى-

دېيىسىنىڭ نېگىزى بولۇپ كەلمەكتە .

بېلگىيىنىڭ ئالىي مائارىپىدا ماڭا بىۋاسىتە تەسىر قىلغىنى بىلىم ئېلىشنىڭ كىشىلەرنىڭ ياشاش ئارزۇسىنىڭ ئەڭ مۇھىم قىسمىغا ئايلانغانلىقىدۇر . بېلگىيە ھۆكۈمىتىنىڭ مائارىپقا قانچىلىك ئەھمىيەت بېرىۋاتقانلىقى ئۇنىڭ مائارىپ خىراجىتىنىڭ پەۋقۇلئاددە يۇقىرىلىقى ، ئۇنىۋېرسىتېتنىڭ خەلقئارالىق مەدەنىيەت ئالماشتۇرۇشىدا ئۆز تەسىرىنى كۈچەيتىشكە تىرىشىشى ، دۇنيا-نىڭ ئالدىنقى قاتارىدا تۇرىدىغان كۈتۈپخانىلار ، تەتقىقات ئىنىستىتۇتلىرىنىڭ كۆپلۈكى ۋە ساپاسىنىڭ يۇقىرىلىقى بارلىق ئىلغار مېدىئا (سىن ۋە ئاۋاز) ۋاسىتىسى ئارقىلىق ئوقۇغۇچىلارنىڭ بىلىم ئېلىشىنى قۇلايلاشتۇرۇشى قاتارلىقلاردىن كۆرۈۋالغىلى بولىدۇ . مائارىپنىڭ ئەمەلىي پائالىيىتى بولغان دەرس ئۆتۈشكە كەلسەك ، بەزىبىر قالاق ئەنئەنىۋى ئوقۇتۇش ئۇسۇلىغا ئوخشىمايدىغان پېرىدىپى شۇكى ، دەرسخانىدا ئوقۇتقۇچى سۈبېيكت ، ئوقۇغۇچىلار ئوبېيكت بولۇشتەك ئۇسۇلنىڭ بۇزۇپ تاشلانغانلىقىدۇر . ئەپلاتوندىن قالغان بۇ ئوقۇتۇش ئۇسۇلىنىڭ ئەۋزەللىكى شۇكى ، ئوقۇغۇچىلار ئوقۇتقۇچىلارنىڭ نەزەردە پاسسىپ قوبۇل قىلغۇچى ئەمەس ، بەلكى ئاكتىپ ئىزدەنگۈچىگە ئايلانغان ، ئوقۇتقۇچىلار پەقەت ئوقۇغۇچىلارغا ئىلىم - پەن قەسىرىگە قانداق كىرىشىنى دەپ بېرەتتى ، خالاس . بۇ قەسىرگە كىرگەندىن كېيىن پۈتكۈل ئىشلار ئوقۇغۇچىلارنىڭ ئۆزىگە قالدۇرۇلاتتى . غەرب مائارىپ ئىدىيىسىدىكى ئومۇمىي يېتەكچى ئىدىيە ۋە ئەھمىيەتلىك مائارىپ ئەمەلىيىتى شەخسنىڭ تەرەققىي قىلىشىغا ئالاھىدە ئېتىبار بىلەن قاراشتۇر ، بۇ يەردە ئابستراكت « كۈل-لېكتىپ » يوق ، پەقەت مائارىپ تەربىيىسىنى ئالغان شەخسلەرلا كېيىن « كۈل-لېكتىپ » ئەھمىيەتكە ئىگە مەدەنىيەتنىڭ ئاكتىپ ئىشلىتىش كېچىسى ۋە ئەزاسىغا ئايلانالايدۇ . غەرب مائارىپ ئەمەلىيىتى ئالدى بىلەن بىر ئەھمىيە قانداق قىلغاندا مائارىپ ئارقىلىق

تەربىيىلىگىلى بولىدۇ دېگەن مەسىلىنى چىقىش قىلغاچقا ، شەخس بىلەن مائارىپ ، شەخس بىلەن بىلىم ئېلىش ئوتتۇرىسىدىكى مۇناسىۋەت شەخستە زۆرۈرىيەت مەنىسىنى ئەمەس بەلكى تۇرمۇشتىكى ئەركىن تاللاش شەكلىگە ئايلانغان .

مائارىپتا ئىنسانىيەتنىڭ ئىلگىرى ئىگىلىگەن ۋە توپلىغان بىلىملىرىنى ئۆگىتىش ھەرگىزمۇ نوقۇل ھالدىكى تەكرارلاشتىن ياكى ئەستە ساقلىتىشتىن دېرەك بەرمەيدۇ ، ياكى ئۇ ئىدىيە تارىخىنىڭ ۋە ئەنئەنىۋى بىلىملەرنىڭ سىستېمىلىق يەتكۈزۈلۈشىمۇ ئەمەس . مۇھىم نۇقتا شۇكى ، ئوقۇغۇچىلاردا ئىلگىرىكى ۋە ھازىرقى بىلىم ئارقىلىق رېئاللىق ۋە تەبىئەت دۇنياسىنى ئۆزىگە خاس ئۇسۇلدا كۆزىتىش ۋە ئۇنىڭدىن تەنقىدىي يەكۈن چىقىرىش روھىنى يېتىلدۈرۈشتۇر . ئوقۇغۇچىلار پاسسىپ قوبۇل قىلىشتىن قۇتۇلۇپ ، مەسىلىلەرنى ئۆزى بىر تەرەپ قىلىشقا كىرىشكەندە ، « نوپۇزلۇق » ئىدىيىلەرنىڭ ئۆزىگە ھەممىنى قىلىپ بېرەلمەيدىغانلىقىنى تەبىئىي رەۋىشتە ھېس قىلالايدۇ . ئەگەر « نوپۇزلۇق » ئىدىيىلەرگە ئوخشاش ھەممىگە قانداق « نوپۇزلۇق » كىتابلار ياكى « نوپۇزلۇق » دەرسلىك كىتابلار مەۋجۇت بولغان بولسا ئىدى ، ئىنسانلارنىڭ بىلىم ئېلىشى تولىمۇ ئاددىيلاشقان بولاتتى . ۋەھالەنكى ، كۆز ئالدىمىزدىكى رېئاللىق ھەرقانداق « نوپۇزلۇق » ئىدىيىنىڭ كونتروللۇقىنى رەت قىلىدۇ . شۇڭا ئوقۇغۇچىلاردا ئالدىنقى بىلىملەرگە قارىتا گۇمان ۋە كەلگۈسىگە قارىتا ئىلمىي تەسەۋۋۇر ، قىياس قوزغىيالايدىغان مائارىپ دەل ئىنساندىكى ئىجادىي ئىقتىدارنىڭ پۈتمەس - تۈگىمەس كۈچ - قۇدرىتىنى تونۇتقان مائارىپتۇر .

ئەگەر مائارىپ بىلەن ھاياتلىق پائالىيەتلىرى ئوتتۇرىسىدىكى باغلىنىشقا سەل قارىساق ، ئەڭ ئالدى بىلەن مائارىپ ئۇقۇمىنى بۇرمىلىغان بولىمىز . بۇ يەردىكى ئاچقۇچلۇق مەسىلە شۇكى ، مائارىپ ھاياتلىق پائالىيەتلىرىگە ئاكتىپ قاتنىشىشى ۋە

ھاياتلىق قانۇنىيەتلىرى ماٹارىپقا دوگما شەكىلدە ئېلىپ كىرىل-
مەسلىكى كېرەك . بۇ يەردە سوقراتنىڭ ماٹارىپ ئىدىيىسىدىن
يۈكسەلگەن ماٹارىپ چۈشەنچىسى بار : ماٹارىپ ئادەملەر ئوتتۇ-
رىسىدىكى ھاياتلىق ھەققىدىكى دىئالوگلار . مۇنداق قىياس قى-
لىپ باقايلى ، بىز ئائىلىدە ئاتا - ئانىلىرىمىز بىلەن مەلۇم مەسى-
لىلەر ھەققىدە سۆھبەتلىشىمىز . بولۇپمۇ ، بالىلار ئۆزىگە يېڭى ۋە
غەيرىي تۇيۇلغان ھادىسىلەرنى ئاتا - ئانىلىرىدىن سوراڭىنى
ياخشى كۆرىدۇ . شۇنىڭ بىلەن ، بالىلار ئۆز كۆز قارىشى ۋە خى-
يالى ھەققىدە ئاتا - ئانىلىرىدىن جاۋابقا ۋە يېتەكلەشكە ئېرىش-
دۇ . ئەلۋەتتە بۇ جەريان خاتالىقنىڭ تۈزۈلۈشىنىمۇ ئۆز ئىچىگە
ئالىدۇ . بۇ خىلدىكى دىئالوگ شەكىلىدىكى بىزنىڭ ۋە بالىلارنىڭ
تۇرمۇشىنىڭ ئەڭ ئەھمىيەتلىك قىسىملىرىنىڭ بىرىدۇر . ھەر-
قانداق ئادەم ئائىلە دىئالوگىدىن بىر خىل ئازادلىقنى ، ئۆز ئارا
ئىشەنچنى ۋە مېھرى - مۇھەببەتنى ناھايىتى ئاسانلا ھېس
قىلالايدۇ . لېكىن ، تۇرمۇشىمىزنىڭ باشقا ساھەلىرى بۇ خىل
كەيپىياتتىن پۈتۈنلەي مەھرۇم قالغان . بالىلارنىڭ مەكتەپتىكى
ھالىتىمۇ شۇنداق . دېمەك ، بىز ئائىلىدىن ئىبارەت ئىللىق مۇ-
ھىتتىن چىقىپ ، سىرتتىكى « سوغۇق » رېئاللىققا يۈزلىنىشكە
مەجبۇر . ئەمەس بىزنىڭ ماٹارىپتىن كۈتىدىغان مۇھىتىمىز
قانداق بولۇشى كېرەك ؟ سوقراتنىڭ سۆھبىتىدىن يەنىلا ئازاد-
لىك ۋە ئۆز ئارا ھۆرمەت چىقىپ تۇرىدۇ . گەرچە سۆھبەت تې-
مىسىنىڭ ئۆزى ھەرۋاقىت ئادەمگە ئازادلىك ھېس قىلدۇرما-
سىمۇ ، سۆھبەتلىشىشتىكى ئازادە مۇھىت بىلمەسلىكتىن ۋە بى-
لىمنىڭ قىيىنلىقىدىن كېلىپ چىقىدىغان بېسىمنى يەڭ-
گىلىتىدۇ .

نۇرغۇن كىشىلەر مەكتەپنىڭمۇ ئائىلىگە ئوخشىشىنى
ئارزۇ قىلىدۇ . ئەلۋەتتە ، بۇ گۈزەل ئارزۇ بىزگە ئەخمىقانە بىلى-
نىشى مۇمكىن . چۈنكى ماٹارىپ كىشىلەرنىڭ نەزەرىدە ئۆزىگە

خاس قاتتىق قائىدە - تۈزۈملىرى بولغان ، بالىلارنى نىشانلىق
سىستېمىلىق ئوقۇتۇش ئەمەلىيىتى ئارقىلىق يېتەكلەيدىغان ۋە
ئۇلارغا بىلىم بېرىدىغان ئورۇندۇر . ۋەھالەنكى ، بالىلار تۇرمۇ-
شىدا كۈچلۈك مۇھىت ۋە كەيپىيات تۇيغۇسىنىڭ كېلىشتۈرگىلى
بولمايدىغان سېلىشتۇرمىسىنىڭ ئوتتۇرىسىدا — ئائىلە بىلەن
مەكتەپنىڭ ئارىلىقىدا قاتراپ يۈرۈشكە مەجبۇر . بەلكىم قاتتىق
ئىنتىزام بالىلارنىڭ يۇمران قەلبىدە ماٹارىپتىن ئىبارەت بۇ « بىلىم
ئۆگىتىدىغان » ئىشنىڭ ھەيۋىسى ۋە نوپۇزىغا قارىتا ئەيمىنىش
تۇيغۇسى قوزغاشنى مەقسەت قىلغان بولۇشى مۇمكىن ، بەلكىم
قاتتىق ئىنتىزام ئىنتىزامدىنمۇ « قاتتىق » بىلىملەرنى ئوقۇغۇ-
چىلارنىڭ مېڭىسىگە قۇيۇپ قويۇش جەريانىنى ئاسانلاشتۇرۇشمۇ
مۇمكىن . ۋەھالەنكى ، ماٹارىپ بىزنىڭ تەسەۋۋۇرىمىزدا ھەر-
گىزمۇ قاتتىق ئىنتىزام ئاستىدىكى « بىلىمنى قۇيۇپ قويۇش »
جەريانى ئەمەس ، بەلكى « ئۆز ئارا باغلانغان ، شۇنداقلا بىر -
بىرىدىن پەرقلىق » ئەزالاردىن تەركىب تاپقان كوللېكتىپنىڭ
ئەركىن دىئالوگى . سوقراتنىڭ بىلىمگە ئېرىشىشتىكى ئەركىن
دىئالوگ شەكلى دەل ئىنساننىڭ ھەم ئەركىن ھەم ئازادە بولۇش
ئىستىكى ۋە جەمئىيەتنىڭ مەسئۇلىيىتىنى ئۈستىگە ئېلىشتەك
قوش كۆرۈنۈشىنى رويپاغا چىقىرىشتۇر . چۈنكى ئەركىن دىئالوگ
شەكلى بىزنىڭ ئائىلىدە يېتىلدۈرگەن خاراكتېرىمىزنىڭ ، جەم-
ئىيەتتىن جۈملىدىن ماٹارىپتىن تەلەپ قىلىدىغان ھوقۇقلىرىمىز-
نىڭ ۋە ئادەتلىنىشىمىز كېرەك بولغان تۇرمۇش شەكىللىرىنىڭ
مەھسۇلىدۇر . غەربتىكى ئوقۇغۇچىلارنىڭ دەرسخانىدىكى ئەر-
كىن - ئازادە ھالىتى ، مەسىلىلەرنى ئەركىن مۇزاكىرىلىشىش ۋە
گۇماننى ئوتتۇرىغا قويۇشقا رىغبەتلەندۈرۈلۈشى ئۇلاردا تەنقىد
ئادىتىنى يېتىلدۈرۈشتىكى ماددىي شارائىتلار بولۇپ قالغان . بى-
لىم ئۇلارنىڭ نەزەرىدە مەڭگۈ سىرلىق بولغىنى بىلەن ، ماٹارىپ
ھېچقانچە سىرلىق ئەمەس ، بەلكى ھاياتلىق پائالىيەتلىرىنىڭ ئەڭ

ئەھمىيەتلىك قىسمى ، خالاس . شۇڭلاشقا ئۇلار دەرسخانىدىكى ئەر كىن دىئالوگ بىلەن ئائىلىدىكى ئىللىق مۇھىت ئىچىدىكى سۆھبەت ئوتتۇرىسىدا ھېچقانداق پەرقنىڭ بولۇشىنى ئۈمىد قىلمايدۇ .

بۇلاردىن ئۆزۈم قوبۇل قىلغان مائارىپنى ئەسلەپ قالدۇمەن ... بىر سائەتنىڭ ئىچىدە مېنى قىلچە قىزىقتۇرالمىدىغان بىر دۆۋە « بىلىملەرگە » مەزكەزلەشتۈرۈپ ئولتۇرۇشنىڭ نەقەدەر ئازابلىقلىقىنى تالاي قېتىم ھېس قىلغاندەمەن . يەنىلا چىشىمنى چىشلەپ ، دەرسنىڭ تۈگىشىنىلا ئۈمىد قىلاتتىم . ئۆيگە قايتقاندىلا ، ئۆزۈم خالايدىغان « مائارىپتىن » — ئائىلە ئەزالىرىم بىلەن ئەر كىن سۆھبەتلىشىشتىن بەھرىمەن بولاتتىم ، مەندە ھېچقانداق قاراشتىن گۇمانلانغۇدەك ئەقلىي ماجالمۇ يوق ئىدى . چۈنكى مەن خۇددى سۈرلۈك مۇراسىم تۈسىنى ئالغان سىنىپتا ئالدىنقىلارنىڭ « ئىدىيىۋى ۋەسىيەتلىرى » نى ئۈن - تىنىسىز تاپشۇرۇۋېلىشقا مەجبۇر ئىدىم . لېكىن ، قىزىقارلىقى بۇ « ئىدىيىۋى ۋەسىيەتلەر » مېنىڭ ئون مىنۇتلۇق تەنەپپۇسنا ئېرىشكەن خۇشاللىقلىرىمنىڭ ئارىسىدا غايىب بولاتتى . پەقەت ئىمتىھان يېقىنلاشقاندىلا ، ئىنتايىن ئەستايىدىل پوزىتسىيىدە قوبۇل قىلىنغان بۇ بىر قاتار « ئىدىيىلەر » نى ئەستە ساقلاش ئامبىرىمدىن مەجبۇرىي ئەپچىقاتتىم دە ئۇنى خۇددى ئۆزىگە ئوخشاش قاتمال ۋە سۈرلۈك ئىمتىھان سوئاللىرىنىڭ ھۇجۇمىغا تاقابىل تۇرۇشتىكى ئەپچىل قالغان قىلاتتىم . گەرچە ، مەكتەپتىن نەچچە رەت زېربىكسەممۇ ، بۇ « بىلىملەر » ماڭا ۋەدە قىلغان يىراق كەلگۈسىنى ئويلاپ ، « مۇراسىم » غا قاتنىشىشنى داۋاملاشتۇراتتىم .

ھازىر ئويلىسام ئۇ چاغلاردا ئائىلە بىلەن مەكتەپ ماڭا بېرىدىغان پۈتۈنلەي پەرقلىق تەسىراتلارنى كېلىشتۈرۈش ئۈچۈن كۆپ جاپا چەككەنكەنمەن . ئائىلىدە نېمە قىلغۇم كەلسە شۇنى قىلاتتىم . نېمىنى دېگۈم كەلسە شۇنى دەپتتىم . لېكىن ،

مەكتەپكە قەدەم باسقۇندىلا ، نېمىنى قىلغۇم كەلسە شۇنى قىلالمايدىغانلىقىم ، نېمىنى ئويلىسام شۇنى دېيەلمەيدىغانلىقىم ماڭا كەسكىنلىكى ۋە قاتتىقلىقى چىقىپ تۇرغان مەكتەپتىن دەرھال ئايان بولاتتى ، خۇددى ناھايىتى يات قۇرۇقلۇققا چىقىپ قالغان ساياھەتچىدەك تېڭىرقاپ تۇرۇپ قالاتتىم . مېنىڭ ئۇ يەردە نۇرغۇن گەپلىرىمنى ئوقۇتقۇچىلىرىمغا دېگۈم كېلەتتى . لېكىن ، بۇ مۇھىتنىڭ ئىچ - ئىچىمدىن كۆتۈرۈلۈپ تۇرغان سۈرى مېنى ئەيمىندۈرۈپ قوياتتى ، ھەممىنى ئىچىمگە پۈتۈۋېتىپ ، قېتىپ ئولتۇرۇپ « بىلىم » ئېلىشقا كىرىشەتتىم . كېيىن بازار - بازار بۇ مۇھىتقىمۇ كۆنۈپ قالدۇم . مەكتەپ ماڭا يەنە باشقا پائالىيەتلىرى بىلەن ئىسسىق كۆرۈنەتتى . چۈنكى ، مەن ساۋاقداشلىرىم بىلەن تەنەپپۇس ئارىلىقلىرىدا قوغلىشىپ ئوينىغاندا ، پاراڭلاشقاندا خۇشاللىققا چۆمەتتىم .

دەرسىتىن سىرتقى ۋاقىتلاردا لەڭلەك ئۇچۇرۇش ، سۆز قۇش ئويناش ، ۋېلىسپىتلىك قوغلىشىش ، مۆكۈمۈ كېلەك ، ئايىدىڭدا جىنىنىڭ ھېكايىسىنى ئېيتىشىش ماڭا يەنە بىر يېڭى « دەرس » ئىدى . بۇنداق چاغلاردا پۈتكۈل تەبىئەت دەرسخانىمغا ئايلىناتتى . گەرچە مەن لەڭلەكنىڭ نېمە ئۈچۈن چۈشۈپ كەتمەي ، ئاسماندا ئۇچۇشنىڭ ئىلمىي پىرىنسىپىنى بىلمىسەممۇ ، لەڭلەك ئۇچۇرۇش ئېلىپ كەلگەن كۆكتە پەرۋاز قىلىشتەك خىياللىق تۇيغۇنىڭ قىزغىنلىقىدا خوشلۇققا چۆمەتتىم . تېلېۋىزور ۋە بىنا ئۆيلەر ئىگىلىۋالمىغان بالىلارچە ئەر كىنلىكىم تەبىئەتنىڭ ئاۋازىغا ، رەڭگىگە ۋە شەكىلگە قېتىلىپ كەتكەندى . بەزىدە كىچىككىنە كاللام باش - ئاخىرى چىقىماس نۇرغۇنلىغان « نېمە ئۇچۇنلەر » نىڭ دەستىدىن نېمە قىلارنى بىلمەي قېتىپ كېتەتتى . ئىنسانلاردا تەبىئەتنى بىلىشكە بولغان ئوتتەك ئىشتىياق بولغاچقا ، مەن تەبىئەتنىڭ سىرلىرىنى بىلىشنى تولمۇ ئارزۇ قىلاتتىم . تەبىئەت بىلەن شۇنداق « سۆزلەشكۈم » يار ئىدى ،

لېكىن قانداق سۆزلىشىشنى بىلمەيتتىم . دېمەك ، بىزنىڭ ئوتتۇ-
رىمىزدا ئورتاق تىل كەمچىل ئىدى . مەكتەپ ماڭا بۇ تىلنى تې-
خىچە ئۆگىتىپ بولالمىغاچقا ، بۇ « سۆھبەت » كەينىگە سۈرۈ-
لۈپ قېلىۋەرگەنىدى .

بەزى ئوقۇغۇچىلار مېنى « شوخ » دەپ قارايتتى .
شۇڭلاشقىمۇ ، « مۇراسىم » نىڭ دەخلى - تەرۈزسىز قائىدە -
يوسۇنلىرىنى بۇزغانلىقىم سەۋەبلىك بىر نەچچە قېتىم تەن
جازاسىغىمۇ ئۇچرىغانىدىم . بۇنداق چاغلاردا مەن دەرستىن
سىرتقى چاغلاردا بالىلارچە شوخلۇقۇم ۋە ئەر كىنىلىكىم ئېلىپ
كەلگەن ھەقىقىي شادلىقنىڭ ھۇزۇرىنى ۋە قىزغىنلىقلىرىنى تېزلا
ئۇنتۇپ كېتەلمىگەچكە ، « مۇراسىم » نىڭ ئىنتايىن ھالقىلىق
مىنۇتلىرىدا ئۇلارنى ئەسلەپ ، تەكرارلاپ سالاتتىم . لېكىن ،
كەسكىن ۋە ئادەمنى ئەيمىندۈرىدىغان مەكتەپ مۇھىتى مېنىڭ
بالىلارچە شوخلۇقلىرىمنى ۋە ئەر كىنىلىكىمنى بوغۇشقا قادىر ئە-
مەس ئىدى . بالىلىق خىياللىرىمدا شۇنى ئىنتايىن غۇۋا ھېس
قىلاتتىمكى ، مېنىڭ مەكتەپتىن ئېرىشمە كىچى بولغىنىم ھەرگىزمۇ
تەبىئەتتىكى شامال ئېنېرگىيىسى تەلىماتى ئەمەس ، بەلكى پەقەت
لەڭلەكنىڭ نېمە ئۈچۈن ئۇچالايدىغانلىقى ئىدى . مەن ئۇنىڭ-
دىن ئارتۇقىنى ئويلاشنى خالىمايتتىم . خۇددى قەدىمكى
ئەجدادلىرىم « ئۇچار گىلەم » نى تەسەۋۋۇر قىلغىنىدەك ، خىيا-
لى چۆچەكلەر دۇنياسىدا يېتىلگەن تەسەۋۋۇر ئادىتىم مەندىن
تەبىئەتنىڭ ئالدىدا مەڭگۈ ئەر كىن پىكىر قىلىشنى تەلەپ
قىلاتتى . پۈتكۈل بالىلىق دەۋرىم « ئەرزىمەس » خام خىياللارغا
ۋە تەسەۋۋۇرلارغا تولغانىدى . ھەر قېتىم بۇ خام خىياللارنى ۋە
تەسەۋۋۇرلارنى توختىتىپ : دەرسكە زېھنىمنى يىغىشقا مەجبۇر
بولغىنىمدا ، خۇددى ئويۇنچۇقلىرىم تالادا يېتىمىسىراپ قالغاندەك
كۆڭلۈم شۇنداق يېرىم بولاتتى .

ئەقلىم ئۇلغاغانسىبىرى بالىلىقتىكى شوخلۇقلىرىم ئۇنتۇ-

لۇپ ، ئېغىر - بېسىق بولۇپ قالدىم . بۇنى ئەلۋەتتە مەن كۈندە
تەسىرگە ئۇچراپ تۇرىدىغان « مۇراسىم شەكلىدىكى مائارىپ »
نىڭ « غەلبىسىدىن » ئايرىپ قاراشقا بولمايتتى . گەرچە ، ئۇ
چاغلاردا لەڭلەكنىڭ نېمە ئۈچۈن ئۇچالايدىغانلىقىنى بىلگۈدەك
بولغىنىم بىلەن ئايروپىلاننىڭ قانداق ئۇچالايدىغانلىقىدەك يېڭى
سوئاللارغا دۇچ كەلدىم . دەل شۇ چاغلاردا مەندە سوقرات ئېيت-
قان دەك ھالەت بار ئىدى : ھەربىر يېڭى بىلىش مەندە بىلىمنىڭ
كۆپەيگەنلىكىدىن كۆرە ، مەن تېخى بىلمەيدىغان تېخىمۇ كەڭ
بوشلۇقتىن بېشارەت بېرەتتى . ماڭا خۇددى بۇ جەريان مەڭگۈ
مانا مۇشۇنداق داۋاملىشىدىغاندەك بىلىنىپ كەتكەنىدى . ۋەھا-
لەنكى ، مەن تەبىئەت بىلەن سۆزلىشىدىغان « تىل » نى تېخىچە
تاپالمىدىم . قارىغاندا ، بۇ تىلنى ھازىرغىچە ئىزدەۋاتسام كېرەك .
بۇ يەردىكى مەسىلە ھەرگىزمۇ مېنىڭ تەبىئەت بىلىم-
لىرىمنىڭ كەمچىللىكى ئەمەس ، بەلكى دەل ئەكسىچە بەك
« كۆپ » بولۇپ كەتكەنلىكى ئىدى . تەبىئەت بىلەن قانداق
« سۆھبەتلىشىشنى » بىلمەي گاڭگىراپ تۇرۇۋاتقان مەندەك بىر
ئۆسۈر ئۈچۈن ئۈستى - ئۈستىلەپ قوبۇل قىلىنغان تەبىئەت ۋە
جەمئىيەت بىلىملىرى مەندە « يۈك » پەيدا قىلغانىدى . بۇ بىر
لىمىلەر خۇددى 20 - ئەسىردىكى ئەڭ مەشھۇر پەيلاسوپلارنىڭ
بىرى بولغان ئەنگىلىيلىك ئا . ن ۋايتىخېد ئېيتقانندەك « ئى-
نېرت^① ئىدىيىلەر » بولۇپ ، مەن بۇلارنىڭ كۆپ قىسمىنى كې-
رەكسىزدەك ھېس قىلىشقا باشلىغانىدىم . بۇ « ئىنېرت ئىدىيى-
لەر » كاللامدا توپلىشىۋېلىپ ، ماڭا زىيانلىق تەسىر كۆرسىد-
تىشكە باشلىدى . ماڭا نىسبەتەن ، ماڭا كېرىكى بالىلىق چاغل-
رىمىدىكى تەبىئەت ئالدىدىكى شوخلۇقلىرىم ۋە « قالايمىقان »

① بۇ سۆزنىڭ ئىنگلىز تىلىدىكى ئىستېمال مەنىسى « ناھايىتى ئاستا ۋە ھە-
رىكەت قىلىشنى خالىماسلىق ، تۇرغۇنلۇق ، ھەرىكەتلىنىشتىكى ماجالسزلىق »
دېگەن مەنىلەرنى بىلدۈرىدۇ .

خام خىياللار ۋە تەسەۋۋۇرلار ئىدىكى ، ھەرگىزمۇ مېنى « مۇك چەيتىپ » قويدىغان ۋە قىلچە بالىلارچە شۇبھى بىلەن قوبۇل قىلىنمىغان بىر دۆۋە تەبىئەت « ھەقىقەتلىرى » ئەمەس ئىدى .

يەنە بىر جەھەتتىن ئېلىپ ئېيتقاندا ، بالىلىق تەسەۋۋۇر-رۇمىدىكى بىر پۈتۈن تەبىئەت دۇنياسى ئەمدىلىكتە بىر - بىرىدىن ئايرىلىپ كەتكەن يەككە - يېگانە قىسىملارغا ئۆزگەرگەندى . مۇنداقچە ئېيتقاندا ، تەبىئەت كاللامدا سۇنۇپ ، پارە - پارە بولۇپ كەتكەن كۆرۈش ئەينىكىگە ئوخشاپ قالغانىدى . بۇ ئەينەكتىن ئۆزۈمنى پارچىلىنىپ كەتكەندەك ھالەتتە كۆرۈپ ، داڭ قېتىپ تۇرۇپلا قالدىم ... ئەينى ۋاقىتتا ، مائارىپچى ئەمەس ، بەلكى بىر ئۆسمۈر بولۇش سۈپىتىم بىلەن بۇ خىل تەسىراتلارنىڭ قانداق ئاقىۋەتلەرنى ئېلىپ كېلىدىغانلىقىنى پەرەز قىلالمايتتىم ۋە بىلمەيتتىم . لېكىن ، ھەر قېتىملىق ئىمتىھاندا ياخشى ۋە ئەلا باھالانساممۇ بالىلىقتىكى سوئاللىرىمنىڭ كۆپ قىسمىنىڭ تېخىچە جاۋابىسىز ئىكەنلىكىنى ئويلىساملا ، چۈشەندۈرۈپ بولغۇسىز تېڭىرقاشقا چۆمەتتىم . ئەڭ يامىنى شۇ بولغانكى ، مەن ھەتتا بەزى چاغلاردا بالىلىقتىكى سوئاللىرىمنىڭ قىممەتكە ياكى ئۇلارنىڭ بىرەر ئەھمىيەتكە ئىگە ئىكەنلىكىدىن گۇمانلىنىشقا باشلىغانىدىم . ئەجەب ، بىر ئادەمنىڭ بالىلىقىدا تەبىئىي تۇغۇلدىغان سوئاللىرى كېيىنچە ئەرزىمەس ياكى قۇرۇق خىيال بولۇپ چىقسا ، ئادەمگە بۇنىڭدىنمۇ ئۆتە يوقىتىش بولامدۇ ؟ ماڭا ھازىر شۇ نەرسە ئايان بولدىكى ، بالىلىقتا تەبىئىي تۇغۇلدىغان سوئاللار بەزى چاغلاردا ئادەمنىڭ بىر ئۆمۈر ئىزدىنىدىغان نىشانى بولۇپ قېلىشىمۇ مۇمكىن ، چۈنكى ، بالىلىقتىكى ئويلىنىش ھاياتلىق ھەققىدىكى ئەڭ سەمىمىي ئويلىنىشتۇر .

ئەگەر بىز قەدىمكى گرېك دەۋرىنى ئىنسانىيەت مەدەنىيىتىنىڭ بالىلىق دەۋرىگە ئوخشاستاق ، مەسىلە كۆپ ئايدىڭلىشىدۇ . چۈنكى ، ئەپلاتون كۆرسەتكىنىدەك ، پەلسەپە قانداقتۇر

ساماۋى خىياللاردىن تۇغۇلمايدۇ . ئەكسىچە ، ئىنسانلارنىڭ بۇ دۇنيادىكى ھالىتى ، تەقدىرى ۋە مەۋجۇتلۇقىنىڭ ئىنسانلارنىڭ قەلبىدە قوزغىغان « ئىجىلىنىشى » نىڭ مەھسۇلىدۇر . « ئەجەبلىنىش » دۇنيانىڭ مەلۇم يېرىدە تۇغۇلۇپ ، ئەقىلگە تولغان ئا-دەمدە ئۆزىنىڭ نەدىن كەلگەنلىكى ، قانداق ياشاۋاتقانلىقى ۋە نەگە بارىدىغانلىقى ھەققىدىكى ھاياتلىق كارامەتلىرىنىڭ ۋە سىرلىرىنىڭ ئىنكاسى . دەل قەدىمكى ئىنسانلارنىڭ تەبىئەت مۆجىزاتلىرىغا بولغان « ئەجەبلىنىشى » ئۇلارنىڭ كېيىنچە ئىلىم - پەن ئىدىيىسىگە ئىگە بولۇشىغا يول ئاچقان . ئالدىنقى قىسىملاردا ئېيتىپ ئۆتكىنىمىزدەك ، قەدىمكى گرېكلەرنىڭ پەلسەپە پروگراممىسى سۈپىتىدىكى سوئاللىرى تا ھازىرغىچە قانائەتلىنەرلىك ۋە ئەھمىيەتلىك قىلىدىغان جاۋابقا ئېرىشكەنلىكى يوق . بەلكىم بۇ يەردە بۇنداق زۆرۈرىيەتمۇ مەۋجۇت بولمىسا كېرەك . چۈنكى ، مۇشۇ سوئاللار تارىختىن بېرى كىشىلەرنى جۈملىدىن مۇتەپەككۇرلارنىڭ ھاياتىنىڭ مەڭگۈلۈك سىرى ھەققىدە ئويلىنىشقا يېتەكلىمەكتە . ئىگر بالىلىقتىكى « ئىجىلىنىش » - نىڭ سېھرىي كۈچى بولمىغان بولسا ، بىز مۇھاكىمە قىلىۋاتقان مائارىپمۇ يۈتۈنلى ئىھمىيەتسىز تېمىغا ئايلىنىدۇ . مائارىپ دەل ئىنسانلارنىڭ ياشاش تەقدىرى ۋە تەبىئەت ئالدىدىكى « ئەجەبلىنىشلىرى » بارلىققا كەلتۈرگەن تۈرلۈك قىياسلىرى ، خام خىياللىرى ۋە تەسەۋۋۇرلىرىنىڭ كېيىنكىلەردە تېخىمۇ چوڭقۇرراق ۋە كەڭ دائىرىلىك « ئەجەبلىنىش » نى بارلىققا كەلتۈرۈش ئۈچۈن خىزمەت قىلىدۇ . مانا بۇ بىز توختالماقچى بولغان مائارىپنىڭ تۈپكى رولى ۋە ھاياتلىق ئېنېرگىيىسىدۇر .

ئامېرىكىلىق مەشھۇر پەيلاسوپ ۋە پېداگوگ جون دې-ۋېينىڭ كوپېرنىكچە ئىنقىلاب خاراكتېرىدىكى دەۋر بۆلگۈچ ئەھمىيەتكە ئىگە تەشەببۇسلىرىدا ئەينى دەۋردىكى ئامېرىكا سا-

نائەت تۈزۈلمىسى داۋامىدا جەمئىيەتتە بارلىققا كەلگەن خىلمۇ-خىل ئۆزگىرىشلەرگە مائارىپنىڭ قانداق ماسلىشىش مەسلىسى ئوتتۇرىغا قويۇلغان . دېۋېنىڭ قارشىچە ، مائارىپمۇ خۇددى كوپېرنىك تەرغىب قىلغاندەك مەركەزنى يەر شارىدىن قۇياشقا يۆتكىشى كېرەك . بۇنىڭدا ئۆسمۈرلەر مەركەز يەنى قۇياش ، بار-لىق مائارىپ پائالىيەتلىرى ۋە ئەمەلىيىتى مانا مۇشۇ مەركەزنى چۆرىدەپ « ئايلىنىشى » كېرەك . جون دېۋېي مائارىپ بىلەن جەمئىيەت ئېھتىياجى ئوتتۇرىسىدىكى مۇناسىۋەتنى چىقىش قىلىپ ، مەكتەپلەرنىڭ دەرسلىكلەرنى ئۆزگەرتىش ۋە ئوقۇتۇش ئۇسۇلى جەھەتتە ئىسلاھات ئېلىپ بېرىشنى تەشەببۇس قىلغان . ئۇنىڭ قارشىچە ، جەمئىيەت ، ئائىلە ۋە مەكتەپ بىر - بىرىگە باغلانغان ھالدا مەۋجۇت بولۇپ تۇرغاچقا ، مائارىپ جەمئىيەت پائالىيەتلىرىنىڭ جەريانغا ئايلىنىشى كېرەك . تۆۋەندە بىز ئۆسمۈرلەرنى مەركەز قىلغان كۆڭۈلدىكىدەك مەكتەپ ھەققىدە توختىلىمىز .

ئالدى بىلەن شۇ نەرسە ئېنىقكى ، مەكتەپكە كىرىشتىن ئاۋۋال بالىلار ئائىلىسىدە دەسلەپكى تەربىيىدىن بەھرىمەن بولىدۇ . ئەگەر بىز مەكتەپنى ئوقۇل دىپلوم بىلەنلا تەمىنلەيدىغان ئورۇن دېگەن ئىنتايىن بىر تەرەپلىمە قاراشنى نەزەردىن ساقىت قىلغىنىمىزدا ، بالىلارنىڭ ئائىلە تەربىيىسىدىن مەكتەپ تەربىيىسىگە ئۆتۈشىدەك ھالقىلىق جەرياننىڭ مۇھىملىقى گەۋدىلىنىدۇ . ئاتا - ئانىلىرىدىن تۇرمۇشتىكى مەلۇم شەيئى ۋە مەسلىلەر ھەققىدە دەسلەپكى قەدەمدە يېتەكلەشكە ئېرىشكەن بالىلارنىڭ مەكتەپكە كىرىشى ئائىلىدىكى تەربىيە ۋە يېتەكلەشنىڭ بالىلارنىڭ ئۈنۈپرسال يېتىلىشىدە ئائىلىنىڭ يەنىلا مەكتەپنىڭ ئورنىنى باسالمايدىغانلىقىدەك پاكىتنى چۈشەندۈرۈپ بېرىدۇ . بالىلار تېخىمۇ چوڭ « ئائىلە » گە — مەكتەپكە موھتاج . مەكتەپ شۇنىڭ ئۈچۈن تەربىيەلەش ئورنىغا ئايلانغانكى ، ئۇ ماكان - زامان

ئالاھىدىلىكى جەھەتتىن سىستېمىلاشقان تەربىيەلەش مېتودىغا ۋە نىشانغا ئىگە ، يەنى مەكتەپ بالىلارنىڭ تەبىئەت ھەققىدىكى پارچە - پۇرات ۋە تولۇقسىز « بىلىملىرى » نى ئېنىق نىشانغا تەدرىجىي يېتەكلەش فۇنكسىيىسىنى ھازىرلىغان . چۈنكى ھەر-قانداق جەمئىيەت ئۆز ئېھتىياجىنىڭ ۋە مەنپەئەتنىڭ كېيىنكى جەمئىيەت ئەزالىرى سۈپىتىدىكى بالىلاردا ئومۇميۈزلۈك ، سىس-تېمىلىق ۋە نىشانلىق ئەكس ئېتىشىنى ئارزۇ قىلىدۇ . شۇڭا مەكتەپ جەمئىيەت ئېھتىياجىنىڭ ۋە مەنپەئەتنىڭ مەركىزىي نۇقتىسى . مەكتەپ جەمئىيەتنىڭ پۈتكۈل پائالىيەتلىرىنىڭ ۋە غايىسىنىڭ سىمۋوللاشقان ئىپادىسى . بۇنىڭدىن شۇنداق لوگىكىلىق خۇلاسە كېلىپ چىقىدۇكى ، مەكتەپ جەمئىيەت بىلەن ئائىلە ئوتتۇرىسىدىكى كۆۈرۈكتۇر .

ئېتىراپ قىلىش كېرەككى ، بالىلارنىڭ مەكتەپكە كىرىشى ئۇلارنىڭ ئائىلىسىدىن ئىبارەت مېھىر - مۇھەببەتنىڭ سىمۋولى بولغان ئورۇندىن بەلگىلىك قائىدە - تۈزۈملىرى بولغان تەربىيەلەش ئورنىغا — مەكتەپكە كىرىپ ، ئائىلىدىن ئىبارەت كىچىك كوللېكتىپنىڭ ھېسسىيات تەربىيىسى جەھەتتىكى ئەۋزەللىكىدىن ئايرىلىپ قېلىشنى بەدەل قىلغان . بۇنىڭدىن شۇنى كۆرۈۋېلىش مۇمكىنكى ، بالىلار مەكتەپنىڭ ئۆز ئائىلىسىدىن كەسكىن پەرقلىنىدىغان « سوغۇق ئائىلە » گە ئايرىلىپ قېلىشنى خالىمايدۇ . ئەگەر شۇنداق بولسا ، بىز بالىلارنىڭ مەسۇم قەلبىدە مائارىپتىن ئىبارەت بۇ ئۇقۇمغا قارىتا كۆڭۈلسىز تەسىرات بەرگەن بولىمىز . چۈنكى ، ئوقۇش يېشىغا يەتكەن ياكى باشلانغۇچ مەكتەپنىڭ تۆۋەن يىللىقىدىكى بالىلارنىڭ پىسخىكىسىدىن ئېلىپ ئېيتقاندا ، ئۇلار ئەقلىي تەربىيىگە موھتاج بولۇپلا قالماي ، ھېسسىيات تەربىيىسىگە موھتاج . مەكتەپ ئۇلارنىڭ ئېڭىدا يەنە بىر « ئائىلە » ياكى ئۇلار پائالىيەت ئېلىپ بارىدىغان يەنە بىر ئەھمىيەتلىك بوشلۇق بولۇشى كېرەككى ،

ھەرگىزمۇ قاتتىق ئىنتىزام ئاستىدا بىلىم ئالىدىغان جىمجىت دەرسخانىلاردىن تەركىب تاپقان قورۇغا ئايلىنىپ قالماستىكى كېرەك . بىز بۇ يەردە قائىدە - تۈزۈملىرى ۋە ئىنتىزامى بولماسلىقى كېرەك ، دېگەننى تەشەببۇس قىلماقچى ئەمەس ، بەلكى ئىنتىزام ئوقۇتۇش مەقسىتىگە ئەمەس ، ئوقۇتۇشتىكى قوشۇمچە ۋاسىتىگە ئايلىنىشى كېرەك . قاتتىق ئىنتىزام بالىلارنىڭ سەبىيلىكى ، شوخلۇقى ۋە ئەركىن پىكىر قىلىش ئالاھىدىلىكىنى مائالەپ رىپ مەقسىتىگە بويسۇندۇرۇشتىكى ۋاسىتىگە ئايلانسا ، ياكى بالىلارنىڭ قەلبىدە مەكتەپنىڭ نوپۇزىنى تىكلەشتىكى ئۇسۇل بولۇپ قالسا ، ئەمدىلا يېتىلىۋاتقان بالىلارنىڭ خام خىيالغا باي ئىجادىي ئىقتىدارىنى بوغۇپ قويىمىز . دۇنيادىكى ئىلغار مائارىپ تەجرىبىلىرىدىن مەلۇمكى ، ئىنتىزامغا تايانغان مائارىپ ئۆلۈك مائارىپتۇر . چۈنكى ، بالىلارنى يەنى ئۇلارنىڭ پىسخىكىسى ، قەزىقىشى ۋە ياش ئالاھىدىلىكى قاتارلىقلارنى مەركەز قىلغان مائارىپ قاتتىق ئىنتىزامسىزمۇ ئۆزىنىڭ رولىنى تېخىمۇ ياخشى جارى قىلدۇرالايدۇ . بۇ يەردىكى مۇھىم مەسىلە شۇكى ، بالىلار بىلىمگە قىزىقمايدۇ ئەمەس ، بەلكى ئۇلار ئۆزلىرىنى چىقىش قىلغان بىلىمگە قىزىقىدۇ . ئەگەر ئۇلارنىڭ بۇ ئاڭسىز ئارزۇسى قاندىق رۇلسا ، بىز مائارىپ ئەمەلىيىتىدە ئىنتىزام دېگەن بۇ ئۇقۇمنى ئۇنتۇپ قېلىشىمىز مۇمكىن .

ئۇزاق يىللىق تەجرىبىلىك بىر مائارىپچىنىڭ مۇنۇ سۆزلىرى ھېلىھەم يادىمدا : « مەكتەپ شۇنداق ئورۇن بولۇشى كېرەككى ، خىلمۇخىل پائالىيەتلەر ئارقىلىق ئوقۇغۇچىلارغا ئۆزىنىڭ ھاياتىي كۈچىنى ھەر ۋاقىت بىلدۈرۈپ تۇرۇشى كېرەك . » ئۇنىڭ سۆزلىرىدىن مېنى ئەڭ جەلپ قىلغىنى « ھاياتىي كۈچ » دېگەن ئىبارە بولدى . بالىلار ئۆز ئائىلىسىنى سۆيىدۇ . بۇ نەزەردىن يىۋى دەلىللەش تەلەپ قىلمىسا كېرەك . چۈنكى ، ئائىلە بالىلارغا نىسبەتەن پۈتمەس - تۈگىمەس ھاياتىي كۈچنىڭ سېمىۋولى .

ئۇلار بۇ ھاياتىي كۈچنى ئۇنىڭدىكى ئۇششاق - چۈششەك پائالىيەتلەر ، سۆھبەتلەر ۋە كەيپىياتتىن ناھايىتى چوڭقۇر ھېس قىلالايدۇ . ئەمەس مەكتەپ قانداق قىلغاندا بالىلارغا ئۆزىنىڭ ھاياتىي كۈچىنى ھېس قىلدۇرالايدۇ ؟ ئېنىقكى ، ھاياتىي كۈچ تۇرغۇنلۇقتا ئەمەس ، بەلكى ئىجادىي كۈچكە ، يېڭىلاشقا باي پائالىيەتلەر ئارقىلىق مەيدانغا كېلىدۇ . ئەگەر مەكتەپ بىلىم بېرىشىنىلا ئاساس قىلغان « قورۇ » غا ئايلىنىپ قالسا ، ھەر قانداق ئادەم ھەتتا ئوقۇتقۇچىلارمۇ مەكتەپنىڭ ھاياتىي كۈچىدىن گۇمانلىنىپ قالىدۇ . مەكتەپنىڭ پۈتكۈل ئوقۇتۇشى ئوقۇغۇچىلارنىڭ قىزىقىشى ، ئەقلى ۋە ھېسسىيات تۇرمۇشىنىڭ مۇكەممەللىشىشى ، خاراكتېر يېتىلدۈرۈش قاتارلىق ئالاھىدىلىكلىرىنى مەركەز قىلىپ « ئايلانغاندا » مەكتەپ ئىنتىزام بىلەن كونترول قىلىنىدىغان ۋە چەكلەنگەن رايونلارغا تولغان بوشلۇق ئەمەس ، بەلكى ھاياتلىقنىڭ رېتىمىنى ھېس قىلغىلى ۋە ئۇنىڭدىن بەھرىمەن بولغىلى بولىدىغان جايغا ئايلىنىدۇ . مۇنداقچە ئېيتقاندا ، مەكتەپ تەبىئەتنىڭ تىنىقىنى ئاڭلىغىلى ، رەڭگىنى كۆرگىلى ۋە شەكىلنى قىياس قىلغىلى ؛ ياشاشنىڭ مەنىسىنى ئويلىغىلى ۋە ھاياتلىق پائالىيەتلىرىنىڭ جۇشقۇنلۇقىنى ھېس قىلغىلى بولىدۇ . خان جايغا ئايلىنىشى كېرەك . مانا مۇشۇ خىلدىكى مەكتەپتىلا ، بالىلار تەبىئەت ، جەمئىيەت ۋە ئائىلىدىن ئىبارەت كۆپ خىل مۇھىتنىڭ ئەۋزەللىكلىرىنى ۋە ھاياتىي كۈچىنى مەكتەپ تەمىنىلىگەن پائالىيەتلەر ئارقىلىق ھېس قىلالايدۇ ۋە ئۇلارنىڭ ئارىسىدىكى بوشلۇقنى ئەڭ زور مۇمكىنچىلىكتە تارايتالايدۇ .

بىزنىڭ ئادەتلەنگەن كۆز قارىشىمىز بويىچە ئېيتقاندا ، مەكتەپتىكى ئوقۇتۇش نىسبەتەن ئاددىي : دەرسلىك كىتابتىكى مەزمۇنلارنى سۆزلەپ چۈشەندۈرۈش ، تاپشۇرۇق بېرىش ، سىناق ئېلىش ، چارەكلىك ئىمتىھان ، مەۋسۇملۇق ئىمتىھان ... ۋە ھازىر . ئوقۇتۇشنىڭ ھەر بىر سېكۇنت ، مىنۇت ۋە سائەتلىرى

مانا مۇشۇ خىل جەرياننى دەۋر قىلىپ ئايلىنىدۇ . ئوقۇتۇشتىكى قېلىپلىشىپ كەتكەن بۇ خىل تەكرارلىق ھەرقانداق چىداملىق ئوقۇتقۇچىنىمۇ ۋە تىرىشچان ئوقۇغۇچىلارنىمۇ ناھايىتى ئاسانلا ھاردۇرۇپ قويىدۇ . ھەتتا زېرىكىشىنى كەلتۈرۈپ چىقىرىدۇ . بىز ناكى ھازىرغىچە ئۆزىمىزنىڭ مائارىپتىن كۈتىدىغان پۈتكۈل ئۆ-مىدىمىزنى يۇقىرىقى چەمبەرسىمان ئايلىنىشنىڭ ھەربىر ھالقى-سىنىڭ مۇۋەپپەقىيەتلىك بولۇشىغا باغلاپ كەلدۇق . مانا مۇشۇ ئايلىنىشقا پۈتكۈل مائارىپ پائالىيەتلىرىنى ئۇيغۇنلاشتۇرۇشقا ياكى ئوقۇغۇچىلارنى مۇشۇ قېلىپ بويىچە تەربىيەلەشكە ئۇرۇ-نۇپ كەلدۇق . نەتىجىدە ، ئۆزىمىز بىلىپ - بىلمەي ئاللىقاچان ۋاقتى ئۆتكەن مەكتەپ مەركەزچىلىكىدىكى مائارىپ ئىدىيىسىنى قوغداپ قېلىش ئۈچۈن پۈتۈن كۈچىمىز بىلەن تىرىشتۇق . ئە-مەلىيەتتە ، بىز شۇنى كۆردۈكى ، ئوقۇغۇچىلار قارىماققا نۇرغۇن بىلىملەرنى ئىگىلىگەندەك قىلغىنى بىلەن ، بۇ بىلىملەرنىڭ ئۇلارنىڭ كاللىسىدا دۆۋىلىنىپ قالغان ۋە ئۇلارنىڭ ھەقىقىي رې-ئاللىقىدىن يانلاشقان . تېخىمۇ يامىنى ، نۇرغۇن ئوقۇغۇچىلار بىلىمنىڭ ھاياتىي كۈچىنى ھېس قىلىش ئىقتىدارىنى بارغانسېرى يوقىتىۋاتىدۇ . قەدىمدىن تارتىپ ئادەمنىڭ ئۆزىگە تونۇتىدىغان كۈچ دەپ قارىلىدىغان بىلىم ئەمدىلىكتە بەزى ئوقۇغۇچىلارنىڭ كاللىسىدا ھاياتىي كۈچىنى يوقاتقان سۈنئىي نەرسىلەرگە ئايلى-نىشقا باشلىدى .

بالىلارنى مەركەز قىلىشتەك مائارىپ ئىدىيىسى بىزدىن مەكتەپنىڭ ھەربىر پائالىيەتنىڭ ئوقۇغۇچىلارنى چىقىش قىلى-شىنى ، ئوقۇتقۇچىلارنىڭ ھەربىر ئاۋازىنىڭ ئوقۇغۇچىلارنىڭ ئارزۇسىدىكى ئاۋازغا ئايلىنىشىنى ۋە مەكتەپتىكى ھەربىر يېڭى-لىقنىڭ ئوقۇغۇچىلارنىڭ ھەقىقىي تەلپىنىڭ ئىپادىسى بولۇشىنى تەلەپ قىلىدۇ . چۈنكى ، بالىلارنى مائارىپ مەۋجۇت بولمىغى-نىدەك ، بالىلارنى مەركەز قىلمىغان مائارىپمۇ مەڭگۈ ھەقىقىي ما-

ئارىپ ئەمەس . بىزنىڭ ئىلگىرىكى مائارىپ ئىدىيىمىزدە ئوقۇت-قۇچى ئامىلى ئىزچىل تەكىتلىنىپ كەلدى . پەقەت ئوقۇتقۇچى ئامىلى چىڭ تۇتۇلسىلا مائارىپنى ياخشىلاپ كەتكىلى بولىدۇ ، دېگەن قاراش مائارىپىمىزغا ئۈمىد باغلىغان كىشىلەرنىڭ ئورتاق ئارزۇسى بولۇپ قالدى . نەتىجىدە ، ئىلغار ۋە ئۈلگىلىك ئوقۇ-تۇش ئۇسۇللىرى ، پايدىلىنىش ماتېرىياللىرى قاتارلىقلاردا يې-ڭىلاش ئېلىپ بارغانسېرى ئوقۇتۇشنىڭ ئۈنۈمى مائارىپ ئەمەل-يىتى ۋە پائالىيەتلىرى بىزنى شۇنىڭغا چوڭقۇر ئىشەندۈرگەنكى ، مائارىپ ئوقۇغۇچىلارغا بىلىم بېرىدىغان جەرياندا . مەكتەپنىڭ پۈتكۈل پائالىيەتنىڭ ۋە رولىنىڭ بىلىم بېرىش ۋە بىلىم ئېلىش-تىن ئىبارەت ئىنتايىن كىچىك دائىرىگە تارايىتىلىشى مەكتەپ مەركەزچىلىكىدىكى مائارىپنىڭ ئەجەللىك ئىللىتىدۇر . مەيلى غەربنىڭ ياكى ئۆزىمىزنىڭ ئىلغار دەپ قارالغان مائارىپ ئۇتۇق-لىرى شۇنى تەكرار ئىسپاتلىماقتىكى ، مائارىپ بىلىم بېرىدىغان جەريان ئەمەس ، بەلكى ئوقۇغۇچىلارغا بىلىمنى قانداق ئېلىشىنى ئۆگىتىدىغان ئەقلىي جەرياندا .

بىزنىڭ ھۆكۈمىمىز نۇرغۇن كىشىلەرنىڭ دەرھال قارشى تۇرۇشىغا ئۇچرىشى مۇمكىن ، چۈنكى كۆپىنچىمىز بىلىم بىلەن مائارىپنى ئايرىتىۋېتىشتەك ئۇسۇلغا ھەرگىز كۆنەلمەيمىز . ئەم-دىلىكتە ، مائارىپ بىر خىل ئۇسۇل سۈپىتىدە قارىلىۋاتىدۇ . ئە-نىقكى ، مائارىپنىڭ بىلىمنى قانداق ئېلىشىنى ئۆگىتىشى ئۇنىڭ ھېچقانداق بىلىم بەرمەيدىغانلىقىنى بىلدۈرمەيدۇ ، بەلكى تېخىمۇ مۇھىمى بۇ ئارقىلىق ئوقۇغۇچىلار بىلىمنى ئۆزىنىڭ تەجرىبىسىگە ئايلاندۇرۇشقا ئىنتىلىدۇ . يېڭى بىلىم ياكى يېڭى ئىلمىي قىياس بۇ ئۇسۇل ئارقىلىق مەيدانغا كەلتۈرۈلىدۇ ، ئوقۇغۇچى پاسسىپ قوبۇل قىلغۇچىلىقتىن قۇتۇلۇپ ، بىلىم ئېلىش جەريانىنىڭ ئا-ك-تىنىپ قاتناشقۇچىسىغا ئايلىنىدۇ . بىلىم قۇيۇپ قويۇش شەكلىدە ئەمەس ، بەلكى ئىجادىي ئىقتىدارنى قوزغىتىش شەكلىگە ئايلى-

ئىدى . تېخىمۇ مۇھىمى ، ئوقۇغۇچىلار ھەر بىر بىلىمنى ئىنتايىن ئېھتىياتچان ۋە تەنقىدىي يوسۇندا قوبۇل قىلىدۇ . ئۇلاردا ، تەر- كىن پىكىر قىلىش ئىقتىدارى ۋە گۇمانلىنىش ئادىتى يېتىلدۈرۈ- لىدۇ .

بىز مائارىپتا ئوقۇغۇچىلارغا ئۆگىتىلىدىغان بىلىملەرنىڭ ۋاقت ئالاھىدىلىكىنى ئويلاشقا ، مەسىلە كۆپ ئاددىيلىشىدۇ ؛ ئوقۇغۇچىلارغا مائارىپ ئارقىلىق ئۆگىتىلىدىغان بىلىملەرنىڭ ھەممىسى ئىنسانلارنىڭ نەچچە ئەسىرلىك تەجرىبىسىدىن ۋە دە- لىللىشىدىن ئۆتكەن بىلىملەر بولۇپ ، بۇ بىلىملەر ئوقۇغۇچىلار- نىڭ بىلىمى بولماستىن بەلكى باشقىلارنىڭ بىلىمىدۇر . تېخىمۇ مۇھىم نۇقتا شۇكى ، كۆپ قىسىم بىلىملەر نېمىلا دېگەنبىلەن ئۆتمۈشكە مەنسۇپ ، ئۆتكەن دەۋرلەردىكى بىلىملەرنى ئىشلى- تىشنىڭ بىردىنبىر يولى ئۇنى ھازىرغا ئايلاندۇرۇش . ئوقۇغۇ- چىلارنىڭ ھازىرقى « ھايات » بىلىملىرىگە ئايلاندۇرۇپ ، تېخىمۇ يېڭى بىلىملەرنىڭ ئىلمىي قىياسلارنىڭ مەيدانغا كېلىشىگە شەرت - شارائىت ھازىرلاش . ئەگەر بۇرۇنقى بىلىملەر ھازىرغا ئايلىنىپ ، كەلگۈسىدىكى يېڭى بىلىمنىڭ تەسەۋۋۇرىنى قوزغى- مىسا ، بىزنىڭ مائارىپتىن كۈتىدىغان پۈتكۈل ئۈمىدىمىز سۇغا چىلىشىدۇ . ئىنسانلارنىڭ تەرەققىيات تارىخىدىن شۇ نەرسە ئا- يانكى ، ئىنسانلارنىڭ ئالدىنقىلارنىڭ بىلىملىرى بىلەن تونۇشۇش ئارقىلىق ئۇنى ئۆزىنىڭ ھازىرقى بىلىمىگە ئايلاندۇرغان . نەتى- جىدە ، ئىلىم - پەندىكى قىممەتلىك روھ بولغان تەنقىدىي قوبۇل قىلىش ئادىتىنىڭ تۈرتكىسىدە ھازىرقى بىلىملەرنىڭ يېڭى بى- لىملەرنىڭ تەسەۋۋۇرىنىڭ ئاساسى بولۇپ قالغان . شۇڭا ، ئال- دىنقىلارنىڭ بىلىمىنى ئوقۇغۇچىلارغا يەتكۈزۈش مۇقەررەر ھالدا نوقۇل بىلىم يەتكۈزۈش جەريانىدا تەلەپ قىلمايدۇ ، چۈنكى ، مەلۇم مەنىدىن ئېلىپ ئېيتقاندا ، ئالدىنقى بىلىملەرمۇ بىلىمگە ئې- رىشىشنىڭ مۇئەييەن قائىدە قانۇنىيەتلىرى بويىچە ئېرىشىلگەن .

ئالەملىك تارتىشىش كۈچى قانۇنىيىتىنى ئوقۇغۇچىلارغا بىل- دۈرۈشتە ، نىيۇتوننىڭ بۇ قانۇنىيەتكە قانداق ئېرىشكەنلىكى مۇ- ھىم ۋە ئالدىنقى ئامىل قىلىنىشى كېرەك . ئالەملىك تارتىشىش كۈچى قانۇنىيىتى ھازىرقى زامان ئادەملىرى ئۈچۈن ھېچقانچە يېڭىلىق ئەمەس ، لېكىن ئوقۇغۇچىلارنىڭ ئۆگىنىشى كېرەك بولغىنى بۇ قانۇنىيەتنىڭ قانداق پىكىر يولى ئارقىلىق مەيدانغا كەلتۈرۈلگەنلىكىدۇر . دېمەكچى بولغىنىمىز ، ئوقۇغۇچىلاردا ئۆزى كۈندە كۆرۈپ ئادەتلەنگەن رېئاللىقنىڭ ئىچكىرىسىگە ئايلانغان قانۇنىيەتلىك ھادىسىلەرنى قانداق كۆزىتىشى ۋە ئۇ- نىڭدىن ئىلمىي خۇلاسە چىقىرىشىنى ئۆگىتىشتىن ئىبارەت . بىز- نىڭ مەقسىتىمىز ئوقۇغۇچىلارغا ئالەملىك تارتىشىش كۈچى قا- نۇنىيىتىنىلا ئۆگىتىش بولماستىن ، تېخىمۇ مۇھىم ئىلىم تەتقى- قات مېتودىنى ۋە پوزىتسىيىنى يېتىلدۈرۈشتۇر . چۈنكى ، ئوقۇ- غۇچىلارنىڭ بىلىمىنىڭ مەڭگۈ ئالەملىك تارتىشىش كۈچى قا- نۇنىيىتىنى چۈشىنىش قانۇنىيىتىنى چۈشىنىش سەۋىيىسىدە توختاپ قالماستىن ئۈچۈن ، بۇ بىلىم ئۇلارنىڭ ئەقلىي تۇرمۇ- شىغا تەسىر كۆرسىتەلەيدىغان ۋە ئىجادىيلىقنى قوزغىتالايدىغان بولۇشى كېرەك . مۇنداق ئېيتقاندا ، ھازىرقى زاماندا ئاددىي ساۋاتقا ئايلانغان بۇ بىلىم يېڭى بىلىملەرگە قانداق ئېرىشىشنىڭ ئاساسىغا ئايلىنىشى كېرەك . ئىنسانلارنىڭ بىلىمگە ئېرىشىشتىكى يولى ۋە ئۇسۇلى لوگىكا نۇقتىسىدىن ئېلىپ ئېيتقاندا ئومۇمەن ئىككى خىل : دېدۇ كىسىيە ۋە ئىندۇ كىسىيە . دېدۇ كىسىيە ئۇسۇلىدا ئىسپاتلانغان كۆز قاراشلار ، نەزەرىيەلەر ۋە ئاكسىيۇملىق كۆز- قاراشلارنى يېڭى كۆز قاراش ۋە نەزەرىيە ئوتتۇرىغا قويۇلىدۇ . دېمەك ، يېڭى بىلىم كونا بىلىم ئاساسىدا ئېرىشىلىدۇ . ئىندۇ كا- سىيە ئۇسۇلىدا ئاۋۋال ئىلمىي قىياس ئوتتۇرىغا قويۇلۇپ ، ئۇنىڭ توغرا ياكى خاتالىقى (ئىلمىي قىممەتكە ئىگە ئىكەنلىكى ياكى ئەمەسلىكى) مۇناسىۋەتلىك تەجرىبىلەر ئارقىلىق ئىسپاتلىنىدۇ

ۋە يەكۈن چىقىرىلىدۇ . دېمەك ، ئىندۇكسىيە ئۇسۇلىدا يېڭى بىلىم يېڭى قىياس ئارقىلىق ئېرىشىلىدۇ . گەرچە بىزنىڭ يۇقىرىقى ئىككى خىل ئۇسۇلىمىز ئىنسانلارنىڭ بىلىمگە ئېرىشىشىدىكى پۈتكۈل ئەقلىي ۋە سەزگۈ جەريانىنى تەلۋكۈس چۈشەندۈرۈپ بېرەلمىسىمۇ ، بۇ ئىككى خىل ئۇسۇل ئوقۇتۇش ئەمەلىيىتىدە قوللىنىلسا ، ئوقۇغۇچىلارغا بىلىمنى قانداق ئېلىشىنى ئۆگىتىش مەقسىتى — مۇستەقىل كۆزىتىش ، مۇستەقىل پىكىر قىلىش ۋە ئىلمىي خۇلاسە چىقىرىش ئادىتىنى يېتىلدۈرگىلى بولىدۇ .

شۇنداق ئېيتىش تامامەن مۇمكىنكى ، ئوقۇغۇچىلارغا كۆپ بىلىم بەرگەنلىك مائارىپنىڭ مۇۋەپپەقىيىتى ئەمەس ، مۇھىمى ئۇلارغا نېمە ئۆگىتىلمەكچى بولسا ، بۇ بىلىملەر تەلۋكۈس ئۆگىتىلىشى كېرەك . بۇ نۇقتىدا فرانسىيەنىڭ مۇنۇ ئەقلىيىسى ئەھمىيەتلىكتۇر : « ھەممىنى چۈشىنىش ، ھەممىنى ئۇن تۇشتۇر » . بۇ يەردىكى « چۈشىنىش » مەلۇم بىلىمنىڭ نوقۇل ھالدىلا ئىگىلىنىشىنى كۆرسەتمەيدۇ . بەلكى ئۇ جەريانغا ، ھاياتلىق پائالىيىتىگە ئايلىنىشى كېرەك . ئۆگىنىلىپ ، ئۇنتۇلۇپ كەتكەن بىلىمنىڭ ھېچقانداق قىممىتى بولمايدۇ . بالىلار مەك-تەپتە ئۆزىنىڭ مەلۇم نەرسىلەرنى چۈشىنىۋاتقانلىقىدەك خۇشاللىقىنى ھەقىقىي ھېس قىلالىشى كېرەك . مۇنداقچە ئېيتقاندا ، چۈشىنىش ئوقۇغۇچىلارنىڭ تۇرمۇشىدىن باشلىنىشى ۋە تۇرمۇشىغا قايتىشى بىلىمنىڭ ئەھمىيەتلىك ۋە ئىشلىتىشچانلىققا ئىگە بولۇشىنى بىلدۈرۈپلا قالماستىن ، مائارىپنىڭمۇ ئەھمىيەتلىك پائالىيەت بولۇشى كېرەكلىكىنى چۈشەندۈرۈپ بېرىدۇ . مەكتەپكە كىرىشتىن ئىلگىرى ئۆزىنىڭ بالىلارچە بايقىغانلىرىدىن خۇشاللىنىش تەجرىبىسىگە ئىگە بالىلارنى بىلىمگە ئېرىشىشنىڭ ئەقلىي يولى ۋە ئۇسۇلى ھەققىدە ھېچنېمىدىن خەۋەرسىز ، دەپ قاراش ئاقىلانلىك ئەمەس . بۇ يەردىكى مەسىلە بالىلارچە قىزغىنلىق ۋە ئىشتىياقتىكى بىلىم ئېلىش ھەۋسىسىنىڭ ئەمەلىي ئوقۇتۇش ئۇ-

سۇلى ئارقىلىق يېتەكلىنىشى ۋە مۇكەممەللىشىشىدۇر . دەرسلىك لەردىكى تەييار قاندىنلەرنى ئوقۇغۇچىلارغا سۆزلەش ئاساندىك بىلىنگىنى بىلەن كۈندىلىك پائالىيىتىدە تەبىئەت بىلەن ئۇچرىشىپ تۇرىدىغان ، جەمئىيەتنىڭ تەسىرىنى قوبۇل قىلىدىغان ئوقۇغۇچىلارنىڭ ھازىرنى چۈشىنىش ۋە كەلگۈسىنى قىياس قىلىش ئىقتىدارىنىڭ ئاساسىغا ئايلاندۇرۇش ئانچە ئاسان ئەمەس . باشلانغۇچ مەكتەپكە يېڭى كىرگەن بالىلارغا بىرگە بىرنى قوشسا ئىككى بولىدىغانلىقى ئۆگىتىلىدۇ . ئەگەر بۇ ئەڭ ئاددىي ماتېماتىكىلىق بىلىم نوقۇل بىلىم بېرىش يۈزسىدىنلا ياكى مۇشۇ بىلىمنى سۆزلەش زۆرۈرىيىتىدىنلا ئۆگىتىلسە ، بالىلار بۇ بىلىمنى مەڭگۈ دوگما ھالدا تەكرارلايدۇ . بالىلار شۇنداق بولۇشى كېرەكتەكلا ئويلايدۇ ، ھەتتا بەزى ئوقۇتقۇچىلار ئىككى تال بورنى ئېلىپ ، بۇ ماتېماتىكىلىق بىلىمنىڭ توغرىلىقىنى بالىلارغا چۈشەندۈرۈشى مۇمكىن . بۇلار بىزنى يەنىلا قانائەتلەندۈرەلمەيدۇ . چۈنكى ، بۇ ئاددىي ھەقىقەتنىڭ ئارقىسىدا ئوقۇتقۇچىلار ئالدى بىلەن كۆرۈشى كېرەك بولغان ناھايتى كەڭ بوشلۇق بار . مۇنداق قىياس قىلىپ باقايلى ، زادى بۇ ماتېماتىكىلىق بىلىمنى بالىلارغا ئۆگىتىشتىكى مەقسەت نېمە ؟ رېئاللىقنىڭ سانلىق مۇناسىۋىتىنى چۈشەندۈرۈش ، كېيىن ئۆگىنىلىدىغان ماتېماتىكىلىق بىلىملەرگە ئاساس ھازىرلاش ، ماتېماتىكىلىق تەپەككۈرنىڭ تەبىئىي قانۇنىيىتى ، ماتېماتىكا ئوقۇتۇشنىڭ ئېھتىياجى ... ۋەھاكازالار . دېمەكچىمەنكى ، بۇ ماتېماتىكىلىق بىلىم ئەڭ ئاددىي بولغىنى بىلەن ئەتراپىدىكى سانلىق مۇناسىۋەتلەر ھەققىدە غۇۋا ۋە مۇكەممەل بولمىغان قاراشقا ئىگە بالىلارغا تۇنجى قىلىپ چۈشەندۈرمەك ئەڭ قىيىن بىلىمدۇر . سۆزىمىزنىڭ دەلىلى سۈپىتىدە تۆۋەندىكى سوئاللارنى ماتېماتىكا ئوقۇتقۇچىلىرىغا سۈنمىز . نېمە ئۈچۈن دۇنيانىڭ ھەممە يېرىدىكى كىشىلەر بۇ ماتېماتىكىلىق ھەقىقەتنى بىردەك قوبۇل قى-

لىدۇ ؟ بۇ بىلىمنىڭ ئىنسانلار تەرىپىدىن ئەڭ دەسلەپتە ، قانداق ئېرىشىلگەنلىكىنى قىياس قىلىشنىڭ بالىلاردا ئىلىم ئېلىش ۋە ئىگىلەش ئۇسۇلىنى ئۆگىتىشتە ئەھمىيىتى بارمۇ ؟ بۇ ماتېماتىكىلىق بىلىمنىڭ بالىلارنىڭ كۈندىلىك تۇرمۇشى بىلەن قانداق مۇناسىۋىتى بار ، يەنى تۇرمۇشتا بار بىلەن يوقنىڭ ، بار بىلەن بارنىڭ قانداق مىقدارلىق ياكى سانلىق مۇناسىۋىتى بار ؟ دېمەك ، ئۆزى ئاددىي ۋە ساۋات خاراكتېرلىك ماتېماتىكىلىق سەزگۈنىڭ ۋە ئىپتىدائىي ئەقلىي ئانالىزنىڭ ئاساسى . ئىنسانلاردىكى ئەقىل ئورتاقلىقى تەبىئەت قانۇنىيەتلىرىنىڭ ئۇنىۋېرسال قوبۇل قىلىنىشىنىڭ ئالدىنقى شەرتىدۇر . قەدىمكى ئىنسانلارنىڭ ھاياتلىق تەجرىبىسى ئارقىلىق ئېرىشىلگەن بۇ بىلىم بىزگە ئىنسانلار تۇرما مۇشۇنىڭ سانلىق مۇناسىۋەتلىرىدىن ئايرىلالمايدىغانلىقىنى چۈشەندۈرۈپ بېرىدۇ . ئەلۋەتتە ، بۇ سوئاللارنىڭ ھەممىسى ھەقىقەتتە تەپسىلىي ئويلىنىش ياكى ئۇنى نەزەرىيە سۈپىتىدە بالىلارغا چۈشەندۈرۈش مۇھىم ئەمەس ، مۇھىمى بالىلارغا بۇ ماتېماتىكىلىق بىلىم ئارقىلىق تېخىمۇ كەڭ ماتېماتىكا بوشلۇقىنى دەسلەپكى قەدەمدە ئۇلارنىڭ كىچىككىنە بالىلار دۇنياسىدا تۇرۇپ ھېس قىلدۇرۇش : تەبىئەت دۇنياسىنىڭ مۇرەككەپ ماتېماتىكىلىق مۇناسىۋىتىگە ئىگە ئىكەنلىكى ھەققىدە باشلانغۇچ قاراشقا ئىگە قىلىش . مۇشۇ خىلدىكى ئاددىي ماتېماتىكىلىق بىلىملەرنى كەڭ ئارقا كۆرۈنۈش ۋە رېئال بوشلۇقتىن كۆزىتىشنى ۋە چۈشەندۈرۈشنى ئاساس قىلىشنى ئۆزىنىڭ ئاساسلىق ئوقۇتۇش مەقسىتى قىلغان مائارىپتىن بەھرىمەن بولغان بالىلار كېيىن شۇنى يۈزە قىياس قىلالايدۇكى ، تەبىئەتتىن ئېرىشەلمەي بولغان بىلىملەردە دەلىللىنىشى ، دەلىللەنگەن بىلىملەر چوقۇم قايتا ئىشلىتىلىشى كېرەك .

بالىلارغا بىلىمنى قانداق ئۆگىتىشتە يەنە بىر مۇھىم ئامىل شۇكى ، ئۆگىتىلمەكچى بولۇنغان بىلىم ئىنسانلارنىڭ ئۇنىڭغا قانداق ئېرىشكەنلىكىدىن تارتىپ تاكى ئۇنىڭ قوللىنىشىغاچە

بولغان پۈتكۈل جەريان سۈپىتىدە مۇئامىلە قىلىنىشى كېرەك . بۇ تەبىئەتتىن ئىگىلەنگەن بىلىمنىڭ يەنە تەبىئەتكە قايتۇرۇلۇشىنىڭ ئوقۇتۇشتا ئالدىنقى ئورۇنغا قويۇلۇشىنى كۆرسىتىدۇ . ئا . ن ۋايتخېد مۇنداق دېگەن : « مائارىپ بىلىمنىڭ ئىشلىتىلىشى ھەققىدىكى سەنئەتكە ئېرىشىشتۇر » ① ئېتراپ قىلىش كېرەككى ، بىلىمنىڭ ئىشلىتىلىشىچانلىقى ھەققىدىكى سەنئەتنى ئوقۇغۇچىلارغا ئۆگىتىش ھەقىقەتەن تەس . چۈنكى ، بەزى نەزەرىيە بىلىملەرنىڭ رېئاللىق بىلەن بولغان مۇناسىۋىتى ياكى ئۇلارنىڭ ئىشلىتىلىشىچانلىقىنى چۈشەندۈرۈش ماھارەت تەلەپ قىلىدۇ . بەزى چاغلاردا ئەڭ ئاسان بىلىملەرنى ھەقىقىي رېئال قىممىتى بىلەن چۈشەندۈرۈش قىيىن بولغىنىدەك ، ئابستىراكت نەزەرىيەلەرنى رېئاللىققا قايتۇرۇشۇمىزنى ئوخشاش تەقدىرگە دۇچار قىلىدۇ . بىرگە بىرنى قوشسا ئىككى بولىدۇ ، دېگەن ئاددىي ماتېماتىكىلىق بىلىمدىن زور دەرىجىدە ھالقىپ گۇگۇ تېئورېمىسىغا ئۇچراشقان ئوقۇغۇچىغا نىسبەتەن ، بۇ تېئورېمىغا تولمۇ ئابستىراكت ۋە رېئال قىممىتى يوقتەك بىلىنىشى مۇمكىن . مۇشۇ خىلدىكى كۆپلىگەن بىلىملەرنىڭ ناھايىتى ئاسانلا ئۆلۈك بىلىم سۈپىتىدە ئوقۇغۇچىلارنىڭ مېڭىسىدە « توختاپ » قېلىشى ياكى دۆۋىلىنىپ تۇرۇپ قېلىشى كۆپ كۆرۈلىدىغان ھادىسە . ئەگەر گۇگۇ تېئورېمىسى بىر - بىرىگە باغلانغان ماتېماتىكىلىق بىلىملەرنىڭ جۈملىدىن ماتېماتىكىلىق تەپەككۈر ئارقىلىق ئېرىشىلگەن تەجرىبىلەرنىڭ مۇھىم بىر قىسمى بولمىغان بولسا ، ئۇنى ئوقۇغۇچىلارغا ئۆگىتىشنىڭ ھېچقانداق ئەھمىيىتى بولمىغان بولاتتى . لېكىن ، بىز رېئاللىقتا گۇگۇ تېئورېمىسىغا مۇناسىۋەتلىك شەكىللەردىن ۋە ئۇلارنىڭ ئەھمىيىتىدىن ئۆزىمىزنى ئېلىپ قالمىمىز . ئەمەس بۇ تېئورېمىنى ئوقۇغۇچىلارغا ئۆگىتىشتىكى

① ئا . ن ۋايتخېد : « مائارىپنىڭ مەقسەتلىرى » (ئىنگلىزچە) ، خارۋارد ئۇنىۋېرسىتېتى نەشرىياتى ، 1979 - يىلى ، 7 - نەشرى ، 19 - بەت .

مەقسەت نېمە ؟

بىزنىڭ مائارىپتا ھەپىلىشىۋاتقىنىمىز پاسسىپ شەكىلدىكى بىلىم ئامبىرى ئەمەس ياكى كومپيۇتېرنىڭ ساقلاش سىستېمىسىمۇ ئەمەس ، بەلكى ئىنساننىڭ كاللىسى . شۇڭا ماتېماتىكا بىلەن رېئاللىق ، ماتېماتىكا بىلەن باشقا پەنلەر ئوتتۇرىسىدىكى پائىلنىڭ بۇزۇپ تاشلىنىشى ئوقۇغۇچىلارنىڭ ئەتراپىنى ئوراپ تۇرغان سانلىق مۇناسىۋەتلەرگە ۋە ماتېماتىكىلىق شەكىللەرگە بولغان ھەقىقىي ۋە ئىلمىي قىزىقىشىنى قوزغاشنى مەقسەت قىلغان . قىزىقىشنىڭ ، ھۆكۈمنىڭ ۋە مۇرەككەپ ئەھۋاللارنى بىر تەرەپ قىلىش ئادىتىنىڭ قوزغىتىلىشى بىزدىن مەڭگۈ ئەمەل-پەتھىل مائارىپنى ۋە ئەمەلىيەتچىل ئوقۇتقۇچىنى تەلەپ قىلىدۇ . چۈنكى ، ئىنسان مېڭىسى ھەرگىز پاسسىپ بولماستىن ، بەلكى توختىماي ھەرىكەتلىنىپ تۇرىدىغان ، ئىنچىكە ، قوبۇل قىلىشقا ۋە قوزغىتىشقا مايىلدۇر . شۇڭا ، سىن سۆزلۈۋاتقان تېمىغا مۇناسىۋەتلىك ھەرقانداق قىزىقىش شۇ ۋاقىتنىڭ ئۆزىدە تۈزۈۋېتىلىشى ، بالىلارنىڭ بىلىش ئىقتىدارىنى كۆپەيتىدىغان ھەرقانداق ئاساس شۇ ۋاقىتنىڭ ئۆزىدە ئىمىز ئاشۇرۇلۇشى ، بالىلارنىڭ ھاياتى كۈچكە تولغان تىرىشچانلىرىنى بارلىققا كەلتۈرىدىغان ھەرقانداق سۆز ، ھەرىكەت ، شەكىل ۋە رەڭ شۇ ۋاقىتنىڭ ئۆزىدە نامايان قىلىنىشى كېرەك . مانا بۇ مائارىپنىڭ ئەمەلگە ئاشۇرۇشى قىيىن بولغان ئالتۇن قانۇندۇر .

بارلىق تەجرىبىلىك ئوقۇتقۇچىلارغا ئايان بولغىنىدەك ، مائارىپ سەۋرىچانلىق بىلەن ئېلىپ بېرىلىدىغان ۋە ئۈنۈمى نۇرغۇن يىللاردىن كېيىن كۆرۈلىدىغان ئەقلىي پائالىيەتتۇر . شۇنىڭ بىلەن بىر ۋاقىتتا ، دۇنيانىڭ ھېچقانداق يېرىدە بىلىم ئىگىلىشىنىڭ ناھايىتى ئاسان يولى ياكى ئۇسۇلىمۇ بولغان ئەمەس . ھەممە بىلىم باشتىن - ئاخىر ، ئاساندىن قىيىنغا ، كۈنكۈرتىلىقتىن ئاستىراكتلىققا يۈزلەنگەن ھالدا بىر مىنۇت ، بىر سائەت ، بىر كۈن ۋە بىر يىلنى بېسىپ ئۆگىتىلىدۇ ۋە ئۆگىنىلىدۇ .

بۇ جەرياندا ئوقۇتقۇچىلار بىلەن بالىلار ۋە بالىلار بىلەن بالىلار ئوتتۇرىسىدا توختىماستىن ئېلىپ بېرىلىدىغان ئەقلىي دىئالوگ بالىلارنى تەبىئەت بىلەن بولىدىغان ھەم قىيىن ، ھەم ئەھمىيەتلىك دىئالوگقا باشلايدۇ . دېمەكچىمەنكى ، گۈگۈ تېئورېمىسىنى ئوقۇتۇشتىكى مەقسەت ھەرگىزمۇ ماتېماتىكا بىلىملىرى سىستېمىسىدىكى مەلۇم بىر بىلىمنى ئوقۇل ھالدا يەتكۈزۈش ئەمەس ياكى بۇ بىلىمنى ئوقۇغۇچىلارغا ئەستە ساقلاش ئىقتىدارى رايونىغا مەجبۇرىي كىرگۈزۈشۈمۇ ئەمەس ، بەلكى ئوقۇغۇچىلارغا بۇ تېئورېما ئارقىلىق گەۋدىلەنگەن تەبىئەتنى قانداق كۆزىتىشنى ئۆگىتىشتۇر .

بۇنى ئەمەلگە ئاشۇرۇشتىكى ئۈنۈملۈك ئۇسۇللارنىڭ بىرى نۆۋەتتە دەرس ئۆتۈش ئۇسۇلىمىزدا ساقلىنىپ تۇرۇۋاتقان ھەرقايسى پەنلەر ئوتتۇرىسىدا بىر - بىرىدىن ئايرىلىپ تۇرۇش-تەك ۋەزىيەتنى بۇزۇپ تاشلاشتىن ئىبارەت . گەرچە بىزگە ھەر-بىر پەننىڭ باشقا پەنلەردىن مۇناسىۋىتىنى ئۈزگەن ھالدا ئوقۇ-غۇچىلارغا يەتكۈزۈلۈشى ئەقىلگە مۇۋاپىقتەك كۆرۈنۈشى بىلەن بىز ئېرىشكەن بىلىملەر ھاياتنىڭ خىلمۇخىل كۆرۈنۈشلىرىنىڭ ، مەزمۇنىنىڭ ، ئۆلچەملىرىنىڭ ۋە قائىدە - قانۇنىيەتلىرىنىڭ ئومۇملاشتۇرۇلۇشى ۋە نامايان قىلىنىشىدۇر . ئەگەر بىز ئالگېبرا ئالگېبرا ئۆتۈش ئۈچۈنلا ئۆتسەك ، ئالگېبرا ئىنتايىن ئاز ساندىكى سەۋرىچان ۋە تىرىشچان ئوقۇغۇچىلاردىن باشقا مۇتلەق كۆپ سانلىق ئوقۇغۇچىلارغا ئىنتايىن مەززىسىز ۋە قىلچە رېئاللىق تۇيغۇسى بولمىغان سانلىق مۇناسىۋەتلەرنىڭ يىغىندىسىدەك بىلىنىشى مۇمكىن . تارىخ دەرسى ئەگەر ئۆلۈك ۋەقەلەر تىزمىسىغا ئايلاندۇرۇپ قويۇلسا ، ئوقۇغۇچىلار يىلنامىلەر بىلەن ۋەقەلەرنىڭ مۇناسىۋىتىدىن باشقا ھېچقانداق يېڭىلىق ھېس قىلمايدۇ . فىزىكا دەرسى ئەگەر فىزىكىلىق قانۇنىيەتلەرنى يەتكۈزۈدىغان ۋاسىتىگە ئايلىنىپ قالسا ، ئوقۇغۇچىلارنىڭ نەزىرى چەكسىز كائىناتقا ۋە

فىزىكىلىق بوشلۇققا ئەمەس ، بەلكى كىتاب يۈزىگە مەركەزلىشىپ قالىدۇ . نەتىجىدە ، ئوقۇغۇچىلاردا بۇ بىلىملەرنىڭ ئەمەلىيەتچانلىقىغا قارىتا گۇمان قوزغىلىدۇ . تېخىمۇ يامىنى ، ئوقۇغۇچىلاردا يېتىلدۈرۈلمەكچى بولغان فىزىكىلىق بوشلۇق چۈشەنچىسى بۇر-مىلىنىپ كېتىدۇ . ئەدەبىيات دەرسى ئەگەر رېئاللىققا قارىتا ئىجا-بىي ۋە سەلبىي ئۆلچەمدە مۇئامىلە قىلسا ، ئۇ ئاللىقاچان ئۆزىنىڭ ھاياتىي كۈچىنى يوقىتىپ ، خۇددى بىراۋ تەرىپىدىن باشقۇرۇ-لۇۋاتقان ئېلېكترونلۇق ئويۇنچۇققا ئوخشاپ قالىدۇ . بىز بۇلاردىن ھاياتنىڭ بىزگە كۈندە كۆرۈنۈپ تۇرۇۋاتقان ھەقىقىي قىياپىتىنى ۋە مەنىسىنى كۆرەلمەمدۇق ، كۆرەلمەمدۇق ؟

مائارىپ ئارقىلىق ئېرىشىلىدىغان ۋە يېتىلىدىغان مەدەنىيەت يۇقىرىقى ئوقۇتۇش ئۇسۇلىدا يېڭىلەپ قالىدۇ . مەدەنىيەت تولمۇ ئاددىي ۋە ئەرزمەس نەرسىگە ئايلىنىدۇ . بىز رېئاللىقتا كۆپ خىل بىلىملەردە ئەكس ئەتكەن مۇرەككەپ مەدەنىيەت مۇھىتىدا ياشايمىز ، شۇڭا ھەرقانداق شەكىلدىكى بىر تەرەپلىمە ۋە باغلىنىشىسىز بىلىم بىزنىڭ رېئاللىق چۈشەنچىمىزگە ۋە مەدە-نىيەت ئادىتىمىزگە ئۇيغۇن كەلمەيدۇ . ئوقۇغۇچىلارغا رېئاللىق-نىڭ تولۇق كۆرۈنۈشى ۋە ھەقىقىي قىياپىتى ئەكس ئەتتۈرۈل-گەن مائارىپ لازىمكى ، ھەرگىزمۇ سۇنۇپ پارە - پارە بولۇپ كەتكەن كۆرۈش ئەينىكىدىن رېئاللىقنى كۆرۈشنى تەرغىب قى-لىدىغان مائارىپ لازىم ئەمەس . مائارىپنىڭ يەنە بىر رولىدىن ئېلىپ ئېيتقاندا ، مائارىپ ئوقۇغۇچىلارغا ئەڭ ئاخىرىدا ئۆزىنى كۆرىدىغان پۈتۈنسىۋەك بىلەن تەمىنلەيدۇ . ئۇنداق بولمىسا ، مائارىپ ئوقۇغۇچىلارنىڭ رېئاللىقنى كۆزىتىشى ، تەن-قىمىدىي قوبۇل قىلىشى ۋە ئۇنى ئۆزگەرتىش مەقسىتىگە يەتمەكتە يوق ، ئوقۇغۇچىلارنىڭ رېئاللىقنى كۆزىتىشىنى خاتا كۆرۈش نۇقتىسى ۋە خاتا قوبۇل قىلىش ئۇسۇلى ئارقىسىدا بارلىققا كېلىدىغان بىئورمال ئۆزگىرىش ئۇرۇشىدەك ئەجەللىك مەغلۇبىيەتكە ئېلىپ

بارىدۇ . مۇھىم مەسىلە شۇكى ، گەرچە ئوقۇغۇچىلار ئالىي مەك-تەپكە چىققاندا يەككە كەسىپلەرنى تاللىسىمۇ ، لېكىن ئۇلارنىڭ ئەڭ ئاخىرىدا قايتىدىغىنى يەنىلا كۆپ خىل پەنلەرنىڭ شەرھى-نىشتىن ئۆتۈش كېرەك بولغان پۈتۈنسىۋەك رېئاللىق ، ئوقۇغۇ-چىلار ئۆزىگە خاس دۇنياسىنى قۇرۇپ چىقىش ئارزۇسىدا ئۇنىڭ يەككە ھالەتتىكى ئايرىم - ئايرىم پارچىلىرىنى قانداق قىلىپ بىرلەشتۈرۈشنى بىلمەيۋاتقان ۋاقىتىدا ، ئۇلارغا كېرىكى دۇنيانىڭ كۆپ خىل نۇقتىدىن شەرھىلەنگەن بىرقەدەر رېئال تەسۋىرىدۇر . مائارىپ پىسخىكىسىدىن ئېلىپ ئېيتقاندا ، ئەڭ ئىدىئال دەرس ئاڭلاش ئۇسۇلى ئوقۇغۇچىلارنىڭ بىلىم ئېلىۋاتقانلىقىدەك ئالاھىدە مۇھىتنى ئۇنتۇپ ، بىلىم ئارقىلىق يەتكۈزۈلۈۋاتقان ۋە قۇرۇلۇۋاتقان ھەقىقىي ھاياتتا ۋە دۇنيادا ياشاۋاتقانداك ھېس قى-لىشىدۇر . ياكى بىر قەدەر تۆۋەن تەلەپتىن ئېلىپ ئېيتقاندا ، ئوقۇغۇچىلارنىڭ ئۆزلىرىنىڭ مەلۇم نەرسىنى ئۆگىنىۋاتقانلىقىنى ئازادە كەيپىياتتا سېزىشىدۇر . ئەنە شۇ چاغدىلا ئوقۇغۇچىلار بى-لىم ئېلىش جەريانى بارلىققا كەلتۈرگەن رېئاللىقتا ياشايدۇ . بىز-نىڭ تەكىتلەۋاتقىنىمىز دەرسلىكتىكى بىلىم بىلەن ئوقۇغۇچىلار-نىڭ ئۇنى قوبۇل قىلىشى ئوتتۇرىسىدىكى پارالېل مۇناسىۋەت ھالىتى ئەمەس ، بەلكى ئۇلارنىڭ كۆڭۈلدىكىدەك مائارىپ مۇھى-تىدىكى كېسىشىش ھالىتىدۇر . باشقىچە قىلىپ ئېيتقاندا ، كىتاب-تىكى بىلىملەرنى ئۇلارنىڭ ھاياتلىق شەكلىگە ئايلاندۇرۇش . شۇنىسى ئېنىقكى ، ھاياتنى مائارىپنىڭ ھەرقانداق پروگراممى-لىرى بىلەن بىرلەشتۈرۈش ئىنتايىن قىيىن . لېكىن شۇنىمۇ تە-كىتلىمەي بولمايدۇكى ، مائارىپ ئوقۇغۇچىلارنى مەركەز قىلىشى كېرەك بولغاچقا ، مائارىپ ئۇلارنىڭ ھاياتلىقتا ئەركىن تاللاش ھوقۇقىنى ئىشقا ئاشۇرۇشىغا ياردەم بېرىشى كېرەك . ئوقۇغۇچى-دىن ئىبارەت بۇ مەركەز ھەرگىزمۇ يەككە - يېگانە مەركەز ئە-مەس ، بەلكى ئۆزىدە ئۇرغۇپ تۇرغان يوشۇرۇن ئىجادىي ئىق-قىمەت

تىندارى بىلەن ئوقۇتقۇچىنىڭ پاراسەتلىك يېتەكلىشىگە باغلانغان مەركەزدۇر . شۇڭا ، مائارىپ پائالىيىتىدىكى دىئالوگ — ئوقۇتقۇچى بىلەن ئوقۇغۇچى ئوتتۇرىسىدىكى ئەقىل ۋە ھېسسىيات تەربىيىسى ئۈستىگە قۇرۇلغان دىئالوگ مائارىپنىڭ قەدىمىي ئەندىزىسىنى ۋە ئوقۇتۇش شەكلىنى بەرپا قىلغان . ۋەھالەنكى بۇ دىئالوگ قەدىمدىن تارتىپ تاكى ھازىرغىچە پۈتكۈل مائارىپ پائالىيىتىنىڭ ئەڭ ئەمەلىي ، شۇنداقلا ئەڭ نازۇك ھەم ئەڭ قىيىن نۇقتىسى بولۇپ كەلمەكتە . تۆۋەندە بىز ئامېرىكىدىكى مەلۇم بىر باشلانغۇچ مەكتەپنىڭ ئىككىنچى يىللىقىنىڭ بىر سائەتلىك ئەدەبىيات دەرسىنىڭ ئەمەلىي ئەھۋالىنى ئوقۇرمەنلەرگە تونۇشتۇرۇش بىلەن بىر ۋاقىتتا ، بۇ دەرسنى يۇقىرىقى قاراشلىرىمىز بويىچە مۇھاكىمە قىلىمىز .

ئوقۇتقۇچى سىنىپقا كىرىپ ئويۇنچۇقلىرى بىلەن بەنت بولۇپ كەتكەن بالىلارغا بىر قۇر نەزەر تاشلىغاندىن كېيىن ، ئۇلاردىن :

— بالىلار ، بۈگۈن بىز قىزىقارلىق ئويۇن ئوينايىمىز ، ئويناشنى خالامسىلەر ؟ — دەپ سورىدى .

بالىلار ئويۇنچۇقلىرىنى يېنىغا قويۇپ قويۇپ ، يېڭىۋاشتىن تېتىكلەشتى ۋە بۈگۈن زادى قانداق ئويۇننىڭ ئوينىلىدىغانلىقىغا قىزىقىپ بىر پەس جىم بولۇپ قالدى .

ئوقۇتقۇچى ئارقىدىنلا :

— بالىلار ، قېنى قايسىڭلار ئۆزۈڭلارنىڭ سايسىنى تاپالايسىلەر ؟ — دېۋىدى ، بالىلار چۇرقىراشقىنىچە ئورۇنلىرىدىن تۇرۇشۇپ ، ئۆزلىرىنىڭ سايسىنى ئالدىراشلىق بىلەن ئىزدەشكە كىرىشىپ كەتتى . ئۇ كۈنى قۇياش نۇرى سىنىپنى يوپپورۇق يورۇتۇپ تۇرغاچقا ، بالىلار ئۆزلىرىنىڭ سايسىنى ئانچە قىيىنلا مايلا تاپتى ۋە ئارقا — ئارقىدىن خۇددى سىنىپنى كۆتۈرۈۋېتىدۇ .

دىغاندەك ۋارقىرىشىپ كەتتى :

— مەن تاپتىم !

— مەنمۇ تاپتىم ، مانا مېنىڭ سايمىم ، كېلىپ كۆرۈپ بېقىڭ .

— ئاۋۋال مېنىڭكىنى كۆرۈڭ !

مۇئەللىم ئۇلارنىڭ سايسىنى بىر — بىرلەپ كۆرگەندىن كېيىن :

— بالىلار ، بۈگۈن بىزنىڭ ئۆگەنمەكچى بولغان سۆزىمىز دەل سايدۇر ، — دېدى ۋە دوستىغا يوغان قىلىپ « سايمە » دېگەن خەتنى يازدى .

— ئەمدى ئويۇنمىزنى تالادا داۋاملاشتۇرايلى ، يۈرۈڭلار ، — ئوقۇتقۇچى بالىلارنى ئەگەشتۈرۈپ ، مەكتەپ ھويلىسىدىكى بۈككىدە دەرەخلىك ئارىسىدىكى كىچىككىنە سەينادا توختىدى .

— بالىلار ، ئەمدى دەرەخلەرنىڭ سايسىنى تېپىپ بېقىڭلار ، — دېدى ئوقۇتقۇچى .

بالىلار دەرەخلەرنىڭ يېنىغا يۈگۈرۈپ بېرىپ ، بەس — بەستە چۇرقىرىشىپ كەتتى :

— مانا ، مەن تاپتىم !

— مانا مەنمۇ تاپتىم ! كېلىپ كۆرۈپ بېقىڭ !

— ئەمدى گۈللەرنىڭ سايسىنى تېپىپ بېقىڭلار .

بالىلارنىڭ قىزغىن ۋە شاد — خۇرام ئاۋازى ئىچىدە دەرس داۋام قىلماقتا ئىدى . ئوقۇتقۇچى تۇيۇقسىزدىنلا « غەلىتە » سۆزىنى سۆزدى :

— قېنى قايسىڭلار دەپ باقسىلەر ، سايمە قانداق پەيدا بولىدۇ ؟

ئوقۇتقۇچىنىڭ سۆزىگە بالىلارغا دەماللىققا تەس بىلىندى .

چۈنكى ، ئەمدى بالىلار سايمىنى كۆزى ئارقىلىق ئەمەس ،

بەلكى « قەلب كۆزى » ئارقىلىق كۆرەلشى كېرەك ئىدى . شۇ ئارقىلىق بالىلاردىن بۇ يەردىكى « كىچىككىنە » قانۇنىيەتنى بىلىشى تەلەپ قىلىناتتى .

— سايە دەرسخاندا پەيدا بولىدۇ ، — دېدى بىر ئوغۇل بالا ئالدىراپ .

— ياق ، سايە دەرسخاندىمۇ ، تالغا چىققاندىمۇ پەيدا بولىدۇ ، — دېدى يەنە بىر قىز ئۇنىڭ جاۋابىغا رەددىيە بېرىپ .

— ياخشىراق ئويلاپ بېقىڭلار ، — دېدى ئوقۇتقۇچى سەۋرىچانلىق بىلەن ، — نېمە ئۈچۈن دەرسخاندىمۇ ، تالدىمۇ سايىمىزنى ۋە دەرەخلەرنىڭ ، گۈللەرنىڭ سايىلىرىنىمۇ كۆرەلەيمىز . بۇنىڭغا نېمە سەۋەب بولدى ؟

بالىلار تېگىرقىغىنچە بىر پەس تۇرۇپ قالدى . ئوقۇتقۇچى ئۇلارنى رىغبەتلەندۈرۈپ مۇنداق دېدى :

— ئەمەس مۇنداق ئويلاپ بېقىڭلار ، قانداق ئەھۋال ئاسىندا سايە پەيدا بولمايدۇ ، يەنى سايەگلەرنى كۆرەلمەيسىلەر ؟ — ئۇخلىغاندا ، — ساۋاقدىشنىڭ جاۋابى ھەممەيلەننى كۈلدۈرۈۋەتتى .

ئارىدىن بىر قىز سەل دېلىغۇلراق ئاۋازدا :

— قايىقاراڭغۇ كېچىدە سايىمىزنى كۆرەلمەيمىز ، — دېدى .

ئوقۇتقۇچى بۇ قىزنى رىغبەتلەندۈرۈپ :

— جاۋابىڭىز توغرا . ئۇنداق بولسا قانداق ئەھۋالدا سايىمىزنى كۆرەلەيدىكەنمىز ؟ بۇنى سىز ئابايا ئېيتقىنىڭىز بويىچە دەپ بېرەلمەيسىز ؟ — دېدى .

قىز بىر پەس ئويلىنىۋالغاندىن كېيىن :

— كۈندۈزى قۇياش چىققاندا سايىمىزنى كۆرەلەيمىز ، — دېدى .

— شۇنىڭ ئۈچۈن سايىنىڭ شەكىللىنىشى ئۈچۈن بىز نېمىگە موھتاج ؟

يۈزلىرىنى سەپكۈن باسقان بىر بالا قىزنىڭ جاۋاب بېرىشىنى كۈتمەيلا :

— قۇياشقا ۋە يورۇقلۇققا ، — دەپ تۈۋلىدى .

ئوقۇتقۇچى بالىلارنىڭ جاۋابىدىن قانائەتلەنگەن تەلەپ-پۇزدا مۇنداق دېدى :

— جاۋابىڭلار تولمۇ توغرا . سايە مەلۇم جىسىم نۇر بىلەن ئۇچراشقاندا پەيدا بولىدۇ . سايىنىڭ پەيدا بولۇشىنىڭ نۇر جىسىم ياكى نەرسە تەرىپىدىن توسىلىپ قېلىشى سەۋەب بولغان . بۈگۈن سىلەر تەبىئەتتىكى مۇھىم بىر ھادىسىنى كۆزدىن ئۆتكۈزۈۋاتىسىلەر . ئەمدى مەن سىلەردىن ئاخىرقى قېتىم مۇنداق بىر سوئالنى سورىماقچى ، سوئالغا يەنىلا سايە بىلەن مۇناسىۋەتلىك . قېنى قايسىڭلار كېچە بىلەن كۈندۈزنىڭ ئالمىشىشىنى چۈشەندۈرۈپ باقسىلەر ؟

بۇ ئويۇنغا ناھايىتى قىزغىن قاتنىشىۋاتقان ۋە ئەستايىدىل مۇئامىلە قىلىۋاتقان بالىلار سايە بىلەن كېچە - كۈندۈزنىڭ ئالمىشىشىدىن ئىبارەت تەبىئەت ھادىسىسىنى بىر - بىرىگە باغلىيالمايۋاتاتتى . ئارىدىن بىر پەس سۈكۈت باشتى . ئوقۇتقۇچى سومكىسىدىن ئالدىن تەييارلىۋالغان كىچىك گلوبۇسنى ئېلىپ ، بالىلارغا كۆرسەتتى ۋە :

— قېنى قايسىڭلار بۇ گلوبۇستىن ئامېرىكا قوشما شتاتلىرىنى تاپالايسىلەر ؟ — دېدى .

بالىلار چۇرقىراشقىنىچە يۇگۇرۇپ كېلىپ مۇئەللىمنى ئورنىۋالدى . ئۇلار گلوبۇسنى ئايلاندۇرۇپ يۈرۈپ ، ئامېرىكا قوشما شتاتلىرىنى تاپتى . ئوقۇتقۇچى گلوبۇسنىڭ ئامېرىكا قوشما شتاتلىرى جايلاشقان قىسمىنى قۇياشقا يۈزلەندۈرۈپ ، سۆزىنى داۋاملاشتۇردى :

— ئامېرىكىدا ھازىر ئەتىگەن سائەت ئون بولدى . شۇ-
غا ، قۇياش نۇرى سەل قىيپاش چۈشۈۋاتىدۇ ، بۇ تەرەپكە
قاراڭلار ، — دېدى ئوقۇتقۇچى گلوبۇسنىڭ ئامېرىكا قوشما
شتاتلىرى جايلاشقان قىسىمنىڭ ئارقىسىغا جايلاشقان قىسىمنى
كۆرسىتىپ تۇرۇپ ، — گلوبۇسنىڭ سايە چۈشكەن بۇ قىسىم-
دىكى دۆلەتلەردە ھازىر كېچە . چۈنكى ، يەر شارىنىڭ ماۋۇ
قىسمى قۇياش نۇرىنى توسۇۋالغاچقا ، سايە شەكىللىنىدۇ يەنى
كېچە بولىدۇ . مەن سىلەرگە يەنە بىر قىزىقارلىق ھادىسىنى سۆز-
لەپ بېرەي ، يەر شارى قۇياشنى ئايلىنىپ توختىماستىن ھەرىكەت
قىلىپ تۇرغاچقا ، يورۇقلۇق بىلەن سايە ماس قەدەمدە
ئۆزگىرىپ ماڭىدۇ . يەر شارىنىڭ قۇياشقا يۈزلەنگەن قىسمىدا
كۈندۈز بولسا ، قۇياش نۇرى توسۇۋېلىنغان قىسمىدا كېچە بو-
لىدۇ ، مانا مۇنداق ... قېنى قايسىڭلار بۇنى سىناپ باقىسىلەر ؟
بالمىلار گلوبۇسنى تالىشىپ كەتتى . ئۇلارغا بۇ يېڭى بى-
لىم تولمۇ قىزىقارلىق تۇيۇلۇۋاتاتتى . بالمىلار گلوبۇسنى پىرقى-
رىتىپ ، كېچە بىلەن كۈندۈز ۋە يورۇقلۇق (نۇر) بىلەن
قاراڭغۇ (سايە) ھەققىدىكى بىلىم ئېلىپ كەلگەن خۇشاللىققا ۋە
قىزغىنلىققا چۆمگەنىدى .

— بالمىلار ، ئەمدى سىنىڭقا قايتايلى ، — دېدى ئوقۇت-
قۇچى .

دەرسخانغا كىرىپ ، ئورۇنلىرىدا ئولتۇرغان بالمىلارنىڭ
ئابايىقى خۇشاللىقلىرى تېخىچە بېسىقمىغاچقا ، كۆزلىرىدىن شاد-
لىق نۇرلىرى تۆكۈلۈپ تۇراتتى .
— بۈگۈن ئۆگەنگەن بىلىملىرىمىزنىڭ مەنىسىنى چۈ-
شەندىڭلارمۇ ؟ — دېدى ئوقۇتقۇچى .

— چۈشەندۇق .
— ئەمەس دەرس ئاخىرلاشتى . كېلەر سائەتتە يەنە تې-
خىمۇ قىزىقارلىق سۆز ئويۇنى ئوينايىمىز . كېلەر سائەتتە كۆرۈ-

شەيلى . خەير — خوش .
دەرس ئاخىرلاشتى .

كۆرۈنۈپ تۇرۇپتۇكى ، بۇ بىر سائەتلىك ئەدەبىيات
دەرسى تولۇق مۇۋەپپەقىيەتلىك ئۆتۈلگەن دەرسلەرنىڭ ئۈلگى-
سىدۇر . ئوقۇتقۇچى بىلەن بالمىلار ئوتتۇرىسىدىكى دىئالوگنىڭ
بالمىلار بىلەن تەبىئەت دۇنياسى ئوتتۇرىسىدىكى ئەھمىيەتلىك
دىئالوگقا ئايلاندۇرۇلۇشى بىزگە بالمىلارغا بىلىمنى قانداق ئې-
لىشىنى ئۆگىتىش ۋە ئالدىنقى بىلىمنى بالمىلارغا قانداق يەتكۈ-
زۈشتە يېڭى كۆرۈش نۇقتىسى بىلەن تەمىنلەيدۇ .

« سايە » بىز ھەر كۈنى كۆرۈپ ئادەتلەنگەن ئەڭ ئاددىي
تەبىئەت ھادىسىسىدۇر . ۋەھالەنكى ، خۇددى ۋات كىشىلەر
كۈندە كۆرۈپ تۇرىدىغان ، لېكىن دىققەت قىلمايدىغان « پار »
ھادىسىسىنىڭ ھەرىكەت ئېنېرگىيىسىنى پەيدا قىلالايدىغانلىقىنى
بايقىغىنىدەك ، بۇ بىر سائەتلىك دەرسىمۇ ، پاراسەتلىك ۋە يېڭى-
لىق يارىتىش ئىدىيىسىگە ئىگە ئوقۇتقۇچى ئادەتتىكى « سايە »
ھادىسىسىنى كائىناتتىكى « سايە » گە — يەر شارى بىلەن قۇ-
ياشنىڭ ھەرىكەت مۇناسىۋىتىدىن شەكىللەنگەن « سايە » گە
ئىنتايىن مۇرەپپەقىيەتلىك ھالدا كېڭەيتكەن . بىلىم ساماۋى
كۆكنىڭ ئەڭ چوڭقۇرلىرىغا يوشۇرۇنغان سىرلىق نەرسە ئەمەس
ياكى ئۇ مەڭگۈ ئېرىشكىلى بولمايدىغان نەرسىمۇ ئەمەس . بەلكى
ئۇ ھەر ۋاقىت بىز بىلەن بىللە — پۈتكۈل ھاياتلىق پائالىيەتلى-
رىمىزگە ئارىلىشىشقا . ئەدەبىيات ، فىزىكا ۋە ئاسترونومىيە پەن-
لىرىنىڭ ئەنئەنىۋى مائارىپتىكى چەك - چېگرىسى بۇزۇپ تاشلى-
نىپ ، تەبىئەت ھادىسىلىرىنىڭ ئەسلى قىياپىتى ئارقىلىق بىلىم
بېرىش مەقسەت قىلىنغان بۇ بىر سائەتلىك دەرسىمۇ بىز شۇنداق
خۇلاسىگە كېلىمىزدىكى ، ئەڭ ياخشى مائارىپ دەل ئەڭ ئاددىي
ئىسۋابلارنىڭ ياردىمى ئارقىلىق ئېرىشىلگەن ھاياتىي كۈچكە ئىگە مائارىپ

رىتۇر .

شۇنىسى ئېنىقكى ، بۇ بىر سائەتلىك دەرس بالىلارغا تەبىئەتنىڭ گارمونىيىلىك جەريان ئىكەنلىكىنى تونۇتقاندىن سىرت ، ئادەم بىلەن تەبىئەتنىڭ مەڭگۈلۈك مۇناسىۋىتىنى ئوبرازلىق چۈشەندۈرۈپ بېرەلەيدۇ . دېمەك ، بالىلار بۇ دەرس ئارقىلىق ئېرىشكەن بىلىم خۇددى پۈتۈنسۈرۈك كۆرۈش ئەينى كىگە ئوخشاش يەر شارىدىن تارتىپ ئالەمگىچە بولغان مەۋجۇداتلار ۋە ھادىسىلەرنىڭ ھەقىقىتىنى كۆرسىتىپ بېرىدۇ . شۇڭا ، دەرسخانىدىكى « قۇيۇپ قويۇش » شەكلىدىكى ئۆلۈك ئوقۇتۇشتىن مۇستەسنا بولغان بۇ بىر سائەتلىك دەرس بالىلارنىڭ قەلبىدە مەڭگۈ ئۆزىنىڭ ئۇنتۇلماس « سايە » سىنى چۈشۈرۈپ تۇرىدۇ . بۇ يەردە بىز يەنە ۋايىتخېدىنىڭ مۇنۇ سۆزلىرىنى ئەسلىپ قالغىمىز : « مائارىپنىڭ بىزگە بېرىشى كېرەك بولغىنى ئىدىيىلەرنىڭ كۈچىگە ، ئىدىيىلەرنىڭ گۈزەللىكىگە — ئىدىيىلەرنىڭ قۇرۇلمىسىغا ، شۇنداقلا مەۋجۇداتلار ئىگە بولغان ھاياتنىڭ ئالاھىدىلىكىگە تەدبىقلىغان بىلىمنىڭ گەۋدىسىگە بولغان يېقىنلىق سەزگۈسىدۇر . »^①

بالىلار مائارىپى مەۋجۇداتلارنىڭ رېئال مۇناسىۋەتلىرى ئارقىلىق تەبىئەت ۋە ھاياتلىق ھەقىقەتلىرىنى يەتكۈزۈشنى ئاساس قىلغاندىلا ، بالىلار بىلەن بىلىم ، بالىلار بىلەن تەبىئەت ، بالىلار بىلەن مائارىپ ئوتتۇرىسىدىكى ياتلىشىش ھادىسىسىنى يوقاتقىلى بولىدۇ . لېكىن ، ئىدىيىلەر قۇرۇلمىسىنىڭ ئۆزىگە خاس ئالاھىدىلىكى مائارىپتىن تېخىمۇ يۈكسەلگەن ۋە مۇكەممەللەشكەن مەدەنىيەت مائارىپىنى بارلىققا كەلتۈرۈشنى تەلەپ قىلىدۇ . ئەمدىكى مەسىلە ئىدىيىلەر قۇرۇلمىسىنىڭ كونكرېت شەكىللىرىنىڭ بالىلارنىڭ ئابستىراكت تەپەككۈر قىلىش ئىقتىدارىنى يۇقىرى كۆتۈرۈشىگە يۈزلىنىشىدۇر . چۈنكى ، بىزنىڭ ما-

① يۇقىرىقى كىتاب ، 87 - بەت .

ئارىپتىن كۈتىدىغان ئۈمىدىمىز ئوقۇغۇچىلارنى ئۆزى ياشاۋاتقان ھاياتلىق ئالىمى ھەققىدە سىستېمىلاشقان ، ئۆزئارا باغلانغان ئىلمىي كۆزقاراشقا ئىگە قىلىشتۇر . ئىنسانلارنىڭ بىلىم ئېلىش جەريانى بىلىم قۇرۇلمىسىنىڭ ئالاھىدىلىكىدىن ئېلىپ ئېيتقاندا كونكرېتلىقتىن ئابستىراكتلىققا قاراپ تەرەققىي قىلىدۇ . ئۇنىڭ ئۈستىگە ، ئادەم مېڭىسى كونكرېت قۇرۇلما بىلەن ئابستىراكت ئىدىيىلەرنى چۈشىنىشتىن ئىبارەت ئىقتىدارنى ھازىرلىغان . مائارىپ تەجرىبىسى مول ئوقۇتقۇچىلارغا شۇ نەرسە ئايانكى ، ئوقۇغۇچىلارغا يۇقىرى يىللىقتا ئۆتۈلدىغان دەرسلەرنى كونكرېت بىلىم شەكلىگە ئايلاندۇرۇپ يەتكۈزۈشى ئىنتايىن قىيىن ۋە زىل . شۇنىڭ بىلەن بىر ۋاقىتتا ، ئوقۇغۇچىلارنىڭ ئابستىراكت تەپەككۈر قىلىش ئىقتىدارىنى يېتىلدۈرۈش ئارقىلىق ئۇلارنىڭ پائالىيەتلىرىنى ئانالىز قىلىش ۋە ئۇنىڭدىن خۇلاسە چىقىرىش ئادىتىنى يېتىلدۈرۈش مائارىپ پرىنسىپىنىڭ تەلپىدۇر .

ئوقۇغۇچىلاردا تەبىئەتتىكى ھادىسىلەرنىڭ كونكرېت مۇناسىۋەتلىرىنى چۈشەندۈرۈش ئارقىلىق ئىلمىي تەسەۋۋۇر ئادىتىنى يېتىلدۈرۈش بىلەن تەبىئەت مۇناسىۋەتلىرىنىڭ مۇرەككەپ قۇرۇلمىسىنى يىغىنچاقلىيالايدىغان ۋە ئانالىز قىلالايدىغان ئابستىراكت تەپەككۈر قابىلىيىتى مۇناسىپ ۋە ئەقلىي مۇۋازىنەت ھالىتىنى باسقۇچلىشى كېرەك . ئۇنداق بولمىغاندا ، مائارىپ ئوقۇغۇچىلارنىڭ كاللىسىنىڭ رېئاللىقنىڭ ھاياتىي كۈچىنى ۋە تەبىئەت دۇنياسىدىكى مۇناسىۋەتلەرنىڭ مۇرەككەپلىكىنى چۈشەندۈرۈش زىيادە ئاددىيلىققا ، ئەجەللىك كونكرېتلىققا چۈشۈرۈپ قويىدۇ ياكى ئۇلارنىڭ كاللىسىنى رېئاللىقنىڭ كونكرېت ھالىتىنى ئۆزگەرتىشكە قىلچە ياردەم بېرەلمەيدىغان « قىممىتى يوق » ئابستىراكت ئىدىيىلەرگە تولدۇرۇپ قويىدۇ . مائارىپتىكى مەغلۇبىيەت كۆپىنچە ھاللاردا كونكرېتلىق بىلەن ئابستىراكتلىقنىڭ مۇناسىۋىتىنىڭ ياخشى بىر تەرەپ قىلىنمىسىلىقىدىن كېلىپ چىقىدۇ .

قىدۇ . گەرچە بىز ئابستراكتلىقنىڭ بىزدە كونكرېتلىق ئارقىلىق
 ھەل قىلىنىش مۇمكىنچىلىكىنى چەتكە قاقمىساقمۇ (يۇقىرىقى بىر
 سائەتلىك ئەدەبىيات دەرسى قارشىمىزنى ئىسپاتلىيالايدۇ) ،
 ئابستراكتلىقنىڭ كونكرېتلىق تەرىپىدىن بۇرمىلىنىپ كېتىشىنى
 مائارىپ ئوقۇتۇشىدا زىيانلىق دەپ قارايمىز . شۇڭلاشقا ، جۇغرا-
 پىيە پېنىدىكى يەر شارى بىلەن قۇياشنىڭ مۇناسىۋىتى فىزىكا
 پېنىدىكى ئالەملىك تارتىشىش كۈچى قانۇنىيىتى بىزدىن ئوخ-
 شىمىغان ۋە يېڭىلىق روھىغا باي ئوقۇتۇش ئۇسۇلىنى تەلەپ قى-
 لىدۇ . ئابستراكتلىق ئۆز نۆۋىتىدە رېئاللىقىمىزنىڭ يەنە بىر ھە-
 قىقىي يۈزى بولغاچقا ، ئۇنىڭ مائارىپ ئارقىلىق ئاكتىپ مەدەنە-
 يەت ئېڭىغا كۆتۈرۈلۈشى ئىنتايىن مۇھىم . چۈنكى ، ئوقۇغۇ-
 چىلار ئۆز نۆۋىتىدە مەۋھۇملۇق ، ئېنىقسىزلىق ۋە يۈكسەكلىك
 تۇيغۇسىنى يېتىلدۈرۈشى ، شۇ ئارقىلىق كۆز بىلەن كۆرگىلى
 بولىدىغان رېئاللىقتىن تارتىپ تاكى پەقەت قەلب بىلەنلا سەز-
 گىلى بولىدىغان مەۋجۇتلۇق ھالەتلىرىگىچە بولغان ئادەمنىڭ
 پۈتكۈل رېئاللىقىنى تۇيالايدىغان ، قىياس قىلالايدىغان ۋە ئۇنىڭ
 قانۇنىيىتىنى تېپىپ چىقىشقا قىزىقىدىغان بولۇشى كېرەك .
 مائارىپ ئوقۇغۇچىلارنىڭ قەلبىگە ئىنتايىن چوڭقۇر تە-
 سىر كۆرسىتىدۇ . مائارىپنىڭ ئوقۇغۇچىلارنى ئوخشاش رىتىمدا
 ۋە سىستېمىدا ئۇزاق مۇددەتلىك تەربىيەلەش يۆنىلىشى ئۇلارنىڭ
 ئىدىيە قۇرۇلمىسىنى ئاستا - ئاستا يېتىلدۈرۈپ چىقىدۇ . ۋەھا-
 لەنكى ، ئوقۇغۇچىلار ئۆزىدە قايسى خىلدىكى ئىدىيە قۇرۇلمىسى-
 نىڭ شەكىللىنىشىنى تاللىۋالغانىدەك قايسى خىلدىكى ئىدىيە
 قۇرۇلمىسىنىڭ كاللىسىدا ئورنىشىپ قالغانلىقىنىمۇ شۇ ۋاقىتنىڭ
 ئۆزىدە بىلەلمەيدۇ . تەربىيەلەنگۈچىلەردە قەدىمدىن تارتىپ ما-
 ئارىپقا قارىتا سەمىمىي ئىشەنچ ۋە ئۈمىد بار . چۈنكى ، ئۇلار ئۆز-
 لىرىنىڭ ئۆگىنىۋاتقان بىلىملىرىنىڭ ئىنسانلارنىڭ تەجرىبىسىدە
 ۋە دەلىللىشىدىن ئۆتكەن ھەقىقەت ئىكەنلىكىگە ئىشىنىدۇ . ۋە

ھالەنكى ، نۆۋەتتىكى بىزنىڭ مائارىپىمىز ۋە ئۇنىڭ ئەمەلىيىتى
 مائارىپ ئارقىلىق تەربىيەلەنگەن ۋە تەربىيىلىنىۋاتقان ئوقۇغۇ-
 چىلىرىمىزنىڭ بۇ ئىشەنچىسىنىڭ قۇربانى بولۇپ كېتىۋاتقانلى-
 قىنى كۆرسىتىپ بېرىدۇ . سۆزىمىزنىڭ دەلىلى سۈپىتىدە ئەدەب-
 يات ئوقۇتۇشىنى مىسالغا ئېلىش ئارقىلىق مائارىپنىڭ ئوقۇغۇ-
 چىلاردا قانداق ئىدىيە قۇرۇلمىسىنى بارلىققا كەلتۈرىدىغانلىقىنى
 مۇھاكىمە قىلىپ باقايلى .

ئەدەبىيات ئوقۇتۇشىنىڭ ئوقۇغۇچىلارغا رېئاللىقنى تىل
 ۋە بايانچىلىق نۇقتىسىدىن كۆزىتىشىنى ئۆگىتىش شۇنداقلا ئو-
 قۇغۇچىلارنىڭ تەسەۋۋۇرلىرى ، ئارزۇلىرى ۋە كۆزقاراشلىرىنى
 ئىپادىلەشتە ئەدەبىي ئۆلچەم ۋە شەكىل بىلەن تەمىنلەشتۇر . با-
 يانچىلىق ئەدەبىياتى ئوقۇتۇشىدا بىزگە ئەڭ كۆپ ئۇچرايدىغىنى
 پېرسوناژلار ئوبرازى تەھلىلىنى قانداق بىر تەرەپ قىلىش مەس-
 لىسىدۇر . ئەدەبىيات ئۆز نۆۋىتىدە ئادەملەر ئوتتۇرىسىدىكى رېئال
 مۇناسىۋەتلەرنى يېزىش ئوبيېكتى قىلغاچقا ، ئوبيېكت بىلەن ئو-
 نىڭ ھاسىلاتى بولغان ئەدەبىيات شەكلى ئوتتۇرىسىدىكى مۇنا-
 سىۋەتنى بىر تەرەپ قىلىش ئەدەبىيات ئوقۇتۇشىدا مۇھىم ئورۇندا
 تۇرىدۇ . ئوقۇغۇچىلار ئۆزلىرى ئۇچراشقان پېرسوناژلارنىڭ رې-
 ئال ئىكەنلىكىگە بولغان ئارزۇسىنى قوغداپ قېلىشىنى خالايدۇ ،
 ئەدەبىيات ئوقۇتۇشىدا پېرسوناژ ئامىلىنىڭ قانداق بىر تەرەپ
 قىلىنىشى ئوقۇغۇچىلارنىڭ رېئاللىق ۋە ئادەم ھەققىدىكى چۈ-
 شەنچىلىرىنىڭ يېتىلىشىدە ھەل قىلغۇچ رول ئوينايدۇ . ئۇنىڭ
 ئۈستىگە ئوقۇغۇچىلار ئەدەبىيات ئوقۇتۇش ئارقىلىق ئېلىپ بې-
 رىلىدىغان « ئادەم » تەھلىلىنىڭ ۋە بىر تەرەپ قىلىنىشىنىڭ
 ئۇزاق يىللىق تەسىرىدىن قۇتۇلۇپ كېتەلمەيدۇ . كېيىنچە شۇ
 نەرسىنى كېچىكىپ ئېتىراپ قىلىشقا مەجبۇر بولىمىزكى ، بىز
 مەكتەپتە ئەدەبىيات دەرسى ئارقىلىق ئۆگەنگەن تېكىستلەر
 ۋە ئۇلاردىكى « ئادەملەر » مائارىپ تەرىپىدىن پۈتۈنلەي

ساختا « تىل ئويۇنى » نى ۋە « چىرايلىق كىيىندۈرۈلگەن قورچاق » لارغا ئايلاندۇرۇپ قويۇلغان . دېمەك ، بىزگە ھەقىقىي رېئاللىق تۇسى ۋە تەسىراتى بېزەلمەيدىغان ئەدەبىيات ئوقۇتۇشى بىزنىڭ رېئاللىق سەزگۈمىزنى يېڭىلىتىپ قويغاننىڭ ئۈستىگە ، ھەتتا بىزنىمۇ رېئاللىقتىكى چىرايلىق « قورچاقلارغا » ئايلاندۇرۇپ قويغان . ئەلۋەتتە ، ئەدەبىيات دەرسلىكىگە تاللانغان تېكىستلەرنىڭ ھەممىسى بىزدە ھەقىقىيلىق ۋە رېئاللىق تۇيغۇسى قوزغىمىسىمۇ ، بىز ماتېماتىكىلىق ھەقىقەتلەر ، فىزىكىلىق ۋە خىمىيىلىك ئۆلچەم ھەم قانۇنىيەتلەرنىڭ بىزدە قوزغىدىغان ئىشەنچىنىڭ ئىنېرتسىيە كۈچى سەۋەبىدىن ئەدەبىيات دەرسىدە سۆزلىنىۋاتقان « رېئاللىق » قىمۇ چىن پۈتۈشكە ئادەتلەنگەن .

ئىجتىمائىيلىقى باي ۋە خاراكتېرى كۆپ قىرلىق ئادەمنى ياكى ئەدەبىياتتىكى « ئادەم » نى ئىنتايىن تار ، خاتا ۋە بىر تەرەپلىمە بولغان ئىجابىي - سەلبىي ئوبرازلار سىستېمىسى بويىچە بىر تەرەپ قىلىش ئەدەبىيات ئوقۇتۇشىدىكى ئەجەللىك كەمچىللىك بولۇپ تۇرماقتا . نەتىجىدە ، ئوقۇغۇچىلار مانا مۇشۇ كىچىك ۋە خاتا كۆرۈش نۇقتىسىدىن رېئاللىقتىكى ئادەملەرنى ۋە ئۆز رېئاللىقىنى كۆزىتىدۇ . بۇ سىستېما بىزگە چۆچەكلەرنىڭ ئادەملىرىنى ياخشى ۋە ياماندىن ئىبارەت قەدىمكى ئېتىكىلىق قارىشى ۋە ساددا تەسەۋۋۇرىنى ئەسلىتىدۇ . مائارىپىمىزنىڭ ھەممە بۇلۇڭ - پۇچقاقلارغا يامراپ كەتكەن بۇ خىل « سىستېمىلىق » بولۇش ئۇسۇلى ۋە تەبىئىي « قېلىپ » ئوقۇغۇچىلاردا ئۇزاق مۇددەتلىك ئەدەبىيات مائارىپى ئارقىلىق مۇنداق قاراشنى ناھايىتى ئاسانلا ئۇلارنىڭ كاللىسىدا « چۆكىمەندۈرۈپ » قويىدۇ . بارلىق ئادەملەر ئىككىلا كاتېگورىيىگە مەنسۇپ : ياخشى - يامان ، ياخشى ئادەملەر مۇتلەق ياخشى ، يامان ئادەملەر مۇتلەق ئەسكى بولىدۇ . يېقىنقى ۋە ھازىرقى زامان ئۇرۇش تارىخىدىن بىزگە ئايانكى ، ئۆيدىكى كۆيۈمچان دادا ، مەھەللىدىكى دېموكراتىيىنى قوللايدى-

خان ئەر ۋە خىزمەتتىكى ئەستايىدىل باشقۇرغۇچى ئۇزۇشنىڭ چاقىرىقىغا ئاۋاز قوشۇپ ، بىر كېچىدىلا قاتلىغا ئايلىنالايدۇ . بەلكىم ئۇرۇشتىن قايتىپ كەلگەندە ، ئۆزلىرى بېسىۋالغان رايونلاردىن ئېلىپ كەلگەن سوۋغانلىرىنى بالىلىرىغا مېھرىبانلىق بىلەن تەقدىم قىلىشى ياكى ھەربىي ئىشغالىيەت قوزغىغان غالىبىيەت شادلىقلىرىنى ئۇنتۇلۇسىز قىسسىلەردەك سۆزلەپ بېرىشى مۇمكىن .

ھەتتا ئەسەر ئاپتورىمۇ ئاتالمىش ئىجابىي - سەلبىي كا- تېگورىيىنىڭ قايسى تۈرىگە سېلىشىنى بىلمەيدىغان ياكى سېلىشىنى خالىمايدىغان پېرسوناژلىرىنى - ئۆزى رېئال دەپ قارا- لغان « ئادەملەر » نى - بىزنىڭ مائارىپىمىز ناھايىتى ئاسانلا بىر تەرەپ قىلىۋاتىدۇ . مەسىلىنىڭ ئەڭ مەسخىرىلىك يېرى شۇكى ، بۇ خىل سىستېما مائارىپىدا تەربىيىلىنىۋاتقان ئوقۇغۇچىلارمۇ ئۆز ئوقۇتقۇچىلىرىنىڭ نەزەرىدە ئىجابىي ۋە سەلبىي كاتېگورىي- يىدە - ياخشى ئوقۇغۇچى ۋە ناچار ئوقۇغۇچى - ئۆلچىنىش تەقدىرىدىن قېچىپ قۇتۇلالمايدۇ . ھەتتا ، ئەدەبىي تەنقىدچىل- كىمىزگىچە يامراپ كەتكەن ئاتالمىش « ئىجابىي - سەلبىي » تەھلىل ئۇسۇلى مەكتەپتىن جەمئىيەتكىچە بولغان پۈتكۈل ئەق- لىي تۇرمۇشىمىزنى رېئال ئادەم چۈشەنچىسى بىلەن ئەمەس ، بەلكى ئادەمنىڭ ئىسكىلىتتىنلا تۈزۈلگەن ئوبرازى بىلەن تەمىن- لەپ كېلىۋاتىدۇ . بىز ئىجتىمائىي مۇناسىۋەت دائىرىمىزنى ۋە ئۇ- نىڭ خاراكتېرىنى مۇشۇ سىستېما ئاساسىدا قۇرۇۋاتىمىز . بۇ سىستېما بىزنىڭ ئادەم ھەققىدىكى ھەرقانداق باھايىمىزنىڭ ئۆل- چىمىگە ئايلاندى ، مانا مۇشۇ يوقۇقتىن بىز مەڭگۈ كونترول قىلالمايدىغان ۋە چۈشىنەلمەيدىغان تاشقى دۇنياغا قاراۋاتىمىز . ئەپسۇسلىنارلىقى ، بۇنى رېئاللىقنى كۆزىتىش جەريانى دېگەندىن كۆرە ، رېئاللىقنى « ماراش » ئۇسۇلى دېگەن تۈزۈك .

ئاتاقلىق تىل ئۇستىسى ، 20 - ئەسىر ئۇيغۇر ئەدەبىياتىدا

نىڭ پېشۋاسى زۇنۇن قادىرىنىڭ مەن ياخشى كۆرىدىغان ھېكا-
يىسى « ماغدۇر كەتكەندە » بىزنىڭ « ئىجابىي ، سەلبىي » كا-
تېگورىيىمىزنىڭ نەقەدەر بىچارىلىك بىلەن جان بېقىپ كې-
لىۋاتقانلىقىنى ئىسپاتلاپ بېرەلەيدۇ . مەزكۇر ھېكايىدىكى باقى
ئالدى بىلەن 40 - يىللاردىكى ھەقىقىي ئادەمدۇر . بىز شۇنى
سورىماي تۇرالمايمىزكى ، باقى ئىجابىي پېرسوناژمۇ ياكى سەلبىي
پېرسوناژمۇ ؟ ئېنىقكى ، سوئاللىمىزنىڭ جاۋابى ئانچە ئاددىي بول-
مىسا كېرەك . زۇنۇن قادىرىنىڭ ھېكايىسىدىكى رېئاللىق ھەقىقىي
بولغاچقا ، بىزنىڭ باقى ئوبرازىنى ھەرقانداق شەكىلدىكى تار ۋە
دوگما كاتېگورىيىگە تەۋە قىلىش ئۇرۇنۇشلىرىمىزنىڭ ھەممىسى
ئەھمىيەتسىز بولۇپ چىقىدۇ . چۈنكى ، رېئاللىق ۋە ئۇنىڭدىكى
ئادەمنىڭ ئىپادىلىنىشى ھەرقانداق شەكىلدىكى تارايىتىش ، مەق-
سەتلىك كاتېگورىيىلەش ۋە كونترول قىلىش ئۇسۇللىرىنى
كەسكىن رەت قىلىدۇ .

« ماغدۇر كەتكەندە » ھېكايىسىدىكى باقىنىڭ كەچۈر-
مىشلىرىنى ئەينى دەۋر رېئاللىقىدىكى بىر ئۇيغۇرنىڭ ھەقىقىي
تەقدىرى ، دېيىشكە بولىدۇ . ياكى كەڭ مەنىدىن ئېلىپ ئېيت-
قاندا ، ھېكايىدە ئادەمنىڭ ياشاش ھالىتى ۋە تەقدىرى ئىپادى-
لەنگەن ، ھاياتتىكى كىچىككەنە ئۆزگىرىش ئادەمنىڭ پۈتۈن
تەقدىرىنى ئۆزگەرتىۋېتىدۇ . سىياسىي ۋە ئىقتىسادىي جەھەت-
تىكى بېسىم ئاستىدا ياشاۋاتقان سانسىز باقىلارنىڭ تەقدىرى
بىزنى ئىنسانلارنىڭ بۇ دۇنيادىكى قىممىتى غايىسى ۋە مەۋجۇت-
لۇقى ھەققىدە ئويلىنىشقا ئېلىپ بارىدۇ . شۇنىڭ ئۈچۈن ، مەز-
كۇر تېكىستنى ئۆتۈشتىكى مەقسەت ئوقۇغۇچىلارنى قانداق قىل-
غاندا باقى ۋە ئۇنىڭ رېئاللىقى بىلەن ئۇمراشتۇرۇشتىن ئىبارەت .
مۇنداقچە ئېيتقاندا ، ئەڭ ئىدىئال ئوقۇتۇش ئۇسۇلى باقى بىلەن
ئوقۇغۇچىلار ئوتتۇرىسىدىكى دىئالوگ جەريانى بولۇشى كېرەك .
تۆۋەندىكى سوئاللار باقى بىلەن ئوقۇغۇچىلار ئوتتۇرىسىدا دىئالو-
گىيە كەسكىن رەت قىلىدۇ .

لوگنىڭ ئېلىپ بېرىلىشىنى مەيدانغا كەلتۈرەلەيدۇ : باقىنىڭ
تەقدىرى ۋە كەچۈرمىشلىرىدىن ئادەمنىڭ تەقدىرى ھەققىدە
قانداق ئويلايدۇ ؟ ئادەم بىلەن دەۋر ئوتتۇرىسىدا قانداق
مۇناسىۋەت بار ؟ باقى ياشاۋاتقان دەۋردە ئادەمنىڭ قىممىتى نې-
مە ، سىزنىڭ دەۋرىڭىزدىكىچۇ ؟ باقىنىڭ غايىسىگە قانداق
قارايسىز ؟ باقىنىڭ تەقدىرىدىن ئېلىپ ئېيتقاندا ، بەخت ۋە
بەختلىك تۇرمۇش قانداق بولۇشى كېرەك ؟ سىزنىڭ بەخت قا-
رىشىڭىزچۇ ؟ ئەگەر باقى شەھەردىن قايتىۋاتقىنىدا يامغۇر يېغىپ
كەتمىسە ۋە باقى تۇنۇلمىسا ، ئۇنىڭ تەقدىرىنىڭ قانداق بولىدۇ-
غانلىقىنى قىياس قىلالامسىز ؟ تەقدىرگە ئىشىنەمسىز ؟ نېمە ئۇ-
چۇن ؟ ياشاشتىكى مەقسەت نېمە ؟ ياشاشنىڭ مەنىسىنى ئاساس
قىلىپ تۇرۇپ ، باقىنىڭ ۋە ئۆزىنىڭ تۇرمۇشىدىن يەكۈن چى-
قىرالامسىز ؟ ۋەھاكازالار .

يۇقىرىقى دىئالوگلار ئەمەلىيەتتە باقىنىڭ ۋاسىتىسى ئار-
قىلىق ھاياتنى قايتىدىن كۆزىتىپ چىقىش ، تۇيۇش ۋە باھالاش
جەريانىنى بارلىققا كەلتۈرىدۇ . بىزنىڭ ئەدەبىيات ئوقۇتۇشى
ئارقىلىق ئوقۇغۇچىلارغا يەتكۈزۈمەكچى بولغىنىمىز تېكىست تەھ-
لىلى ، پېرسوناژلار ئانالىزى ۋە ئەسەرنىڭ ئىدىيىۋى مەزمۇنى
ئەمەس ، بەلكى ئوقۇغۇچىلارغا ئۆزىنىڭ ھەقىقىي رېئاللىقىنى
تونۇتۇش . ئۇنداق بولمىغىنىدا ، ئوقۇغۇچىلار ئادەمگە باھا بې-
رىشتە ياكى باشقىلار بىلەن مۇناسىۋەتلىك شەكىلدە بولسۇن . ئۆزى
قوبۇل قىلغان مائارىپنىڭ كاللىسىدا چوڭقۇر ئىز قالدۇرغان »
تەربىيە چارھىتى » نىڭ كېسەلمەن ھالىتىنى قايتا - قايتا
تەكرارلايدۇ . ئەتراپىدىكى پۈتكۈل ئۆزگىرىشلەرنى ساددىلىق
بىلەن كۆزىتىدۇ ۋە ئۇنىڭغا بىچارىلەرچە ئىنكاس قايتۇرىدۇ ،
خالاس .

ئىنسان ئۈچۈن ھايات ئەڭ مۇھىم جەرياندىۇر . پاللىلارنىڭ

دۇنياسى ئۆزىنىڭ كەڭلىكى ۋە مۇھىملىقى نۇقتىسىدىن چوڭلارنىڭكىدىن قېلىشمايدۇ . بالىلارنى ھاياتى كۈچى بولمىغان سىستېمىلارغا سولىۋېلىش ، رەسىملىك كىتابلاردىن ، تېلېۋىزورلاردىن تەبىئەتنىڭ ھەقىقىي ھالىتىنى ھېس قىلدۇرۇش با-لىلار ياشايدىغان بوشلۇق ئەمەس . بالىلار تېخىمۇ ئېچىۋېتىلگەن بوشلۇققا موھتاج .

بالىلاردىكى پىسخىك مۇكەممەلسىزلىكلەرنى يېڭىشى ئۈچۈن ئۇلار ئوخشىمىغان مەدەنىيەتلەرنى كۆرۈشكە ۋە چۈشەنمىشكە موھتاج . يېزىلاردىن شەھەرلەرگىچە ، تەرەققىي قىلغان ئەللەردىن تارتىپ نامرات ئەللەرگىچە سوزۇلغان ھاياتلىق بوش-لۇقى بالىلارنى زىيادە خام خىيال قوينىدىن تارتىپ چىقىرىدۇ . ئۇلار ئۆزلىرى ھەقىقىي ياشايدىغان بوشلۇقنى تەسەۋۋۇر قىمىد-تىگە ئىگە دۇنيا سۈپىتىدە چۈشىنىدۇ . نەتىجىدە ئۇلار مەدەنىيەتلەر ئوتتۇرىسىدىكى دىئالوگ ئارقىلىق ئىنسان ۋە ئۇنىڭ يا-شاش مۇھىتى ھەققىدە ئۆزىنىلا مەركەز قىلىشتىن قۇتۇلۇپ ، باشقىلارنىڭ ئورنىدا تۇرۇپ ئۆزىنى ۋە ئۆزىنىڭ كەلگۈسىنى قايتىدىن كۆزىتىپ چىقىدۇ . بالىلار « مەن كىم » دېگەن سو-ئالغا « ئۇ ۋە سەن كىم » نۇقتىسىدىن تۇرۇپ جاۋاب ئىزدى-گەندە ، ئۇنىڭ كېيىن كۆرىدىغان بوشلۇقى پۈتۈن ئىنسانىيەت-نىڭ ياشاش ئەھۋالى ۋە مەسىلىسىگە كېڭىيىدۇ . ئۇلار ئادەملەر ئوتتۇرىسىدىكى چۈشىنىشنىڭ ۋە دىئالوگنىڭ ئەھمىيىتىنى ئىل-گىرىلىگەن ھالدا چۈشىنىدۇ ، چۈنكى ئىنسانپەرۋەرلىك غايىسى ئادەمنىڭ ئادەمگە ئورتاق تەقدىر ۋە ھالەت نۇقتىسىدىن تۇرۇپ مۇئامىلە قىلىشىدىن باشلىنىدۇ . يېقىندا مېنىڭ مەن ئولتۇرۇۋات-قان بىنانىڭ ئىگىسى رۇدى بىلەن ئۆتكۈزگەن سۆھبىتىم با-لىلارغا يېڭى مەدەنىيەت بىلەن ئۇچرىشىشنىڭ مۇھىملىقىغا بول-غان قارىشىمنى تېخىمۇ چوڭقۇرلاتتى .

مەن ئولتۇرۇۋاتقان بىنادىكى ئوقۇغۇچىلارنىڭ ھەممىسى

بېلگىيىلىك ئوقۇغۇچىلار بولغاچقا بۇ يازلىق تەتىلدە ھەممىسى ئۆيلىرىگە كەتكەنىدى . پۈتۈن بىنادا مەنلا يالغۇز قالغانىدىم . ئۇچۇق مەجەز ۋە چاقچاقچى رۇدى مېنى پات - پات يوقلاپ تۇراتتى ۋە زېرىكىمىسۇن دەپ قىزىق پاراڭلارنى قىلىپ بېرەتتى . بىر كۈنى كەچتە رۇدى ياتىقىمغا كىردى .

— مەن ئىككى كۈندىن كېيىن قىزىم بىلەن ئىككى ھەپتىلىك يازلىق ساياھەتكە ماڭماقچى ، شۇنى ئېيتىپ قويغىلى كىردىم . پۈتۈن بىنا ساڭا قالدى ، — دېدى ئەستايىدىل تەلەپ-پۇزدا .

— نەگە بارىسىلەر ؟ — دەپ سورىدىم ئۇنىڭدىن . كۆ-زىتىشىمچە بېلگىيىلىكلەرنىڭ (بەلكىم پۈتۈن دۇنيادىكى تەرەق-قىي تاپقان ئەللەردىكى كىشىلەرنىڭ) تۇرمۇشىدا مۇنداق ئۈچ نەرسە تولمۇ مۇھىم ئىدى : (يازلىق) ساياھەت ، ئېسىل ماشىنا ۋە ھەشەمەتلىك تۇرالغۇ . ئۇلار ساياھەت قىلىش ئارقىلىق بىر تەرەپتىن يېڭى مەدەنىيەت بىلەن ئۇچرىشىشنى ئىزدىسە ، يەنە بىر تەرەپتىن ، تۇرمۇشنىڭ جىددىي رىتىمى ئېلىپ كەلگەن چارچاشنى ھاياجانلىنىش ۋە بوشىنىشقا ئالماشتۇراتتى .

— بۇ قېتىم تۈركىيىگە .
— قانچە دۆلەتكە ساياھەتكە باردىڭىز ؟ — سورىدىم ئۇنىڭدىن قىزىقىشىم .

— ياۋروپادىكى دۆلەتلەرنىڭ ھەممىسىنى دېگۈدەك ئاي-لىنىپ چىقتىم ، لېكىن ياۋروپادىن باشقا دۆلەتلەرگە بېرىپ باق-مىدىم . كېيىنچە بېرىش پىلانىم بار .
— سىز ساياھەت قىلغان دۆلەتلەرنىڭ قايسىسى سىزدە ئەڭ چوڭقۇر تەسىرات قالدۇردى ؟
— تۈركىيە .

— نېمە ئۈچۈن ؟ — ماڭا تۈركىيىنىڭ دۇنيادىكى سا-ياھەت مەستانىلىرى ئۈچۈن بۇ دۇنيادىكى « جەننەت » ئىكەن-

لىكى ئايان بولسىمۇ ، رۇدىنىڭ بۇ دۆلەتكە زادى قانداق قارايدىغانلىقىنى بىلىپ باقماقچىدىم .

— چۈنكى تۈركىيە سەپىرى قىزىم ئىككىمىزدە ئۇنتۇلغۇسىز تەسىرات قالدۇرغانىدى . ئۇ چاغلار بەكلا مەنىلىك ئۆتۈپ كەندى ، — رۇدى خۇددى ئەسلىمىسىگە غەرق بولغاندەك بىر-دەم سۈكۈتتە تۇرۇپ كەتتى ، — بۇنىڭغا ھازىر دەل ئۈچ يىل بولدى . ئۇ يىلى ئايالىم قىزىم ئىككىمىزنى تاشلاپ گوللاندىيەلىك بىرىنىڭ ئارقىسىدىن ئامستردامغا كەتتى . ماڭا بۇ زەربە قاتتىق ئېغىر كەلدى ، خۇددى پۈتكۈل ھاياتلىق گۈمۈرۈلۈپ چۈشكەندەك ، ھەممە نەرسىنىڭ قىممىتى تۈگىگەندەك چەكسىز ئۈمىدسىزلىككە پاتتىم . يوشۇرمايمەن ، مەن ئايالىمنى شۇنداق ياخشى كۆرەتتىم . ھەم ئۇنىمۇ مېنى ياخشى كۆرىدۇ دەپ ئويلايتتىم . شۇڭىمۇ ئۆزۈمنى بەختلىك ئەر دەپ قارايتتىم . لېكىن ھەممە نەرسە شۇنداق توساتتىنلا ئاستىن — ئۈستۈن بولۇپ كەتتى . قىزىمنىڭ قانچىلىك روھىي زەربىگە ئۇچرىغانلىقىنى دېمەيلا قويماي . قىزىم ئىككىمىز ئىككى سىرداش ، بىر — بىرىمىزگە نېمىدەپ تەسەللىي بېرىشنى بىلمەيتتۇق ، بۇ مۇمكىنمۇ . لېكىن بىز تەسەللىگە موھتاج ئىكەنلىكىمىزنى بىلەتتۇق . بىر كۈنى قىزىم : « دادا ، مېنىڭ يىراقلارغا بېرىپ ساياھەت قىلىپ كەلگۈم بار » دەپ قالدى . گەرچە بىز بۇنىڭ بىزگە تەسەللىي بولىدىغانلىقىنى ئوچۇق — ئاشكارا دېيىشمىگەن بولساقمۇ ، كۆڭلىمىزگە بۇ ئايان ئىدى . بىز ئۆزىمىزنى ئاران — ئاران تۇتۇپ تۇراتتۇق . بۇ ئۆيىدىكى ھەممە نەرسە بىزگە ئۇنى ۋە ئۇنىڭ بىلەن بىللە ئۆتكەن كۈنلەرنى ئەسلىتەتتى . شۇڭلاشقىمۇ ، بىز بۇ كۆڭۈلسىز ئەسلىمنى ۋاقىتلىق ئۇنتۇش ئۈچۈن ئۆيىمىزدىن ئايرىلىپ يىراقلارغا بېرىپ كەلمىسەك بولمايتتى . ئۇ چاغ دەل ھازىرقىدەك ياز پەسلى بولغاچقا ، بىز تۈركىيىگە ساياھەتكە بارماقچى بولدۇق .

رۇدى تاماكاندىن بىرنى تۇتاشتۇرۇپ ئېغىر ئۇھ تارتىپ قويدى . ئۇنىڭ ئاۋازىغا يىراقتا قالغان بىر ھەسرەتلىك ئەسلىمە ئەگىشىپ كېلىۋاتاتتى . ئۇ بىر نۇقتىغا تىكىلگىنىچە ئۇزاق تۇرۇپ كەتكەندىن كېيىن سۆزىنى داۋاملاشتۇرۇشقا باشلىدى :

— تۈركىيە ئۆزىنىڭ قەدىمىي گۈزەللىكى بىلەن ئازابلارمىزنى ۋاقىتلىق ئۇنتۇلدۇردى . بولۇپمۇ قىزىم تۈركىيە ساياھەتتىن بىر بەكلا خۇشال بولۇپ كەتتى . قارىغاندا ئۇ ئەسلىمىنىڭ يۈكىدىن قۇتۇلغاندەك ئىدى . ئۇ يىلى قىزىم دەل توققۇز ياشقا كىرگەندى . قىزىم مەندىن سوئال سوراپ ھارامىتتى ، ئۇنىڭغا ئەتراپىدىكى ھەممە ئىش تولىمۇ قىزىقارلىق تۇيۇلۇۋاتاتتى . ساياھەت ۋاقتىمىزمۇ توشۇپ قالاي دېدى . بىر كۈنى يەنى بېلىگە يىگە قايتىشنىڭ ئالدىنقى كۈنى بىز تۈركىيىنىڭ يىراق ساياھەت رايونىدىن ئەنقەرەگە ئاپتوبۇسقا قايتىۋاتاتتۇق . قىزىم ئاپتوبۇس دېرىزىسىنىڭ يېنىغا كېلىۋېلىپ ، سىرتتىكى مەنزىرىلەرنى تاماشا قىلىۋاتاتتى . شۇ ئەسنادا يىراقتا بىر ئوتلاق ، ئوتلاق ئۈندەك قوينى بېقىۋاتقان بىر چوپان قىز كۆرۈش سەزگۈمگە كىرىپ كەلدى . ئۇ قىزنى قىزىمۇ كۆرگەن بولسا كېرەك :

— دادا ، قارىغىنا ، ئاۋۇ قىز نېمە ئىش قىلىۋاتىدۇ ؟ — دەپ سورىدى .

— ئۇ قوي بېقىۋاتىدۇ . ئۇ پادىچى ، — دېدىم .

پادىچى قىزنىڭ ئۈستىنۋېشىدىن نامراتلىقى تۆكۈلۈپ تۇراتتى ، قولىدا بولكىدەك بىر نەرسىنى تۇتقان ھالدا خىيالچان ئولتۇراتتى . يېشى قىزىمنىڭكىدىن پەرقلەنمەيتتى .

— ئۇ قىز نېمىشقا قوي باقىدۇ ؟ — ئايرىم ئۆي ، كۆمپ-يۇتېردىن تارتىپ ئېسىل ئويۇنچۇقلارغىچە ھەممە نەرسىسى تەل ، تۇرمۇشنىڭ غېمىنى تارتىپ باقمىغان قىزىمغا بۇ مەنزىرە ھەقىقەتەن غەلىتە بىلىنمەكتە ئىدى . مەن دەماللىققا نېمىدېيىشىمنى ۋە قانداق چۈشەندۈرۈشۈمنى بىلمەي تۇرۇپ كەتتىم .

— مانا بۇ ئىككىگىلارنىڭ پەرقى : ئۇ قىز قوي باقمىسا ئۇنىڭ نامرات ئاتا - ئانىسى ئۇنىڭغا يېمەك - ئىچمەك ، كىيىم - كېچەك ئېلىپ بېرەلمەيدۇ ، ئوقۇتالمايدۇ . بۇ دۇنيادا سەن كۆر - مىگەن نۇرغۇن ئىشلار بار ...

مەن ئۇنىڭغا شۇنچىلىكلا دېيەلدىم . قىزىم شۇ پېتى جىمپىلا كەتتى . ئۇ بىر نېمىنى قاتتىق ئويلىنىۋاتقاندەك ئىدى . ئەنقەرەگە كېلىپ ياتاققا ئورۇنلاشقاندىن كېيىن ، بىز بىر - بىر رىمىز بىلەن ئانچە كۆپ پاراڭلاشمايلا ئۇخلاشقا تەييارلىق قىل - دۇق . ئەتىسى قىزىم قاق سەھەردىلا مېنى ئويغىتىۋەتتى . مەن ئۇنىڭ ئويچان كۆزلىرىگە تىكىلىپ تۇرۇپ :

— بالدۇرلا تۇرۇۋاپسەنغۇ ، — دېدىم .

ئۇ سەل ئارىسالدى بولغان ئاھاڭدا :

— مېنىڭ سەن بىلەن بىر ئىش توغرىسىدا پاراڭلاشقۇم

بار ئىدى ، — دېدى .

— ئېيتىۋەر ، — دېدىم كىيىملىرىمنى كىيگەچ .

ئۇ بىر ھازا تۇرۇپ كەتتى . ئاندىن كارىۋاتنىڭ ئۈستىگە

قويۇپ قويغان بىر كورۇپكا چوكىلىتىنى ئالدىمغا كۆتۈرۈپ كېلىپ :

مەن بۇ چوكىلىتلارنى ئۆيگە ئەكەتمەيمىكىن دەي -

مەن ، — دېدى .

قىزىمنىڭ قارارى مېنى ھەيران قالدۇردى ، چۈنكى بى -

لىسەن ، بېلگىيىنىڭ چوكىلىتى دۇنياغا مەشھۇر ، شۇڭىمۇ بىل -

گىيىلىك بالىلاردىن تارتىپ چوڭلارغىچە چوكىلىت دېسە جىب -

نىنى بېرىدۇ .

— نېمىشقا ؟ — سورىدىم ئۇنىڭدىن .

— ماڭا بىر ئىش توغرىسىدا ۋەدە بېرەلمەسەن ؟ —

دېدى ئۇ ماڭا سىناش نەزەرى بىلەن قاراپ .

— ئاۋۋال ئاڭلاي .

— بۈگۈن بىز ھېلىقى پادىچى قىزنىڭ يېنىغا بارايلى ، مەن بۇ چوكىلىتلىرىمنى ئۇنىڭغا بەرمەكچى .

داڭقىتىپ تۇرۇپلا قالدىم . بۇ مېنىڭچە مۇمكىن ئەمەس

ئىدى ، چۈنكى بىز ئۈچ سائەتتىن كېيىن بېلگىيىگە ئۇچاتتۇق .

نېمىدىپېشىمنى ۋە بۇ مەسىلىنى قانداق بىر تەرەپ قىلىشنى بىل -

مەيتتىم . ئاخىرىدا پەقەت :

— بۇ قېتىم ئۈلگۈرەلمەيمىز ، كېلەر قېتىم تۈركىيىگە

كەلگەندە شۇنداق قىلايلى ، بولامدۇ ؟ — دېگەننى ئارانلا دېيە -

لدىم . بىز قايتتۇق . مېنى ھەيران قالدۇرغىنى قىزىم تا ھازىر -

غىچە ئۇ قىزنى ئۇنتۇيالمىدى . قىزىم ئۇنىڭ گېپىنى پات - پات

ئۆرۈپ قويىدۇ . قىزىم ھېلىقى كورۇپكىدىكى چوكىلىتنى ھا -

زىرغىچە ساقلاۋاتىدۇ . مېنىڭ قىزىمدىن كۈتىدىغان بىردىنبىر

ئۈمىدىم ئۇنى ئانىسىغا ئوخشاش شەخسىيەتچى بولمىسكەنلا

دەيمەن ، — رۇدى سەل توختىۋالدى ، — بۈگۈن بىز يەنە

نۇرغۇن چوكىلىتلارنى سېتىۋالدۇق . قىزىم ئۇلارنى ھېلىقى قىزغا

بەرمەكچى ، قىزىم ھەتتا ئۇ قىزنى تاپالاش - تاپالماسلىقىمىزنى

خىيالىغىمۇ كەلتۈرۈپ قويمىدى . مەنمۇ ئارتۇق بىر نەرسە دېمى -

دىم . قارىغاندا بۇ قېتىمدىكى سەپىرىمىز تېخىمۇ كۆڭۈللۈك بو -

لىدىغان ئوخشايدۇ . شۇڭا ئاز - تولا تۈركچە سۆزلەشنى ئۆگى -

نىپ قويسام بولاتتى ، — ئۇ كۈلۈپ كەتتى .

— رۇدى ، — دېدىم مەن ئۇنىڭغا ، — ئالدىنقى تۈركىيە

سەپىرىڭلار ھەقىقەتەن ئۇنتۇلغۇسىز بوپتۇ ، بولسا قىزىڭىز تې -

خىمۇ يىراق يەرلەرنى كۆرسۇن ، ئۇ يەرلەردە قىزىڭىز كۆرۈشكە

تېگىشلىك تېخىمۇ ئاجايىپ مەنزىرىلەر ۋە ئۇنتۇلغۇسىز ئادەملەر

بار .

دېگەندەك ، رۇدى بىلەن قىزى ئىككىسى يېڭى ئەسلىمە

ئىزدەش ئۈچۈن تۈركىيىگە كەتتى .

بالىلار دۇنيا كۆرسۇن . ئافرىقىدىكى نامرات مەھەللىلەردە

ئۆسكەن بالىلار تېخىمۇ ئۈمىدلىك جايلارنى كۆرۈشكە تەشنا ، غەرب ئەللىرىدىكى بالىلار يىراق قۇرۇقلۇقتا ھاياتنىڭ يەنە بىر يۈزىنى — ئۇنىڭ ئازاب ۋە ئۈمىدسىزلىك قاپلىغان جايىدا توختاپ قالغان كۆز ياشنى كۆرسۈن . ئەنە شۇ چاغدىلا ئۇلار تەكلىماكاندىن ياۋروپاغاچە ، ئارگېنتىنادىن ئەنگىلىيىگىچە سوزۇلغان بوشلۇقنىڭ ئۈستىدە لەيلەپ تۇرغان مۇنۇ قەدىمىي سوئالىنى ئىزدەشنىڭ خاسىيىتىنى ھېس قىلالايدۇ : ئادەم دېگەن زادى نېمە ؟

قارىغاندا مائارىپ ئۆزىنىڭ تار دائىرىدىكى ئېنىقلىمىسىنى بۇزۇپ تاشلايدىغان پەيت كەلگەن ئوخشايدۇ . ساياھەتچىلىك ، ئۇرۇش ۋە تىنچلىق ، نامراتلىق ، ۋەھىمە ، پاراۋان تۇرمۇش ، ماكانسىز بالىلار ، بالا ئىشچىلار ، بالا ئەسكەرلەر ، تۈرمىلەردىكى بالىلار ، ئاچلىقنىڭ قۇچىقىدا ئىگراۋاتقان نارەسىدىلەر بىزنى بىز ياشاۋاتقان ۋە نەپەس ئېلىۋاتقان دۇنيا توغرىسىدىكى بولۇپمۇ ما-ئارىپ — بالىلارنىڭ روھىي پاناھگاھىغا — بولغان قارىشىمىزنى يېڭىلاشقا مەجبۇر قىلسا كېرەك .

گەرچە مەن بىزنىڭ مائارىپىمىز ھەققىدە ئىنتايىن زامانەۋى خىياللارنى قىلالمىساممۇ ، لېكىن شۇنىسى ماڭا ناھايىتى ئا-يانكى بىز ئالدى بىلەن ئۆزىمىزدىكى مەدەنىيەت ئەۋزەللىكلىرى-مىزنىڭ ھەممىسىنى ئۇيغۇر مائارىپىنىڭ كەلگۈسى ئۈچۈن خىز-مەت قىلدۇرۇشىمىز كېرەك ، ھەتتا بۇ مەدەنىيەت ئادەمگە تولىمۇ قەدىمىي ۋە غەمكىن كۆرۈنىشىمۇ بالىلىرىمىز ئۆز مەدەنىيىتى ھەق-قىدە پىكىرلىنىش ۋە سۆيۈنۈش تۇيغۇسىغا چۆمگەندىلا باش-قىلارنىڭ مەدەنىيىتىگە دادىل قارىيالايدۇ ، ئىلغار مەدەنىيەتلەرنى يۈزۈمۈ يۈز تۇرۇپ قوبۇل قىلالايدۇ ۋە ئۇلارغىمۇ ئۆز مەدەنىيىتى-نىڭ تەسىرىنى ھېس قىلدۇرالايدۇ . شۇنداق ، ھەر كىمگە ئۆز مەدەنىيىتىدىن باشقا ھېچقانداق مەدەنىيەت ئۇنىڭ كىم ئىكەنلى-كىنى ئۇنىڭغا تونۇتمايدۇ . شۇڭا ، بالىلىرىمىز مەدەنىيىتىمىزنىڭ

ئەڭ ئۇششاق ھالقىلىرىغاچە تونۇشسۇن ، ئۇلار ياۋروپانى كۆرە-مىسىمۇ ، لېكىن تەكلىماكاننى كۆرۈشكە ۋە تەلنۆكۈس چۈش-نىشكە موھتاج .

بالىلىرىمىز ئۆز مەدەنىيىتى ھەققىدە تولۇق كۆزىتىش بوشلۇقىغا ئېرىشىشى ئۈچۈن يېزا بالىلىرى بىلەن شەھەر بالى-لىرى دىئالوگقا موھتاج . يېزا بالىلىرى تەبىئەتكە ئەڭ يېقىن . ئۇلار تەبىئەتنىڭ ئەڭ يېقىملىق ئاۋازلىرىنى ، گۈزەل رەڭلىرىنى ۋە شەكىللىرىنى تۇيالايدۇ ۋە كۆرەلەيدۇ . مەكتەپنىڭ « مۇرا-سىم » شەكلىدىكى ئوقۇتۇشى ۋە دەرسلىك كىتابلاردىن مەج-بۇرىي قوبۇل قىلىنىدىغان يات ئىدىيىلەر ئۇلار قوي بېقىشقا چىق-قان ۋاقىتتىكى ئىزىملىكى ئىچىدە غايىب بولىدۇ . ئۇلار تەبىئەت بىلەن باراۋەر ئورۇندا تۇرۇپ ، ئىزىملىك سۆزلىشەلەيدۇ . ئۇلار گەرچە كومپيۇتېر ئېكرانىدىكى « غارايىبانلار » دۇنياسىدىن مەھرۇم بولسىمۇ ، تەبىئەتنىڭ ئۆزى ئۇلار ئۈچۈن چېكى كۆ-رۈنمەس غايەت زور كومپيۇتېر . ئۇلار تەبىئەت ئۆزلىرىگە يۈك-لىگەن ھاياتلىق زۆرۈرىيەتلىرى ۋە ياشاشنىڭ مۇشەققەتلىرىنى كۈتۈۋېلىشقا ھەر ۋاقىت تەييار . چۈنكى ، ئۇلاردا تەبىئەتتەك كەڭلىك تۇيغۇسى بار . مانا مۇشۇ يېزا بالىلىرى ئۆزلىرىدىكى چەكسىز ھاياتىي ۋە ئىجادىي كۈچى بىلەن مائارىپىمىزنىڭ كە-لگۈسىدۇر . ئۇلارنىڭ ئارمىنى ، تەسەۋۋۇرلىرى ۋە غايىسى ھەر ۋاقىت مائارىپچىلىرىمىزنىڭ ئېسىدە بولۇشى ۋە مائارىپ ئەمە-لىيەتلىرىمىزدە گەۋدىلىنىشى كېرەك . ئۇيغۇر مائارىپىنىڭ ھا-زىرقى ۋەزىپىسى ئەمەلىيەتچىل مائارىپ ۋە ئەمەلىيەتتىكى ئوقۇت-قۇچىلارنىڭ تەربىيىسى ئارقىلىق كەلگۈسىگە ئىشەنچ بىلەن قا-رىيالايدىغان بالىلارنى يېتىلدۈرۈشتۇر . بىز مائارىپىمىزنىڭ ھا-زىرقى ئەھۋالىدىن كۆپ نەرسىلەرنى تەلەپ قىلالمىساقمۇ ، مۇنۇ ھەقىقەت گاڭگىراپ تۇرۇۋاتقان ئۇيغۇر مائارىپىنىڭ نېمە قىلىشى كېرەكلىكىنى ئېيتىپ بېرەلەيدۇ . ئەڭ ئەمەلىي ۋە ئوپتىمىستىك

نۇقتىدىن ئېلىپ ئېيتقاندا ، ئۇيغۇر مائارىپى كەلگۈسىدە « بىر نان » تاپالايدىغان ئوقۇغۇچىلارنى تەربىيەلەپ چىقىشنى ئۆز-نىڭ نىشانى قىلىشى كېرەك . ھەتتا ، بىز مائارىپ توغرىسىدىكى خىلمۇخىل نەزەرىيەلەرنى رەت قىلغان تەقدىردىمۇ ، شۇ نەرسە ئېسىمىزدە بولۇشى كېرەككى ، مائارىپىمىز ياشاش ئارزۇيىمىزنى چىقىش قىلىشى كېرەك .

مەدەنىيەت ۋە تەنھالىق

تەنھالىق بىر خىل ئېستىتىكىدۇر .

— خاتىرە دەرس

بۇ ئۇنىۋېرسىتېت شەھىرى ئادەمگە قەدىمىيلىكىنى بو- قاتمىغاندەك تۇيغۇ بېرەتتى . بەش يۈز يىلدىن ئۇزاق مائارىپ ئەنئەنىسىگە ئىگە بۇ ئۇنىۋېرسىتېت خۇددى نازىنن چۈشۈرۈپ قويغان گۈللۈك قولىغاغلىققا ئوخشايدىغان ئۆزى كىچىك ھەم گۈزەل لېۋىن شەھىرى ئۇزاق تارىخقا تىنىقداش بولۇپ ياشىغا- نىدى . بۇ شەھەر ئادەمنى دۇنيادا بىلىم ئىگىلەشتىن ئىبارەت بىرلا مۇھىم ئىش بارلىقىغا ئىشەندۈرەتتى . ياشاش بىلەن بىلىم ئىگىلەش غەربلىكلەرنىڭ تۇرمۇشىنىڭ ئاساسىي قىسمىغا ئايلان- خان بۈگۈنكى كۈندە ، بۇ شەھەر ئۆز قەدىمىيلىكىنى ساقلاش بىلەن بىرگە زامانىۋىلىك ئېلىپ كېلىۋاتقان تۈرلۈك خىرىسلارنى كۈتۈۋېلىۋاتاتتى .

مەدەنىيەتنىڭ قەدىمىيلىكى مىللەتنىڭ ئۆزلۈك ئېگىنىڭ رېئاللاشقان شەكلى . قەدىمىيلىك تارىخىلىقتىن دېرەك بېرىپلا قالماي ، يەنە ئۆز نۆۋىتىدە مىللەت ئېگىدىكى بارلىق يۈكسەك ئىدىيەلەر ۋە ئارزۇلارنىڭ مەڭگۈلۈك سىمۋولى . قەدىمىيلىكى ھەققىدىكى سەزگۈسىنى يوقاتقان مىللەت بۈگۈنكى دۇنيادىكى كۆپ خىل مەدەنىيەتلەرنىڭ قوشۇلۇشى ۋە ئايرىلىشتەك غول ئې- قىمىنىڭ كونترول قىلىشىدىن قۇتۇلالمايدۇ . قەدىمىيلىك ئېلىپ كەلگەن مەدەنىيەت جەھەتتىكى مۇكەممەللىك باشقا مەدەنىيەتلەر بىلەن ئارىلىشىپ تۇرۇش ھالىتىدە مەدەنىيەت كوللېكتىپىغا يو- قالماس ئىشەنچ ئاتا قىلالايدۇ . شۇنداقلا ، مەدەنىيەتنىڭ قەدىمىيلىكى

مىيلىكى يېڭى ۋە رېئال مەدەنىيەتنىڭ بارلىققا كېلىشىنى ئىلگىرى سۈرىدۇ. بىر خىل مەدەنىيەتنىڭ باشقا بىر خىل مەدەنىيەتتىن پەرقلىنىپ تۇرۇشى كۆپ خىل تاشقى ئامىللارنى ئۆزىگە شەرت قىلىش بىلەن بىر ۋاقىتتا، شۇ مىللەت كولىكتىپىنىڭ ئېڭىدا « پاسىل چۈشەنچىسى » نى — مىللەتنىڭ قەدىمىيلىكى ۋە ئۆزگىچىلىكىدىن شەكىللەنگەن ئۆز مىللەت كولىكتىپىنى بىرلىشى ۋە ئۇنى باشقىلاردىن پەرقلىنىدۇرۇش ئىقتىدارىنى ھا- زىرلايدۇ. مەدەنىيەت پاسىلى بىزگە نېمە ئۈچۈن مەلۇم مەدەنىيەت- نىڭ كۆپ خىل مەدەنىيەتلەر ئارىشىلىپ تۇرۇۋاتقان دۇنيادا ئۆ- زىنىڭ مۇستەقىل ۋە مۇكەممەل ئالاھىدىلىكىنى ساقلاپ تۇرالايدىغانلىقىنى چۈشەندۈرۈپ بېرەلەيدۇ. دېمەكچى بولغىنىمىز، مەدەنىيەت كولىكتىپىنىڭ ئۆزىنى ۋە ئۆزگىنى « پاسىل » ئېڭى ئارقىلىق پەرقلىنىدۇرۇپ تۇرۇشى مەدەنىيەت يېتىلدۈرگەن مۇ- رەككەپ سىمۋوللۇق جەرياندىر. مەدەنىيەتنىڭ سىمۋوللۇق جەريانلىرى ئۆز كولىكتىپىنىڭ ئەزالىرىنى ئۆزئارا ئالاقە قىلى- شىدىكى بىلىش ۋاسىتىسى بىلەنلا تەمىنلەپ قالماستىن، باشقا مەدەنىيەت ئەزالىرىنىڭمۇ شۇ مەدەنىيەتنى پەرقلىنىدۇرۇشىدىكى بەلگە ھېسابلىنىدۇ. شۇڭا، مەدەنىيەتنىڭ سىمۋوللۇق بەلگىلىرى ۋە ئېڭى ئۆز مەدەنىيەت ئەزالىرىنى ئۆز مەدەنىيەت پاسىلى ئى- چىدە ياشاشقا ھەر ۋاقىت ئۈندەپ تۇرىدۇ. كىمكى ئۆز مەدەنىيە- تىنىڭ پاسىلىدىن مەيلى ئاڭلىق بولسۇن ياكى ئاڭسىز بولسۇن چىقىپ كەتمەكچى ياكى ئۇنىڭدىن ۋاز كەچمەكچى بولسا، بۇ يېڭى مەدەنىيەتنىڭ رەت قىلىشى بىلەن ئەسلىدىكى مەدەنىيەت- نىڭ كونتروللۇقى كەلتۈرۈپ چىقىرىدىغان مەدەنىيەت سالاھى- يىتى جەھەتتىكى ئېنىقسىزلىق ھالىتىنى كەلتۈرۈپ چىقىرىدۇ. مەلۇم مەنىدىن ئېلىپ ئېيتقاندا، مەدەنىيەت ئۆز پاسىلى تەرىپى- دىن خاراكتېرلىنىدىغان ئۆزگىچە ئالاھىدىلىكلىرى بىلەن نىس- پىي ۋە شەرتلىك ھالدا « تەنھا » دۇر. لېكىن، مەدەنىيەتلەرنىڭ

تەرەققىيات نۇقتىسىدىن ئېلىپ ئېيتقاندا، ھەر بىر مەدەنىيەت ئۆز پاسىلى دائىرىسىدە ھەم تەنھا ھەم باشقا مەدەنىيەتلەرگە قارىتا ئېچىۋېتىلگەندۇر.

لېۋېن ئۇنىۋېرسىتېتى ئۆزىنىڭ بەش يۈز يىلدىن ئارتۇق مائارىپ تارىخىدا فىلەمىش خەلقى توپلىشىپ ئولتۇراقلاشقان شىمالىي قىسىم رايونىدا فىلەمىش مەدەنىيىتى، فرانسۇز مەدەنى- يىتى ۋە گېرمان مەدەنىيەتلىرىنىڭ ئۆزئارا تەسىر كۆرسىتىش جەريانىنى باشتىن كەچۈرگەن. تاكى 1969 — يىلىغىچە، مائارىپ تىلىنىڭ بۇ ئۇنىۋېرسىتېتتا فرانسۇزچە بولۇشى فىلەمىش خەلقىدە ئۆز مەدەنىيىتىگە قارىتا قايتىدىن ئويلىنىش ئېلىپ كەلگەن. چۈنكى يۇقىرىقى باي ۋە كۈچلۈك مەدەنىيەتلەر بىلەن بىللە مەۋجۇت بولۇپ تۇرۇش ۋە تەسىر كۆرسىتىش ھالىتى فىلەمىش خەلقىگە ئۆز مەدەنىيىتىنىڭ تېخىمۇ مۇستەھكەم مەدەنىيەت پاي- سىلىنى قۇرۇپ چىقىش زۆرۈرلۈكىنى ۋە تەخىرسىزلىكىنى تو- نۇتقان. گەرچە، تارىختىن بېرى بىر قىسىم فىلەمىش ئاقسۆ- گەكلىرى داچ تىلىنى قوللىنىشتىن ۋاز كېچىپ، فرانسۇز تىلىنى قوللىنىشنى ئاقسۆگەكلىك مەرتىۋىسىنى ۋە مەدەنىيەت تەرىپى- لىنىشىنى نامايان قىلىشنىڭ ۋاسىتىسى قىلىپ كەلگەن بولسىمۇ، فىلەمىش ئاۋام خەلقى يەنىلا فىلەمىش مەدەنىيىتى ئۆزىدە يېتىل- دۈرگەن نىسپىي « تەنھا » ھالەتتىكى مەدەنىيەت چەمبىرىكى — پاسىلى ئىچىدە مەنىۋى تۇرمۇشنى داۋام ئېتىۋەرگەن. ھالبۇ- كى، فىلەمىش ئاقسۆگەكلىرى فرانسۇز مەدەنىيىتىگە ئەلتۈكۈس تەۋە بولالماسلىق ۋە ئۆز نۆۋىتىدە ئۆز مەدەنىيىتىگە بىر خىل مەدەنىيەت ئىشەنچى ۋە روھى بىلەن قايتىپ كېتەلمەسلىكتەك قىيىن تاللاشقا دۇچ كەلگەن. مۇنداقچە ئېيتقاندا، بۇ فىلەمىش ئاقسۆگەكلىرى مەدەنىيەت سالاھىيىتى جەھەتتە ئوتتۇرىدا « توختاپ » قالغان. شۇنداقسىمۇ، ئۆزلىرىنىڭ مەدەنىيەت جە- ھەتتە ئاۋامدىن پەرقلىنىپ تۇرۇشىنى ئاكتىپ تاللاش دەپ قارىدۇ.

خان فىلەمىش ئاقسۆڭەكلىرى مەدەنىيەت سالاھىيىتى ئېلىپ كەلگەن ئېنىقسىزلىقنى ياشاش شەكلى سۈپىتىدە قوبۇل قىلىشنى داۋاملاشتۇرۇۋەرگەن. بىر - بىرىدىن پەرقلىق ئىككى مەدەنىيەت بېلگىيىنىڭ شىمالىي قىسمىدىكى داچ مەدەنىيىتى بىلەن جەنۇبىي قىسمىدىكى فرانسۇز مەدەنىيىتى ئوتتۇرىسىدىكى پاسىل ئېگىنىڭ كۈچىيىشى ئاخىر 1969 - يىلى كېلىشتۈرگىلى بولمايدىغان دەرىجىگە يەتكەن. بۇ فىلەمىش خەلقى ئارىسىدىكى ئومۇمىي ساداغا ئايلانغان. ئۆز تىلىنى قوغداشنى ئۆز مەدەنىيىتىنىڭ قەدىمىيلىكىگە بولغان ئاڭلىق ۋارىسلىق ۋە ھازىرقى مەۋجۇتلۇقنى ساقلاشتىكى كۈچلۈك مەدەنىيەت سىمۋولى سۈپىتىدە قارىغان فىلەمىش خەلقى لېۋېن ئۇنىۋېرسىتېتلىرىنىڭ پۈتۈن دەرسلىكلىرىنىڭ (خەلقئارا پروگراممىلارنىڭ ئىنگلىزچە بولۇشىدىن سىرت) داچ تىلىدا ئۆتۈلۈشىنى مۇرەسسەسىز تەلەپ قىلغان. نەتىجىدە، 1970 - يىلى، لېۋېن ئۇنىۋېرسىتېتى رەسمىي ئىككىگە بۆلۈنگەن. فرانسۇز تىلى ئاساسىدىكى ئەسلىدىكى ئۇنىۋېرسىتېت بېلگىيىنىڭ جەنۇبىي قىسمىغا - فرانسۇز تىلى را-يونىغا كۆچۈپ كېتىشكە مەجبۇر بولغان ۋە نامىنى فرانسۇزچىغا ئۆزگەرتكەن. ھازىرقى فىلەمىشلەر ئاشۇ يىلدىكى مەدەنىيەت ھەرىكىتىدىن تولمۇ پەزىلەتلىك بولدى. ئۇلارنىڭ نەزەردە ئانا تىل ۋە ئانا تىل مائارىپى مىللەتنى تەشكىل قىلىپ تۇرغان مەدەنىيەت سىمۋوللىرى ئىچىدىكى ئەڭ مۇھىم، ئەڭ سەزگۈر ۋە ئەڭ باي سىمۋوللۇر. شۇڭا، بېلگىيىگە بارغان ھەر قانداق چەت ئەللىك بىر - بىرىدىن كەسكىن پاسىل ئايرىپ تۇرغان شەرتلىك «تەنھا» بولۇش ئېغىر - بېسىق ۋە جاھىل، دەپ قارىلىدىغان فىلەمىش خەلقىدە ئوچۇق - يورۇق ۋە روماننىڭ دەپ قارىلىدىغان فرانسۇزلاردىن پەرقلىنىپ تۇرىدىغان مەدەنىيەت سالاھىيەت ئېگىنى يېتىلدۈرگەن.

مەدەنىيەتلەر ئوتتۇرىسىدىكى ئۇچرىشىشتىن خالىي ھال-

دىكى مەدەنىيەت ھەقىقىي «تەنھا» مەدەنىيەتتۇر، يەنى ئېستېتىكا باسقۇچىغا كۆتۈرۈلمىگەن ئىستىلىستىكا مەدەنىيەتتۇر. ئىستىلىستىكا مەدەنىيىتى مەدەنىيەت تەرەققىياتىنىڭ ئومۇمىي ئايرىلغان ھالدا ناركسىزىملىق^① ئەسەبىيلىككە چۆمگەن بولىدۇ. ئەنە شۇ ۋاقىتتا بېكىنمە مەدەنىيەت پاسىلى ئىچىدە ياشاۋاتقان مەدەنىيەت ئەزالىرىدا بىنورمال پىسخىك ھالەت شەكىللىنىدۇ. پەقەت ئۆز مەدەنىيىتىگىلا بىر تەرەپلىمە ھالدا مەپتۇن بولۇش، كۆپ خىل مەدەنىيەتلەر ئارىلىشىپ مەۋجۇت بولۇش ھالىتىدە كۆپ كۆرۈلىدىغان يەنە بىر خىل ئېكسىزىملىق ھالەت ئۆز مەدەنىيىتىنى پۈتۈنلەي ئىنكار قىلىشتۇر. يۇقىرىقىلاردىن شۇ نەرسە ئايانكى، باشقا مەدەنىيەتنىڭ مۇۋەپپەقىيەتلىرىدىن ھەيرانۇھەس بولغان چېغىمىزدا، ئۆزىمىزنىڭ مەدەنىيىتى كۆزىمىزگە غېرىب - غۇرۇۋا كۆرۈنىدۇ ياكى ھېچقانداق مەدەنىيەت بىلەن ئۇچراشمايدىغان ھەم ئۇنى چۈشەنمىگەن ۋاقىتىمىزدا، ئۆزىمىزنىڭ مەدەنىيىتىدىن باشقا مەدەنىيەتلەرنىڭ ھەممىسى كۆزىمىزگە ئۆۋەن دەرىجىلىك مەدەنىيەتتەك كۆرۈنىدۇ. نەتىجىدە، مەدەنىيىتىمىزنىڭ «تەنھالىقى» كەلتۈرۈپ چىقارغان تۈرلۈك مەسىلىلەر بىزدە بىراقلا ھەممىنى ئىنكار قىلىشتەك دونكخوتچە ئەسەبىيلىكنى قوزغايدۇ ياكى ئوخشاش خاتا ئۇسۇل بويىچە «تەنھا» مەدەنىيىتىمىزنىڭ ئۆزگىچىلىكلىرىنى ئىستىلىستىكا ئارقىلىق بېزەشكە تىرىشىمىز.

شۇنىسى ئېنىقكى، مەدەنىيەتنىڭ ئېستېتىكا باسقۇچىدىكى «تەنھالىقى» چوقۇم يەنە باشقا «تەنھا» مەدەنىيەتلەر بىلەن ئۈزلۈكسىز ئۇچرىشىپ تۇرغان بولىدۇ، نۆۋەتتە دۇنيا-دىكى مەدەنىيەتلەر ئوتتۇرىسىدىكى بىر - بىرىگە باغلانغان ئىككى چوڭ يۈزلىنىش سۆزىمىزنىڭ ئىسپاتىدۇر: تەنھالىق ۋە

① ناركسىزم - ئۆزىنىڭ قىياپىتى ۋە ئىقتىدارىدىن سۆيۈنۈش خاھىشى كۆزدە تۇتۇلىدۇ.

ئۇچرىشىش ، خارابىلىشىۋاتقان مەدەنىيەتنىڭ ئالدىدا ئىككىلا تاللاش بار : بىرى ، باشقا مەدەنىيەتلەرنى شەرتسىز قوبۇل قىلىش ئارقىلىق ، مەدەنىيەت سالاھىيىتىنى يوقىتىش ، شۇنداقلا مەدەنىيەت پاسىلىنى مەنىۋى جەھەتتىن كېرەك قىلماسلىق ؛ يەنە بىرى ، باشقا مەدەنىيەتلەرنى ئۆز مەدەنىيىتىنىڭ تەرەققىيات ئېھتىياجىغا ئاساسەن شەرتلىك قوبۇل قىلىش مەدەنىيەت سالاھىيىتىنى ئۆز مەدەنىيىتى چەمبىرىكى — مەدەنىيەت پاسىلى دائىرىسىدە ساقلاپ قېلىش ، بەلكىم بەزىلەر ئۈچىنچى خىل ئۇسۇلنى ئوتتۇرىغا قويۇشى مۇمكىن يەنى باشقا مەدەنىيەتلەر بىلەن بولغان ھەرقانداق شەكىلدىكى ئۇچرىشىشنى بىكار قىلىپ ، مەدەنىيەتنىڭ قەدىمىي ۋە ئەنئەنىۋى قۇدرىتىگە تايىنىش . ۋەھالەنكى ، ئۈچىنچى خىل ئۇسۇل بۈگۈنكى ئۇچۇرلاشقان دۇنيادا ياشاۋاتقان كىشىلەرگە ۋاقىت ئۆتكەنلىك تەسىراتىنى بېرىدۇ . مەدەنىيىتىنىڭ مەۋجۇتلۇقى ۋە تەرەققىي قىلىشىدىكى ئەڭ ياخشى ھالەت يەنىلا ئىككىنچى خىل ئۇسۇلدۇر ، بۇنىڭدىكى مۇھىم ئامىل يەنىلا ئۆز مەدەنىيىتىنىڭ خاس ئالاھىدىلىكلىرىنى تەرەققىي قىلدۇرۇش ۋە باشقا مەدەنىيەتلەر بىلەن ئاكتىپ دىئالوگلىشىش . چۈنكى ، بۇ يەردە شۇنداق ئالدىنقى شەرت باركى ، باشقا مەدەنىيەتتىن داۋاملىق « ئوزۇقلۇق » قوبۇل قىلىۋېرىش يەنىلا خەتەرلىك ئاقىۋەتكە ئېلىپ بارىدۇ . مۇنداقچە ئېيتقاندا ، ئارقىدا قالغان مىللەتكە مەدەنىيىتىگە نىسبەتەن باشقا ئىلغار مەدەنىيەتلەرنى قوبۇل قىلىش ۋە ئۇنىڭ بىلەن ئۇچرىشىش يېقىن مەزگىللىك نىشان بولسا ، ئۆز مەدەنىيىتىنىڭمۇ باشقا مەدەنىيەتلەرگە تەسىر كۆرسىتەلەش ئىقتىدارىنى ھازىرلاش يىراق مەزگىللىك نىشانىدۇر .

ئامېرىكا مەدەنىيىتىنى كۆپ قىسىم ئانتىروپولوگلار ۋە سوتسئولوگلار « داشقايناق » مەدەنىيەت دەپ تەرىپلىشىدۇ . ھالبۇكى ياتلىق ئىقتىدارنىڭ قوزغىلىشىدىن تۇغۇلغان تۈرلۈك تەسەۋۋۇر .

ۋۇرلىرى بىلەن ئامېرىكا تۇپرىقىغا قەدەم قويغان ھەربىر كۆچمەن ئامېرىكىنىڭ غول مەدەنىيەت ئېقىمىغا ماسلىشىشتىن سىرت ، ئۆزىدىكى ئەسلى مەدەنىيەت ئالاھىدىلىكىنى ئىپادىلىمەي قالمايدۇ . چۈنكى ، مەدەنىيەت شەخس ئارقىلىق نامايان بولىدۇ ۋە رېئاللىشىدۇ . گەرچە كۆپ خىل مەدەنىيەتلەرنىڭ بىللە مەۋجۇت بولۇپ تۇرۇشىدىكى مەدەنىيەت رېئاللىقى بولسىمۇ ، ھەربىر مەدەنىيەت كولىكتىپىدىن مەدەنىيەت ھازىرقى قىممىتى ھەققىدە ئويلىنىشنى تەلەپ قىلىۋاتىدۇ ، چۈنكى ، بىزنىڭ مەدەنىيەت ھەققىدىكى پۈتكۈل باھالىرىمىز بارغانسېرى ھازىرقى مەۋجۇتلۇق مەسىلىسىنى ئاساس قىلماقتا . مىسىر مەدەنىيىتىنىڭ قەدىمىي سەلتەنىتى ھازىرقى زامان ئامېرىكا مەدەنىيىتى ئۈچۈن بىر گۈزەل ۋە ئۇنتۇلغۇسىز ئەسلىمە ، خالاس . كىشىلەر بۈگۈنكى كۈندە شۇنى كۆرىدۇكى ، قەدىمكى مىسىر مەدەنىيىتىنىڭ سىرلىق مۇۋەپپەقىيەتلىرى ۋە قەدىمكى گىرىك مەدەنىيىتىنىڭ تۇپۇقسىز گۈللەپ ياشىنىشىدەك تارىخ ئەمدى ئۆتمۈشكە ئايلاندى . خانىخ ئارپىندت : « ئارخېمىدىنىڭ ئەقىل - پاراسىتىنى ئوتتۇرا ئەسىردىكى ھېچقايسى ئەنگىلىيىلىكتىن تاپقىلى بولمايتتى » دېگەندى . ۋەھالەنكى دەل مانا مۇشۇ ئوتتۇرا ئەسىر ئەنگىلىيە مەدەنىيىتى بۈگۈنكى كۈنلۈكتە ئۆزىنىڭ يەر شارىنى قاپلىغان تەسىرىنى ھەممە ئادەمگە ھېس قىلدۇرۇۋاتىدۇ . قارىغاندا ، مەڭگۈلۈك مەدەنىيەت چۈشى تارىخىنىڭ ئىنسانلارغا قىلغان مەسخىرىسى بولسا كېرەك . تارىخ كۆرەڭ ۋە ئەقىللىق گىرىكلەرنىڭ بارلىققا كەلتۈرگەن ئالەمشۇمۇل نەتىجىلىرىنى بۈگۈنكى كۈنلۈكتە پەقەت مۇزېيخانلارغا تىزىپ قويدى . ئەلئېھرامنىڭ ئادەمنىڭ ئەقىلىنى لال قىلىدىغان سېھرىي كۈچىنى ياراتقان قەدىمىي مىسىرلىقلارنىڭ بۈگۈنكى ئەۋلادلىرى ئۆز مەدەنىيىتىگە قىزىققۇچى تۈركۈملىگەن ساياھەتچىلەرنى كۈتۈۋېلىشقا قالدى . تارىخ ئۆزىدە نۇرغۇن مەدەنىيەتلەرنىڭ گۈللىنىشى ۋە خارابىلىشىشىنى كۆردى .

ئەمەس ، مەدەنىيەت تارىخىنىڭ ئىنسانلارغا دەپ بېرىشى خالىد مايدىغان مەخپىيىتىمۇ ياكى ئۇنىڭ ئۆز كۆڭلىنى خۇش قىلىدۇ . خان « ئويۇنى » مۇ ؟ شۇنىسى ئېنىقكى ، ھېچكىم يەنە مىڭ يىلدىن كېيىن قايسى خىل مەدەنىيەتنىڭ دۇنياۋى مەدەنىيەت بولۇشىنى ئالدىن پەرمز قىلالمايدۇ . چۈنكى ، خۇددى ئادەملەر تارىخىنى ئالداپ كەلگىنىدەك ، تارىخىمۇ ئادەملەرنى ئالدايدۇ . ھېچكىم تارىخىنىڭ قاراڭغۇ ئۆڭكۈرىدىن — ئەپلاتون تەسۋىرلىگەن ئۆڭكۈر بولۇشىمۇ مۇمكىن — قېچىپ چىقىپ كېتەلمەيدۇ .

تۇرۇپلا ئۆزۈمنىڭ بۇ يات ئەلدىكى تەنھالىقىمنى ئويلاپ قالدىم . تەنھالىق قانداق شەكىللىنىدۇ ؟ بىزدىكى يالغۇزلۇق تۇيغۇسى ئالدى بىلەن مەيلى قەيەردە ۋە كىم بىلەن بىللە بولۇشىمىزدىن قەتئىينەزەر تەنھالىق پەيدا قىلالايدۇ . تەنھالىق ئادەمنىڭ ئۆزىگە يۈزلىنىشى ، ئۆز بىلەن پۈتكۈل مەۋجۇداتلارنى ھېس قىلىش بىرلەشكەندە ، ئادەم ئۆزىنىڭ ھېچكىمگە ئوخشىمايدىغان ۋە ئوخشىيالمايدىغان تەنھا ئادەم ئىكەنلىكىنى ھېس قىلىدۇ . گەرچە تەنھالىق ئەڭ ئېنىق مەۋجۇتلۇق بولسىمۇ ، مەدەنىيەت نۇقتىسىدىن ئېلىپ ئېيتقاندا ھېچكىم ئۆزىنى تەنھا ، دەپ قارىيالمايدۇ . چۈنكى ، ئادەم ھەم تەنھا ھەم باشقىلارغا باغلانغان . يات مەدەنىيەتنىڭ ئىچىدە تۇرغان ياكى ئۆز مەدەنىيىتىنىڭ جۇغراپىيىلىك گىرۋىكىدە ياشاۋاتقان ئادەمگە نىسبەتەن ، ئۇ ھەم تەنھا ھەم تەنھا ئەمەس . بۇ پەقەت بىزدىن كۆرۈش نۇقتىمىزنى تەڭ شەكىللەپ تەلەپ قىلىدۇ .

مەن بېلگىيىگە مېڭىشقا ئاز قالغاندا ، بېيجىڭدىكى بىر دوستۇم ماڭا مۇنداق دېگەنىدى :

— سېنىڭ بېلگىيىدە يېڭىشنىڭ ئەڭ قىيىن بولىدىغىنى كۆنمەسلىك ئەمەس ، بەلكى تەنھالىقتۇر . چۈنكى ، مەن كورپىيىدە بىر يىل ئوقۇش جەريانىدا ، تەنھالىقنىڭ ئازابىنى يەتكۈچە

تارتقانىدىم . كۆپ ھاللاردا ئۆزۈم بىلەن مۇڭدىشاتتىم . ناخشا ئېيتىپ باقاتتىم . بولمىغاندا ، ئۆزۈمنى ناتونۇش كىشىلەر دۇنيا ياسىغا — كوچىغا ئاتاتتىم . چەت ئەلدە ئوقۇش ئۈچۈن بەك كۆپ ئىش كەتمەيدۇ ، پەقەت تەنھالىقنى يېڭەلسەڭلا ، مانا مۇشۇنىڭ ئۆزى چوڭ ئۇتۇق .

ئەينى ۋاقىتتا سەپەر قىزغىنلىقى ۋە چەت ئەلدە ئوقۇشنىڭ ئىشتىياقى بىلەن ئۇنىڭ سۆزلىرىگە ئانچە ئىرەڭشىمگەن بولساممۇ ، مانا ئەمدى مېنىڭ مەۋجۇتلۇقۇم ئۇنىڭ سۆزلىرىنىڭ توغرىلىقىنى ئىسپاتلاۋاتىدۇ . مەن شۇنىڭ ئۈچۈن تەنھاكى ، مەن ھەممە ئادەملەرگە ناتونۇش .

ئۆزى بىلەن مۇڭدىشىش پىسخولوگىيە نۇقتىسىدىن ئېلىپ ئېيتقاندا ، تەنھا ئادەمنىڭ ئۆزىنى ئىچكىرىلەپ مۇئەييەنلەشتۈرۈش ۋە مەۋجۇتلۇقنى ئاشكارىلاش جەريانىدۇر . شۇنىڭدەك ، باش — ئاخىرى چىقىمىس خام — خىيالىنىڭ باشلىنىشى . ئىدىمۇند خۇسسېرل : « ئۆزى بىلەن مۇڭدىشىش ئەڭ سەمىمىي بولىدۇ » دېگەنمەن . بەلكىم ئۆزىگە يالغان سۆزلىيەلمەسلىك سەۋەبىدىن ئۆزىمىز بىلەن مۇڭدىشىش سەمىمىيىدۇر ياكى بۇ ، ئادەملەر ئوتتۇرىسىدىكى ساختا ۋە نىقابلىق « ئويۇنلار » دىن ئۆزىمىزنى ئېلىپ قېچىشتىكى ئەپچىل چارىدۇر . لېكىن ، مەن تەنھالىقنى ئادەمنىڭ ھەقىقىي ھالىتى ۋە ياشاش ئېستېتىكىسى نۇقتىسىدىن ياقىتۇرۇپ قالدۇم . تەنھالىقىمدا مەن ئارقىمدا قالدۇرغان نۇرغۇن ئىشلار مەندە ئەسلىمە قوزغاپدۇ ، مەن ئۆتمۈشۈمگە پەقەت بىرلا يول ۋە ۋاسىتە ئارقىلىق قايتالايمەن ۋە مەنئى مۇناسىۋەت ئورنىتالايمەن : ئەسلىمە ، يات ئەل كاللامدا كۈندە سىغدايدىغان يېڭىلىقلار مېنىڭ پۈتكۈل ئەسلىملىرىمگە قېتىلىپ ماڭىدۇ . گەرچە ، يات ئەلدىكى ئەسلىمىگە ئايلىنالايدىغان ھەممە ئېھتىماللىقلار — نەرسىلەر ، سۆزلەر ، ھەرىكەتلەر بىلەن قىزىق كىلىق مۇناسىۋەتتە بولالىغىنىم بىلەن ئۆتمۈشۈمدە پەقەت ئەس

لىملىرىمنى كاللامدا قايتىدىن پەيدا قىلىش ئارقىلىق بىر پەس ياشاپ باقىمەن . بۇ مەنىدىن ئېلىپ ئېيتقاندا ، تۇرمۇشۇمدىكى ھەممە ئەھمىيەتلىك پائالىيەتلەر — ئاڭلىق ياكى ئاڭسىز بولسۇن — مەن بىلەن رېئاللىقنى باغلاپ تۇرىدىغان ئەسلىمە شەكلىگە ئايلانغان . تەنھا ئادەمگە نىسبەتەن ، رېئاللىقتا ياشاش ئەسلىمە دېمەكتۇر . روھىمنىڭ چوڭقۇرلىرىدا جامپس جويىس-نىڭ پېرسوناژى ستېفىن ئېيتقاندا خۇددى قايىھەتلىك چۈشكە ئوخشايدىغان تارىختىن چىقىپ كېتىش ئىستىكى بار . لېكىن ، چىقىپ كېتەلمەيمەن . ھەممە ئۇرۇنۇشلىرىم ئۆزۈم بىر — بىرلەپ ۋە ناھايىتى ئەستايىدىللىق بىلەن قۇرۇپ چىققان ئەسلىمە قور-غىنىغا بەنت قىلىنغان . تەنھالىق مېنى بۇ دۇنيادىكى ئادەمنىڭ تەقدىرى ۋە قىممىتى ھەققىدە تەڭ ئويلىنىشتەك شادلىقتىن بەھ-رىمەن قىلىدۇ .

كىتاب ئوقۇش پۈتۈنلەي تەنھا جەرياندىر . كىتابتىكى دۇنيا بىزدىن ئۆزىدە تەنھا ياشىشىمىزنى تەلەپ قىلىدۇ . ئەنە شۇ چاغدا دۇنيا كىتابقا ، كىتاب يەنە بىر دۇنياغا ئايلاندى . بىزچۇ ؟ بىز تاشقى رېئاللىق بىلەن ئۇنىڭ ئىپادىسى بولغان كىتابنىڭ ئوتتۇرىدىكى بوشلۇقتا ئاپتور بىلەن تەنھا سۆزلىشىمىز ، ۋەھا-لەنكى بۇ سۆزلىشىش « يۈزمۇيۈز » سۆزلىشىشتۇر : بىز رېئاللىق-تىكى بارلىق نىقابلارنى ئارقىمىزدا قالدۇرۇپ ، ئۆزىمىزنىڭ ياكى باشقىلارنىڭ يۈزىگە يۈزمۇيۈز قاراشنى ئۆگىنىمىز . كىتاب ئو-قۇش ياشاشنى ئۆگىنىشمۇ ؟ ياكى ئۇ ئادەمنىڭ تەنھالىقىدىن يۈكسەلگەن شەكىلدە ھۇزۇرلىنىشمۇ ؟ ئادەمنىڭ يەنە بىر ھەقى-قى ھاياتىنى پەيدا قىلىش ئۇرۇنۇشمۇ ؟ باشقىلارنىڭ ئىدىيىسى-نىڭ ۋەزىنى ھېس قىلىشمۇ ؟

بىر گىرىك پەيلاسوپى ، « بىر كاتتا كىتاب بىر چوڭ ئا-پەتتۇر » دېگەنكەن . كىتاب قەدىمدىن تارتىپ ئىدىيە ئەلچىسى دەپ قارىلىپ كېلىۋاتىدۇ ؛ تارىختىكى نۇرغۇن ئۆزگىرىشلەرگە

كىچىككەنە قەغەزگە يېزىلغان تەلىماتلار سەۋەب بولغان . نىتسى ئۆزىنىڭ « ياخشىلىق ۋە رەزىلىكتىن ھالقىش » دېگەن كىتابىدا : مېنى ئىنسانلار يەنە يۈز يىلدىن كېيىن چۈشىنىدۇ ، دېگەن ، ۋەھالەنكى بۇ كىتاب 1934 - يىلىلا گېرمانىيىدىكى ئەڭ بازارلىق كىتابقا ئايلانغان . لېكىن كىشىلەر نىتسى ئىدىيىسىنىڭ ھەقىقىي شەرھىنى راستتىنلا يۈز يىلدىن كېيىن يەنى ھازىر چۈشىنىشكە باشلىدى . ئەمىسە نىتسىنىڭ بۇ كىتابتىكى ئىدىيىسى بىر ئاپەتمۇ ؟ مېنىڭچە ، خۇددى ئەسەرنىڭ ئىسمىدا ئېيتىلغاندەك بۇ كىتاب ۋە ھەرقانداق « كاتتا » كىتابنىڭ تەسىرى ياخشىلىق ۋە رەزىلىك كاتېگورىيىسىدىن ھالقىغان بولىدۇ . ئىدىيىنىڭ كىتاب ئارقىلىق يەتكۈزۈلۈشى بىزگە ياخشىلىق ۋە يامانلىقتىن تەركىب تاپقان ئىلاھ دۇنياسىنى كۆرسەتمەيدۇ ، ئەكسىچە ئى-دىيىنىڭ ئىدىيىگە كۈچلۈك سوقۇلۇشىنى كەلتۈرۈپ چىقىرىدۇ ، خالاس . ھېچكىم بۇ سوقۇلۇشنىڭ قانداق ئاقىۋەتلەرنى ئېلىپ كېلىدىغانلىقىنى تەسەۋۋۇر قىلالمايدۇ ، لېكىن بۇ يەردە مۇنىسى راست : ئادەم يات ئىدىيىنىڭ توسقۇنىسىز تەسىرىگە ئۇچراشتىن ئاڭسىزلارچە ئەنسىرەپ تۇرسىمۇ ، بەزىدە ئىدىيىلەرنىڭ سوقۇ-لۇشىدىن پەيدا بولىدىغان كۈچلۈك سىلكىنىشى خالاپ قالىدۇ . مۇنداقچە ئېيتقاندا ، ئادەم ئىدىيىلەرنىڭ « تەھلىكىسىگە » (تەھدىتىگە) موھتاج .

بىز نېمە ئۈچۈن باشقىلارنىڭ كىتابتا يازغان ئىدىيىلىرى بىلەن تونۇشۇشنى خالايمىز ؟ كىتاب ئارقىلىق ئېلىپ بېرىلىدى-غان ئالاقە بىزنىڭ ھەرقانداق شەكىلدىكى ئالاقىمىزگە ئوخشى-مايدۇ . بىز پۈتكۈل ئىلكىمىزنىڭ ماھىيىتىنى كىتابتىكى تەنھا ئىدىيە ئالاقىسى ئارقىلىق چۈشىنىپ بېقىشنى خالايمىز . ئەمىسە باشقىلارنى تەييار قىلىپ بەرگەن كۆزەينىكى ئارقىلىق دۇنياغا قارامدۇق ؟ ئىدىيىسىز ياشاش مۇمكىنمۇ ؟ بىز نېمە ئۈچۈن باش-قىلارنىڭ بىزنىڭ ئىدىيىمىزدىن يۇقۇملانغانلىقىدىن خۇشال بو-

لىمىز ، ئەجەبا بىزنىڭ قان - قېنىمىزغا سىڭىپ كەتكەن شەخس - سېيتىمىز ئېدىيىمىزنىڭمۇ ئاشكارىلانماي ۋە دەخلىسىز ساقلىنىپ شىمىزغا كاپالەتلىك قىلامدۇ ؟ شۇنىسى ئېنىقكى ، كىتاب يېزىش بىلەن كىتاب ئوقۇش ئوخشاشلا تەنھالىققا بولغان زىيادە سەز - گۈرچانلىقىمىزنىڭ مەھسۇلى . قارىغاندا روھىمىزنىڭ خۇددى دېكارتنىڭ قۇلۇپلانغان « ئۆزلۈكىگە » (ئېگو ئورسېلىق) قەدەملىپ قېلىشتىن قورقۇپ ، ئىنسانلار ئوتتۇرىسىدىكى ئىدىيىۋى ئالاقىگە موھتاج بولساق كېرەك . بىز بەزىدە كىتاب يېزىش ئويىدا بولىمىز ، چۈنكى بىز بۇ دۇنيانىڭ بىزدە قالدۇرغان كۆلەڭگىسىنىڭ قەلبىمىزدە قاپسىلىپ قېلىشىنىڭ بىزنى تېخىمۇ قورقۇنچلۇق تەنھالىققا ۋە ئىزتىراپقا مۇپتىلا قىلىدىغانلىقىنى چوڭقۇر ھېس قىلغان . روھىمىز ئاراملىق ئىزدەيدۇ ، بۇنى پەقەت بىز دىلگەش بىلەن كىتاب يۈزىدە پاراڭلىشىش ئارقىلىقلا يېڭىش مۇمكىن . كىتاب يېزىش بىزنىڭ تەنھالىقىمىزنىڭ ۋاقىتلىق تەنھاسىزلاشتۇرۇلۇشى ، ئىدىيىنىڭ چىقىش يولى ۋە باشقا ئىدىيە بىلەن ئۇچرىشىش شەكلى . كىتاب ئوقۇش باشقىلارنىڭ تەنھاسىزلاشتۇرۇلغان ئىدىيىسىنى تەنھالاشتۇرۇش جەريانى . ئىستېتىكا نۇقتىسىدىن ئېيتقاندا ، كىتاب ئوقۇش يۈكسەلگەن تەنھالىقتا بارلىققا كېلىدىغان ئالاھىدە مەنىۋى ھالەتتە ھاياتنى ۋە مەۋجۇتلۇقنى تېخىمۇ ئىلگىرىلەپ ئېتىراپ قىلىش ۋە ئۇنىڭدىن ھۇزۇرلىنىش جەريانىدۇر .

ھەر بىر يېڭى يىل كەلگەندە قانداق تۇيغۇلاردا بولىسىز ؟ كەلگۈسىڭىز ھەققىدە قانداق شېرىن خىياللاردا بولىسىز ؟ ئەگەر يېڭى يىلنى ياكى ئۆزىڭىز ئەھمىيەتلىك دەپ قارالغان بىرەر كۈننى تەنھا ئۆتكۈزۈشكە مەجبۇر بولسىڭىز ئۆزىڭىزگە قانداق تەسەللىي بېرىسىز ؟ تۆۋەندە مەن سىزگە ئۆزۈم قاتناشقان بىر ھېكايىنى سۆزلەپ بېرەي :

يېڭى يىلنىڭ باشلىنىشىنىڭ نىشانى بولغان يېڭى

يىل پۈتۈن دۇنيادىكى كىشىلەرنى چەكسىز ئۈمىدۋارلىققا چۆم دۈرگەندى . بىز ئۈچ ساۋاقداش بىر بېلگىيىلىك ، بىر بۇلغار - يىلىك ۋە مەن ، بۇ يېڭى يىلنى بېلگىيىنىڭ پايتەختى برېۋس - سېلدا ئۆتكۈزمەكچى بولدۇق . چۈنكى ، بېلگىيىلىك ساۋاقد - شىمىنىڭ ئېيتىشىغا قارىغاندا برېۋسسىلدا يېڭى يىل كېچىسى تو - لىمۇ داغدۇغىلىق ئۆتكۈزۈلىدىكەن . بىز ئۈچەيلەن يېڭى يىل دېڭى ئۇرۇلۇشقا يىگىرمە مىنۇت قالغاندا برېۋسسىلدىكى كاتتا مەيدانغا يېقىن يەردىكى پويىز بېكىتىدە كۆرۈشمەكچى بولدۇق . مەن برېۋسسىلغا بۇرۇن بېرىۋېلىشنى ئانچە مۇۋاپىق كۆرمىدىم ، چۈنكى مەن بۇ شەھەرگە كەلگەندىن بۇيان تېخى قايتا بېرىپ باقمىغاچقا ، بۇرۇن بېرىۋالسام تېنەپ قېلىشىم ئېنىق ئىدى . ئۇ - نىڭ ئۈستىگە لېۋېن بىلەن برېۋسسىلنىڭ ئارىلىقى يىگىرمە مىنۇتتۇقلا يول بولغاچقا ، دېيىشكەن ۋاقىتقا تامامەن ئۆلگۈرۈپ بارالايتتىم . شۇڭا ، ئونبىردىن ئاشقاندا پويىزغا چىقتىم .

پويىزدا ئادەم شالاڭ ئىدى . قارىغاندا كىشىلەر يېڭى يىلدىكى ئۈمىدۋارلىقتىن ئاللىبۇرۇن بەھرىمەن بولۇشقا باشلىغاندەك ئىدى . مەن ئولتۇردۇم . ئالدىمدا بىر ياشانغان ئايال ، يېنىمدا بىر قارا تەنلىك بالا بار ئىدى . بىز بىر - بىرىگە قارىشىپ ئولتۇردىغان ئورۇندۇققا جايلاشقاندىق . ئالدىمىدىكى ھېلىقى ياشانغان ئايال دىققىتىمنى تارتىشقا باشلىدى . كۆرۈنۈشتە ئاتىمىشلەردە بار لېكىن تىمەن كۆرۈنىدىغان بۇ ئايال پۈتۈن ۋۇجۇدى بىلەن كىتاب ئوقۇۋاتاتتى . ئۇنىڭ يېڭى يىل ھارپىسىدا — ئادەمنى خۇشاللىققا چۆمدۈرىدىغان ۋە كۈتۈشكە مەجبۇرلايدىغان بۇ ئالاھىدە پەيتتە — نېمە كىتاب ئوقۇۋاتقانلىقىنى بەكلا بىلگۈم كەلدى . كىتاب (داچ تىلى) ئىدى ، لېكىن كىتاب ئاپتورىنى ئوقۇيالىدىم ، ئۇ ماڭا بەكمۇ تونۇش يازغۇچى ئىدى : ماركسېل پروست كىتابىنىڭ ئۆزىدىن قارىغاندا ئۇ ئايالنىڭ ئوقۇۋاتقىنى ماركسېل پروستنىڭ مەشھۇر رومانى « سۈدەك ئۆتكەن يىللارنى

ئەسلىش « بولسا كېرەك .

بىر دەمدىن كېيىن پويىز بېلەتچىسى كېلىپ بىزنىڭ نەدە چۈشۈپ قالدىغانلىقىمىزنى سوراقتا باشلىدى .

— ئەنۋەرپ ، — دېدى ھېلىقى ئايال پويىز بېلىتى كار تۈشكۈسىنى بېلەتچىگە سۈنۈۋېتىپ .

ئۇ ئايال ئېنىقكى يېڭى يىل دېڭىنى پويىزدا ئاڭلايتتى ، ياكى مۇشۇ كىتاب ئوقۇغان پېتى يەنە بىر يېڭى يىلنىڭ ۋاقتى ئېقىنىغا كېتەتتى . چۈنكى ئۇنىڭ مەنزىلى بولغان ئەنۋەرپ (Anwerp) قا پويىز يەنە بىر يېرىم سائەتتىن كۆپرەك ۋاقىتتىن كېيىن يېتىپ باراتتى . ئۇنىڭ يېڭى يىلدا نېمە ئۈچۈن يالغۇز-لۇقنى تاللىغانلىقىنى ئويلاپ قالدۇم . يېڭى يىل ئادەمگە ئۇ-مىدۋارلىق بېغىشلاپلا قالماستىن ، يەنە بىزنىڭ نېمىلەرنى يوقاتقانلىقىمىزنى ، نېمىلەرگە مەڭگۈ ئېرىشەلمەيدىغانلىقىمىزنىمۇ رە-ھىمسىز لەرچە بىلدۈرۈپ تۇرىدۇ . بىز ۋاقىتنىڭ رەھىمسىزلىكىنى ئالاھىدە ۋاقىت يارىتىش ئارقىلىق — بايرام ۋە يېڭى يىل كېچى-سىدەك — ئۇنتۇۋېلىشقا ئامراق . ئەمەلىيەتتە ، بىز ۋاقىتنىڭ چەكسىز سوزۇلغان قۇدرىتىنى ئالاھىدە كۈنلەر ئارقىلىق ئېس-مىزدىن كۆتۈرۈۋېتىشكە ياكى ئۇنىڭ بىزنى چىرماپ تۇرغان ھۆكۈمرانلىقىغا بىردەملىك ئەسەبىيلىك ئارقىلىق ئىسيان كۆتۈ-رۈشكە مەجبۇر . ئادەم ئۆزىنىڭ بىر كۈنى توپىغا ئايلىنىدىغانلى-قىنى ئويلىغىنىدا ئۇنىڭ قەلبى مۇزلاپ كېتىدۇ ، لېكىن ھاياتنى داۋاملاشتۇرۇش كېرەك . گەرچە ۋاقىتنىڭ غايەت زور ئېقىنىدا تۇرۇپ ۋاقىت بىلەن ئېلىشىش بىمەندەك كۆرۈنىمۇ ، بۇلار بىزنىڭ روھىي دۇنيامىزنىڭ ئەسلىمىلىرىنى بىر — بىرلەپ بار-لىققا كەلتۈرىدۇ . بىزنىڭ ھاياتىمىز ماھىيەتتە ۋاقىتنىڭ غەلبى-سىنى تەنھالىق ئارقىلىق ئىسپاتلاش جەريانىدۇر . بىز ۋاقىت ئال-دىدىكى ئامالسىزلىقىمىز ۋە ماجالسىزلىقىمىزنى سېزىش بىلەن بىرگە ئەڭ مۇھىمى ئۇنى ھاياتىمىزنىڭ ئومۇمىي مەنىسىگە

ئايلىنىدۇرمىز .

ئالدىمىدىكى بۇ ئايال ھازىر فىزىكىلىق ئېقىنىدا ئەمەس بەلكى ئېستېتىكىلىق ۋاقىت ئېقىنىدا ، بەلكىم ئۇ ئۆزىنىڭ مەڭگۈ كەلمەيدىغان ۋە ۋاقىتقا كۆمۈلگەن يىللىرىنى ئىنسانلارنىڭ يىل بوسۇغىسى قىلغان يېڭى يىل كېچىسىدە ئەسلىۋاتقاندۇر . خۇددى ئەپلاتوننىڭ « ئىدىيە » (چۈشەنچىسى) سى مەڭگۈلۈك بولغى-نىدەك ، يېڭى يىلدا « ئىدىيە ئوقۇش » ئۇنىڭغا ئەبەدىيلىك تۈي-خۇسى ئاتا قىلىشى مۇمكىن . چۈنكى ، ھاياتىنى ئاخىرلاشتۇرۇش ئالدىدا تۇرغان ئادەمگە ئۈمىد ئانچە مۇھىم ئەمەس ، مۇھىمى ئە-بەدىيەتنىڭ (ئەتەرنىتى) شەپسىنى تەنھا سېزىشتۇر . سەنئەت ئادەمىنىڭ ۋاقىتنى بويسۇندۇرۇش ئۇرۇنۇشىدۇر ، ئۇ ئادەمگە ئە-بەدىيەت تۇيغۇسى ئاتا قىلالايدۇ . سەنئەتنىڭ « ۋاقىت » ئېقى-نىدا « سۈدەك ئۆتكەن يىللار » نى ئەسلىش بىلەن ھەربىر يېڭى يىلدا كەلگۈسىگە تولۇپ تاشقان ئىشەنچ بىلەن قاراشقا تىر-شىشنىڭ ئەھمىيىتى يوقىلىدۇ .

ئايال كىتاب ئوقۇۋاتاتتى ، يېنىمىدىكى قارا تەنلىك بالا قۇلىقىغا ئۇنئالغۇنىڭ تىڭشىغۇچىنى سېلىۋېلىپ لىڭشىپ كېتىۋا-تاتتى . دېرىزىدىن سىرتقا قارىدىم ، قىشنىڭ ئاچچىق سوغۇقىدا ھەممە نەرسە شۇمىشىپلا قالغانىدى . ئايال پۈتۈن دىققىتى بىلەن كىتاب ئوقۇۋاتاتتى . مەن ۋاقىتنىڭ توختىماي ئۆتۈۋاتقانلىقىنى جىمىمدە ۋە تەنھا سېزىۋاتاتتىم .

تەپەككۈر ۋە تەسەۋۋۇرنىڭ تەنھالىقتا قوزغاپىدىغان شاد-لىقىنى تەسۋىرلەش ھەقىقەتەن قىيىن . ئادەم تەنھالىقتا ئۆزىنى تىڭشاشتىن دۇنيانى تىڭشاشقا ئۆتىدۇ . جامپس جويىس يات ئەللەردە سەرگەردان بولۇپ يۈرگەندە مۇنداق يازغان : « مەن داۋاملىق دۇبلىن ھەققىدە ئەسەر يازمەن ، چۈنكى ئەگەر مەن دۇبلىننىڭ قەلبىگە يېتەلسەم ، دۇنيادىكى ھەممە شەھەرلەرنىڭ قەلبىگە يېتەلمەيمەن » . تەكلىماكاندىن ياۋروپاغىچە سوزۇلغان

ئۈمىدسىزلىك بىلەن ئۈمىد ، غايە بىلەن تەقدىر ، ئەسلىمە بىلەن مەۋجۇتلۇق ۋە ياشاش بىلەن كەلگۈسى ئارىلىشىپ كەتكەن تەنھا سەپەردىن ماڭا شۇ نەرسە بارغانسېرى ئايان بولۇۋاتىدۇ. - كى ، مەن ئۇچۇن تەكلىماكاننى چۈشىنىش دۇنيانى چۈشىنىش دېمەكتۇر .

2001 - يىلى ، ئاۋغۇست ، لېۋېن

پىلانلىغۇچى: ئۈرۈمچى ئىزچىلار كىتابخانىسى
مەسئۇل مۇھەررىرى: كۈرەشجان ئۆمەر
كوررېكتور: ئابدۇرېھىم ئابلىمىت
مۇقاۋا لايىھىلىگۈچى: كامىل ھوشۇر

تەكلىماكاندىن ياۋروپاغاچە

ئاپتورى: مەمتىمىن ئەلا

*

شىنجاڭ خەلق نەشرىياتى نەشر قىلدى

(ئۈرۈمچى شەھىرى جەنۇبىي ئازادلىق يولى 348 №)

شىنجاڭ شىنخۇا كىتابخانىسىدىن تارقىتىلدى

شىنجاڭ ئىشچىلار ۋاقتى گېزىتى باسما زاۋۇتىدا بېسىلدى

فورماتى: 850×1168 مىللىمېتىر 1/32 باسما تاۋىقى: 5.5

2002 - يىلى 4 - ئاي 1 - نەشرى

2002 - يىلى 4 - ئاي 1 - بېسىشى

تراژى: 4000 - 1

ISBN 7-228-06857-2/1 • 2509

باھاسى: 8.00 يۈەن